

స.సం. లక్ష్మి కె
 శ్రీ సూర్య సూర్యం లక్ష్మి
 మొదటి భాగము

పోతన: ఎంతకాలమైంది తమ దర్శనము చేసి? ఈ మధ్య ఏ సంగతులే నాకేమీ తెలియలేదు.

శ్రీనాథ: ఏమున్నది నాయనా! హరవిలాసము, భీమేశ్వర గాణము, కాళిఖండము అనే కృతులు వ్రాశాను. శివరాత్రి హోత్సవము వ్రాస్తున్నాను. నీవేమైనా భాగవతము వ్రాస్తావా?

పోతన: నేనా? తమబోటి విద్యత్కవుల వద్ద చెప్పుకోవేసి వ్రాయలేదు. వ్రాద్దామని ఉంటుంది కాని ధైర్యమేలేదు.

శ్రీనాథ: అదేమిటి? నీవు సహజ పాండిత్యుడివి. ఆ కృత్య సరమాత్మ అంశ ఏ మాత్రమో ఉన్నవాడవు. నీవే భాగవతమును వ్రాయవలె-తెలుగు గడ్డ భాగ్యము కావలె!

* * *


రి నరసింహశాస్త్రిగారి జన్మస్థలం గుంటూరు. జన్మదినం 1900 ఫిబ్రవరి 6-వ తేదీ. బి.ఎ.,బి.యర్. పట్టాలు పుచ్చు పురు. రేపల్లెలో న్యాయవాద వృత్తి సాగిస్తున్నారు.

'నారాయణ భట్టు', 'రుద్రమదేవి' 'కవిసార్వభౌముడు', 'కారెడ్డి', 'వామిర' వగైరాలు వీరి సుప్రసిద్ధ రచనలు. వీరి 'రమదేవి' దేశంలోని అన్ని భాషల్లోనూ రాసున్నది.



59

ಯುಂ ಕೆಫಾಬಲಂ ಅಂಡ್ ಕೊ
ಮುಚಿಪೆಪಟ್ಟುಂ . ಮುಕ್ತಾಸು. ಒಕ್ಕಿಂಪ್ರಬಾಕ್





కృష్ణ
వ్యూహము

కృష్ణ
నరసింహశాస్త్రి

వయోభేదమున్న సమకాలికులు. పోతన పద్యాలలో అక్కడక్కడ శ్రీనాథుని ఛాయలు స్పష్టముగా గోచరిస్తవి. ఈ ఇద్దరు కవులకూ ఉన్న సంబంధాన్నిగూర్చి పుట్టిన గాథలు మొత్తముమీద శ్రీనాథునికి ఆన్వాయం చేసినవి.

ఇద్దరూ మహాభక్తులే. ఇద్దరూ శృంగారవర్ణనలు చేయ ములో ఆభినివేశము చూపినవారే. ఇద్దరూ అసామాన్యమైన ప్రతి వ్యుత్పత్తులు కలవారే. ఆ రెంటిలో పోతనలో ప్రతిభా, శ్రీనాథు నిలో న్యుత్పత్తి ఎక్కువపాటులో ఉన్నవనడము సత్యదూరము కాదు. పోతన సహజపాండిత్యుడు, శ్రీనాథుడు కవిసార్వ భౌముడు.

శ్రీనాథుడు పాకనాటి నియోగి బ్రాహ్మణుడని కొందరూ, ఆరాధ్యుడని కొందరూ అన్నారు. పోతన ఆరువేల నియోగి బ్రాహ్మణు డని చాలామంది అంటున్నారు. ఇవి నాకు వింతగా ఉన్నవి. వాళ్ళిద్దరూ అట్లా ఏమీ ఎక్కడా చెప్పకోలేదు. ఇద్దరూ నిర్దుష్టమైన వైదికాచారసంపద కల స్మార్తబ్రాహ్మణుల మని మాత్రము స్పష్టము చేసుకొన్నారు. నేను అట్లే గ్రహించినాను.

ఆ కాలపు ఆంధ్రబ్రాహ్మణులలో పెద్ద మార్పులు వచ్చి చీలికలు వస్తూ ఉన్నవి. భీమేశ్వర పురాణము కృతిపొందిన బెండ పూడి అన్నమంత్రి కుటుంబములో కొన్ని విశేషాలు ఇంతవరకు విమర్శకుల దృష్టిలో పడ్డట్లు లేదు. కృతిభర్త అన్నమంత్రి తాత పేరు కూడా అన్నయ్యయే. ఆయన 'యవనసంహార విలయ కాలా గ్ని'యై ప్రతాపరుద్ర నృపకుంజరుచేత నూర్యగ్రహణవేళ కొలను అగ్రహారముగా దానము గ్రహించినవాడు. కృతిభర్త అన్నమంత్రికి జ్యేష్ఠ సోదరుడైన లింగన మంత్రిత్వము చేస్తూనే, వేమ వసుధాధిపుని వల్ల బోహగకుర్తి మహాస్థలములో ఏదో పర్వసమయములో చోడ వర మహాగ్రహారము తివిరి దానప్రతిగ్రహము చేసినాడు. అటుకంటి బెండపూడివారికి శ్రీనాథుడు బాంధవుడు. కాబట్టి వారిని ఈనా డున్న కాఖలలో ఒక కాఖకు ముడిపెట్టక 'ఇదం బ్రాహ్మ మిద మ్మత్ర'మృని కాలానుగుణంగా ప్రవర్తించిన బ్రాహ్మణోత్తములను గానే ప్రదర్శించినాను.

భాగవతావతారికలో గూఢముగా స్ఫురించినమాటలు ఆధారము చేసుకుని స్మార్తాచారము అవలంబించే ఒక కుటుంబములో ఒకరిద్దరు వ్యక్తులు లింగధారణము చేస్తే, ఎంత కుటుంబకల్లోలానికి గారితీస్తుందో, ఈ సవలలో ప్రదర్శించినాను. ఇటువంటి కారణాలే నేడు బ్రాహ్మణులలో కనపడే అంతరభేదాలకు కారణమైఉంటుందని నా విశ్వాసము. అటువంటివే ఇంకా ఎన్నో భేదాలు మన మూహించవచ్చును.

శ్రీ నాథుని చాటువులలో 'అరుగుచున్నాడు శ్రీ నాథు డమర పురికి' అనే దానినిబట్టి ఆయన బహుశః 'మహాప్రస్థాన'మనే ఉత్తమ వైదిక కర్మతో దేహత్యాగము చేసిఉంటాడని నేను బహుకాలము నుండి ఊహించి ప్రచారము చేస్తున్నాను. దానిని గమనించినవారు ఇతరులెవరూ నాకు కనబడలేదు. కాని ఈ మధ్యవచ్చిన శ్రీ ఆరుద్ర సమగ్రాంధ్ర సాహిత్యములో శ్రీ నాథుడు మహాప్రస్థానము చేసినాడనేవాక్యము ఉన్నది. వారు బహుశః వేదోక్త కర్మ అనే భావముతోకాకుండా, పరలోకయాత్ర అనే సామాన్యార్థములో వాడి ఉండివచ్చును. ఏమైనా వారి సందులకు సంభావిస్తున్నాను.

పోతన జీవితములో మహద్భుత మొకటి అవతారికలో కనబడు తున్నది. ఆయన శివపూజాధురంధరుడూ, శ్రీకృష్ణభక్తుడూ, దుర్గోపాసకుడూ. ఐనా ఈశ్వరు డాయనకు శ్రీ సీతారామభద్రరూపములో సాక్షాత్కరించి భాగవత మాండ్రీకరించి తన కంకితముచేయు మని ఆదేశించి 'నీకు భవబంధంబులు తెగు'నని అనుగ్రహించినాడు.

శ్రీ రామరక్ష కల ఆయన కృతికి తులి ఉండదు. సింగభూపాలుడు కృతిసతిత్వ మర్థించి విఫలుడై గ్రంథము పాటించినాడనే ఇటీవలి కథను ఇప్పుడు విమర్శకులెవ్వరూ విశ్వసించుట లేదు. పోతన ప్రేయశిష్యుడైన నారయగాని, గంగన సింగనలు కాని ఆ విషయము ప్రస్తావించినే లేదని మనము ముఖ్యముగా గమనింపవలెను.

మహాప్రస్థానకర్మ విశేషాలు సాధారణముగా లభ్యమయ్యే నిబంధన గ్రంథాలలోగాని, స్మార్తానుక్రమణికలలోగాని నాకు లభించలేదు. ఆ విషయము నేను ప్రస్తావించినంతనే, దాని స్వరూపము శ్రుతిస్మృతి ప్రమాణాలతో నాకు తెలిసిన వేదార్థప్రవీణ,

బ్రహ్మశ్రీ చివుకుల వెంకటరమణ శాస్త్రిగారికి కృతజ్ఞతా పూర్వక వందనము లర్పిస్తున్నాను.

బొడ్డుపల్లి గ్రామము ఉనికినిగూర్చి తెలిసినచో వ్రాయుడని నేను వ్రాసినంతనే, శ్రద్ధతో స్వగ్రామమునకు వెళ్ళి పెద్దలను విచారించి, అమరావతికి ఎదురుగా ఉన్న దిబ్బవేసిన కృష్ణలంకయే దాని పూర్వస్థానమని నాకు తెలిసిన డాక్టరు బొడ్డుపల్లి పురుషోత్తము ఎం.ఏ. గారికి కృతజ్ఞుడను.

పోతన గోదావరీ గంగలో స్నానము చేసినది భద్రాచల డ్డేత్రములో విడుదలైన ప్రథమములో ఉహించిన శ్రీ నిడుదరోలు వెంకటరావుగారికి కృతజ్ఞుడనై, ఆ ఉహనే ఈ నవలలో గ్రహించి నాను. అప్పటికి భద్రాచల శిఖరముమీద శ్రీరామాలయము ఉన్నట్లు తోచదు. అందుచేత, రామాలయప్రశంస చేయలేదని పాఠకులు గ్రహింతురుగాక!

ఇక, నే నడుగనిదే, 'పొగడదండ' స్వరూపమును గూర్చి విద్యద్వయరేఖ్యులైన బ్రహ్మశ్రీ వెంకటరాల నూర్యనారాయణ శాస్త్రి గారు ప్రభావతీ ప్రద్యుమ్న పీఠికలో చూపిన ప్రామాణికవచాలను ప్రీతితో నా దృష్టికి తెచ్చిన మిత్రులు శ్రీ వావిలాల సోమయాజులు గారికి ప్రత్యేకముగా కృతజ్ఞత తెలుపుతున్నాను.

ఈ నవల 1961 లో ఒకసారి, 1962లో ఇంకొకసారి రెండు విధాలుగా ప్రారంభించినా, రచన పూర్తికాక ఆగిపోయినది. చివరకు ఇప్పుడిది ఈ సంవత్సరము మార్చిలో ఆరంభించి అక్టోబరులో పూర్తి చేయగలిగినాను. ఈ ప్రయత్నము ఫలించడానికి ప్రధాన కారకులైన శ్రీ ఎమ్. ఎన్. రావుగారికిని, మిత్రులు శ్రీమాన్ టి. వి. రంగాచార్యులుగారికిన్నీ హృదయపూర్వకముగా కృతజ్ఞత తెలుపుతున్నాను.

ఆంధ్రకవి జీవితాలు ప్రదర్శించడానికి ఇంతవరకూ నేను తల పెట్టిన ప్రణాళికలో ఈ నవల చివరిది. ఇంతవరకూ నా నవలలమీద చూపుతూవచ్చిన అభిమానాన్నే, దీనిమీదకూడా ఆంధ్రపాఠక లోకము చూపగలదని ఆశిస్తున్నాను.

రేపల్లె,
27-10-68 }

నోరి నరసింహశాస్త్రి

“యశ్శివో నామరూపాభ్యాం యాదేవీ సర్వమంగళా
తయో స్సంస్మరణాత్ పుంసాం సర్వతో జయమంగళమ్”
“అపదా మపహర్తారం దాతారం సర్వ సంపదాం,
లోకాభిరామం శ్రీరామం భూయోభూయో నమామ్యహమ్”

ఈ మొదలైన విధంగా ప్రయాణ మంగళ దేవతలను శ్రీనాథ కవిసార్వభౌముడు తన శ్రీకైలయాత్ర చివరి మణిలిలో ఛానించి నాడు. ఆనాటి ఉదయమే, జాముప్రోద్దువేళ, అతడు సపరివారముగా శిఖరేశ్వరము చేరుకొన్నాడు. శిఖరేశ్వరస్వామిని భక్తిపూర్వకముగా రుద్రాభిషేకముతో అర్పించినాడు. ఆలయ సమీపమందే ఆనుకొని నిలువున నిలిచి ఉన్న మహాశిలపైకి భార్య భూదేవితో అధిరోహించి తిలాదికముతో ఉలాఖలమందు యాత్రికులు చేసే శిష్టాచారము నెరపినాడు. కాని ఆ అమృతబిందువులు, వారు తమ శిరస్సులను ఎంత ఒగ్గినను, వారి తలలపై పడలేదు. అక్కడినుండి మూడు కోసుల దూరంగా వున్న శ్రీకైల నగరమువెళ్ళి అందలి భ్రమరాంబా మల్లికార్జునుల ఆలయములు దర్శించి మ్రొక్కినారు. చెట్లతో, పొదలతో, శిలలతో ఆవరింపబడి ఉన్నా స్పష్టముగా స్వామి ఆలయ శిఖరము వాళ్ళకు కనిపించింది. ఇద్దరూ ఆ శిఖర కనకకుంభానికి భక్తితో నమస్కరించినారు.

ఆ తర్వాత దగ్గరనే ఉన్న మహాపుష్కరిణీతీరాన చల్లని చెట్ల నీడలలో వండిన ఆహారము సదాశివునికి నివేదించి ప్రసాద మార్గించి శ్రీనాథుడు విశ్రమించినాడు. మూడు జాముల వేళకు అతడు

శుచియై యాత్రోన్ముఖుడై పై విధముగా ప్రయాణ మంగళ దేవతలను స్మరించినాడు.

పరిజను లాతనికిని, భార్యకును అందలములు సిద్ధము చేసి నిలిపినారు. భూదేవి తన అందలమెక్కి అందులో కుమారుని కూడ ఎక్కించుకొని బయలుదేరినది. శ్రీనాథుడు తన అందలము ఎక్కి బోతూ ఉండెను. అంతలోనే స్వామిదర్శనానికి అందలములో, గాక పాదచారియై పోవలెననే సంకల్పము కలిగినది. ఇది శ్రీశైల యాత్రలో చివరి ఘట్టముకదా! 'వార్ధక్యముచేత ఓపిక తగిననూ బోయాలను అందలముతో సాగుడని చెప్పి తాను కాలి నడకనే బయలుదేరినాడు.

ఈ ఘట్టములో దారి ఎక్కువ భాగము దిగుడే అయినా మధ్య మధ్య ఎగుడుకూడా తటస్థిస్తున్నది. కోసు నడచునప్పటికే బడలిక అనిపించినది. ఐనా పట్టువిడువక నడుస్తూ ఉన్నాడు. అతి కష్టము మీద సాక్షిగణపతిని సమీపించి భక్తితో మ్రొక్కినాడు. ఆ పైన నడవలేక అక్కడనే కూలబడినాడు ఆయన. అందలముతో బోయీలు కనబడకుండా ముందుకు పోయినారు. తక్కిన పరిజనము కూడా శ్రీశైలమల్లేశ్వరస్వామి దర్శన కాంక్షతోనేమి, కవిసార్వ భౌముడు తరుచుగా ఏకాంతవాసము కోరు ననుకొనుట వలన నేమి ఆయనవెంట నుండక ముందు సాగిపోయినారు. అందలము శ్రీశైల ద్వారము చేరుకొన్నది.

అడుగు వేయలేక సాక్షిగణపతి ఎదుట కూలబడిపోయిన శ్రీనాథుడు శ్రీశైల మల్లికార్జునుని వంక ఉత్కంఠతో దృష్టిసారిం చినాడు. అస్తాద్రిలో సూర్యభగవానుడు కెంజాయలతో అస్తమిస్తు న్నాడు. భగవానుని కిరణముల కిమ్మిరిత కాంతిలో శ్రీనాథ కవి సార్వభౌముని ఎరుపు కలసిన పచ్చని దేహకాంతి మరింత ఎఱ్ఱనై ప్రకాశిస్తూ ఉండగా, అస్తంగతు డవుతున్న రెండవ సూర్యునివలె వెలుగుతున్నాడు.

ముందు సాగిన బోయీలు ఆయన ఎంతసేపటికిని రానం దువ ప్రమాదము శంకించి అందలముతో పరుగు పరుగున 'ఓహో'ం

భీం భీం' ని నాదములుచేస్తూ వెనుకకు తిరిగివస్తూ ఉండిరి. ఆ పరుగు తొందరలో ముందున్న బోయీలలో ఒకడు కాలికి రాయి తగిలి ఒరిగినాడు. తొందరగా సాగుతున్న బోయీలు ఈ ఆకస్మికపు అడ్డంకికి అందలపు బరువు తోడుకాగా అందరూ తలా ఒకప్రక్కకు ఒరిగినారు. వారికి అందలముపై పట్టు తప్పిపోగా అది కూలి పడిపోయినది. అందములతోపాటు బోయీలుకూడా కూలబడిరి.

ఆ దారిని పోతున్న యాత్రికులు ఆ ప్రమాదమును చూచి దాని చుట్టు మూగి పరిపరి విధముల మాట్లాడసాగినారు. కొందరు 'అయ్యో!' అనువారు, కొందరు 'అందలము ఖాళీగా వున్నది కనుక సరిపోయినది కాని అందులో ఎవరయినా ఉండి ఉంటే ఎంత ప్రమాదము సంభవించేది' అని బోయీలను మందలించేవారుగా ఉండిరి. కొందరు మాత్రము 'ఈ అందల మెవరిద'ని విచారణ చేసినారు. ఇది అంతా శ్రీనాథుడు కదలలేక కూలబడి యున్నచోటికి యాభై విండ్ల దూరము లోపలనే జరిగినది.

శ్రీనాథుడు తన అందలమునూ, బోయీలనూ గుర్తించినాడు. తన కన్నుల ఎదుటనే జరిగిన ఆ ప్రమాదమును చూచి నిట్టూర్చినాడు. భూదేవి అందలమైనా సరిగా చేరిఉండునా అని సందేహము కలిగి కొంచెము ఆతురుడై, లేని ఓపిక తెచ్చుకొని, బయలుదేరి అక్కడకు వచ్చినాడు.

ఆయన వార్ధకములో ఉన్న దివ్యతేజస్సుచూచి ఎవరో మహాత్ము డను భావము కలుగుటచేత ముగ్ధులై అక్కడ కూడిన జనము దారి ఇచ్చినారు.

తన పరివారజనముతో సహా తన అందలము ఆ విధః శిథిలప్రాయ మైనందున ఆయనకు హృదయములో కూలఘాతః తాకినట్లు బాధ కలిగినది. కాని వెంటనే నిగ్రహించుకొని దైర్య లంబించి ముందు బోయీల గాయముల సంగతి విచారించినాడు. వారికికూడా తమ ప్రభువును చూడగానే దైర్యము కలిగి, దెబ్బల బాధ ఓర్చుకుంటూ, నమస్కరించి తమ పాటు చెప్పుకో తగినంతది

కాదని అందలము సరిచేయటానికి యత్నము సాగించినారు. కాని అది తమ ప్రభువును వహించేందుకు యోగ్యముగాలేదు. దానికొమ్ము ఒకటి భగ్గుమైనది. తాము చేసిన తప్పుకు వారు క్షమాపణ చెప్పుకో సాగినారు. అందలము ఎక్కుటకు అవకాశము లేనందున శ్రీనాథుడు ఏమి చేయనూ తోచక నిలుచుండెను. ఇప్పటి బడలికలో కొంతదూరమైనా అందలములో పోయిఉంటే బాగుండు ననిపించింది.

అంతలో భీమునికొలను వైపునుండి చుక్కల పర్వతము మీదుగా కైలాసపర్వతము నెక్కి వచ్చిన ఒకానొక తండము చేసిన సందడి దగ్గరలో విననైనది.

అది మహా శివభక్తుల సందడి !

“అమృతదేవయ్య మహాత్మదేవయ్య
విమలాత్మ దేవయ్య విశ్వనాథయ్య
సర్వజ్ఞ దేవయ్య శాంతిదేవయ్య
పర్వత దేవయ్య భద్రదేవయ్య
బాణదేవయ్య నిర్వాణ దేవయ్య
జ్ఞానదేవయ్య కల్యాణదేవయ్య
పరుసె హోయితు వేగ బన్ని యివగళ
తరలాటనీవు నిందరసిరి యెనుత
గొడ్డవ్వ దుగ్గవ్వ గుగ్గవ్వ బన్ని
సొడ్డల సోవవ్వ షోడశి బన్ని....”

చీకటి పడుతున్నందున ఆ తండమువారు కొంచెము అగి వైభవముగా కాగడాలు వెలిగించినారు. సందడిగా వస్తున్నవారు ఎవరో మహాధికార పరివారమై యుండవలెను. విరిగిన శ్రీనాథుని మేనాచుట్టును మూగిన జనమును చూచి వారును ఆగినారు! ఆ తండములో ప్రధాన పురుషుడు తన అందలము ఆపి ఆదరాతిశయముతో ప్రమాద విశేషాలు విచారించినాడు. లోనుండి తొంగిచూడగా వంజుల కాంతిలో గౌరవభావము కలిగిస్తున్న శ్రీనాథుని వృద్ధబ్రాహ్మణ మూర్తి కనిపించినది. దానితో ఆకృష్టుడై వెంటనే అందలముఆపించి

దిగినాడు. ఆ నిలిచియున్న వృద్ధుడు ఎవరో మహాప్రభువు, మహా భక్తుడూ అయిఉండునని తోచి 'విరిగిన అందల మెవరో'దని అడిగినాడు. వెంటనే శ్రీనాథుని బోయాలు శ్రీనాథ కవిసార్వభౌమునిదని ప్రత్యుత్తరమిచ్చినారు. ఆయన దానిలో ఉండగానే ప్రమాదము జరిగి ఉంటుందని భావించి, వ్యగ్రతతో, దెబ్బలు తగులలేదు గదా అని అడిగి, లేదని విని, నిట్టూర్పు వుచ్చినాడు.

ఆ అధికారపురుషునికి శ్రీనాథ కవిసార్వభౌముల నామము శ్రుతపూర్వమైన ట్లున్నది. ఆయన శ్రీనాథుని సమీపించి “ముమ్మడి శాంతయ్యను-నమస్కరించుచున్నాను” అని భక్తితో నమస్కరించి “తమ దర్శనభాగ్యముచేత ధన్యుడనై నాను” అని ప్రమాదవిశేషాలు తెలుసుకొన్నాడు. ఆ పిమ్మట అతడు శ్రీనాథుని బలవంతము చేసి సగౌరవముగా తన అందలముపై ఎక్కించి తాను పాదచారియై సాగినాడు. వద్దని శ్రీనాథు డెంత చెప్పినా వినలేదు. అయినా అప్పటికే చాలా బడలి ఉన్నందున తాను ఎక్కువ పట్టుపట్టక కొద్ది ఒత్తిడి తోనే సమ్మతించినాడు.

ఇంతసేపూ అవతల భూదేవి అందలము దింపించి శ్రీనాథుని అందలమునకై ఎదురు చూస్తున్నది. ఎంతసేపటికీ అది రానందున ఆమెకు, బోయాలకు, పరివారమునకు కలిగిన ఆతురత ఇంతా అంత కాదు. అందులో భూదేవి లోకానుభవములేనిది. సంసార యాత్ర అంతా శ్రీనాథుని సూచనల ప్రకారమే జరిగిపోతున్నది. ఆ స్వతంత్రముగా ఏదీ ఆలోచించలేదు, చేయలేదు. ఇప్పుడు తను ఇట్లా అసహాయురాలిగా భర్త వదలి వేస్తున్నాడనే తోస్తుంది. దాని అసమర్థతతో కూడిన చిరుకోపము కూడా వస్తున్నది కాని భర్త కాని నడకతో వస్తుంటే ప్రమాద మేమైనా సంభవించిందేమోనని ఆ మానము కూడా కలుగలేదు. ఎదురు పోయిన అందలమూ, బోయీ ఏమైనారో అను ఉత్కంఠకూడా కలుగలేదు. తన్ను బాధపెట్టుట అందరూ కలిసికట్టుగా పనిచేస్తున్నారనియే ఆమె కనిపిస్తున్నది వెంట ఉన్న బోయీలమీదను, పరివారము మీదను చిరు బును

లాడు తున్నదే కాని వారిని భర్తకొరకై వెళ్ళుడని పురమాయించ
దై నారేడు. ఒకరిద్దరు వెళ్ళి వత్తుమని సూచింపగా 'అంతా నన్నువదలి
వెళ్ళటానికి ప్రయత్నించేవారే.' అని నిష్ఠురము లాడినది. దానితో
పరిజనమునకు ఏ మనుటకును భయమై అక్కడనే నిలిచిపోయిరి.

2

శ్రీనాథుడు అందలమెక్కిన కొద్ది సేపటికే విశ్రాంతుడైనాడు.
ముమ్మడి శాంతయ్య చూపుతున్న విషయ గౌరవాలు అతన్ని
ంతగానో ముగ్ధుణ్ణిచేసినవి. అతడు చూపుతున్న విసీత భావము తన
మెడల పెద్దలు ప్రదర్శించడము చూచి రెండు మూడు సంవత్సరాలు
కావచ్చింది. కవిలేళ్ళర గజపతి సేనలకూ, రాజమహేంద్రవరపు రెడ్డి
సేనలకూ ఆరంభమైన యుద్ధాలతోనే ఆయనకు చిక్కు లారంభించి
నవి. వీరారెడ్డి ప్రభువుల సేవకులు ఆయనకు నియతముగా చేరుస్తూ
ండిన వెబ్బాలు, కట్టడులు జరుపలేకుండిరి. బెండపూడి అన్నా
హత్యల దర్శనమే అసాధ్యమైనది. ఆయనకూడా ప్రభువులతో
లసి యుద్ధాలుచేస్తూ, సేనలు నడుపుతూ తీరిక లేకున్నాడు. వరసగా
రాజమహేంద్రవర సేనలు అనేక యుద్ధాలలో పరాభూతములైనవి.
రాజమహేంద్రవర మహాదుర్గము కూడా తుదకు గజపతి సేనల వశ
మైనది.

అంతకు ముందే శ్రీనాథుడు కుటుంబముతో రాజమహేంద్ర
వరము వదలి తనకున్న విలువగల అంబరాభరణాదులతో సప్త
శ్రీదావర మధ్యమందలి కోనసీమ చేరుకొన్నాడు. అక్కడ మారు
మూల గ్రామాలలో తలదాచుకుంటూ తన ప్రభువుల విజయమునే
కొండచేస్తూ రోజులు వెళ్ళుచువుతున్నాడు. ఆయన కాంక్షలు నెర
వేరలేదు. గజపతులే జయించిరి.

రాజమహేంద్రవర దుర్గము గజపతి వశమైన తర్వాత అన్నామాత్యుని జాడగాని, ప్రభువుల జాడగాని తెలియ రాలేదు. వారు వీరస్వర్గమలంకరించినారని కొందరు అంటున్నారు. కాదు, పలాయితులై శ్రీవిద్యానగర రాజ్యములో తలదాచుకొంటూ సమయము కోసము గదురు చూస్తున్నారని మరి కొందరంటున్నారు.

ఇంతలో గజపతుల సేనానులు, ఉద్యోగులు రాజమహేంద్రవర రెడ్డి రాజ్యమును నెమ్మది నెమ్మదిగా ఆక్రమిస్తూ, పూర్వము కొండవీటి రాజ్యము క్రింద ఉండి, శ్రీవిద్యానగర నరపతుల వశమైన భాగాలు కూడా కొన్ని తమ హస్తగతము చేసుకొంటున్నారు. వారిలో చాలా మందికి ఆంధ్రభాషరాదు. వారికి ఓడ్రమూ కచ్చావచ్చాగా ఆంధ్రమూ వచ్చిన వారి సేవకులో, కచ్చావచ్చాగా ఓడ్రము వచ్చిన ఆంధ్రులో దుబాసీలుగా వ్యవహరిస్తున్నారు. అసలే ఆ ఉద్యోగులకు క్రొత్తగా జయించిన ఈ దేశములోని ప్రజలయందు విశ్వాసముగాని, ఆదరము కాని లేదు. ఇక భాషలు వచ్చీరాని దుబాసీలు పొరపాట్లవల్లనో, తమకు లంచములు ముట్టినందున బుద్ధి పూర్వకముగానో చేస్తున్న విపరీతపు తర్జుమాలవల్ల, స్వభావ సిద్ధముగా మంచి అధికారులు కూడా ఉగ్రులై ప్రజలను పీడిస్తూ ఉన్నారు. ఇక లంచగొండి ఉద్యోగులు చేస్తున్న దుండగాలకు అంతే లేకున్నది.

పైగా వారిలో కొందరు ముసల్మానులుకూడా ఉన్నారు. వారికి తాము చేసిన సహాయమువల్లనే గజపతి సేనలకు విజయము ప్రాప్తించినదనే దురహంకార మున్నది. అట్టివారు స్వయంగా విష్కరుణంగా వ్యవహరిస్తూ ఓడ్రోద్యోగులచేత దుష్కార్యాలు చేయిస్తున్నారు. ఈ విధముగా దేశము అల్లకల్లోలముగా ఉన్నది.

ఈ స్థితిగతులలో శ్రీనాథుడు కింక ర్తవ్యతామూఢుడై ఉన్నాడు. ఐనా భూదేవికి వెనుకటి దర్పము పోలేదు. భర్తకూ, పరిజనులకూ ఏమీ కష్టము కలుగుతున్నదో అనే ఆలోచనమే ఆమెకు రాదు. అందరూ తన సుఖజీవనానికి, గౌరవ స్థితికి పాటుపడవలసిన

వారే అని ఆమె భావన. భార్యను భరింపవలసిన విధి కాదా భర్తది; శ్రీనాథుడు కూడా ప్రకృతి సిద్ధమైన సహృదయతవల్లనేమి, తన కంటె భార్య ముప్పదేళ్ళు చిన్నదనే ఆలోచనతోనేమి, ప్రేమతో పితృ వాత్సల్యముకూడా జోడించి, ఆమె మాటలు పసిపిల్ల మాటలుగా గ్రహిస్తూ, ఆమెకు ఏ విధంగానూ ఏ మాత్రమూ కష్టము కలుగకుండా పాటుపడుతున్నాడు! ఆమెకు రవ్వంత సౌఖ్యలోపము కలిగించినా పరిణమలను సహించేవాడుకాదు. అందుచేత అందరూ తాము ఎన్ని కష్టాలైనా పడి ఆమెకు సుఖముగా గడిచి పోవడానికి ప్రయత్నిస్తున్నారు.

ధనభావముచేత శ్రీనాథుడు నానాటికీ పరివారమును తగ్గింప వలసి వస్తున్నది. ఒక్క సేవకుడు తగ్గినా, భూదేవి తా నెంతో ఇబ్బంది పడుతున్నట్లు గునిపి గోలచేసేది. కాని శ్రీనాథున కది తప్పనిసరి అవుటచేత ఆమెను బ్రతిమాలి బుజ్జగించి ఏదో విధముగా సమాధానపెట్టు చున్నాడు.

పైగా శ్రీనాథుని ప్రథమ కళత్రమైన శ్రీదేవి పరమ పదిఁ చుచు వదలి వెళ్ళిన కుమార్తె బ్రాహ్మికూడా ఈ మధ్య కాలగతిపొంది నది. ఆమెకు ఒక్కడే కుమారుడు. అతనిపేరు కుమారస్వామి. ఆ బాలుని పోషణముకూడ శ్రీనాథుడు భరింపక తప్పలేదు. వానిని పోషించుట భూదేవికి ఏ మాత్ర మిష్టములేదు. అతడు కనపడిననే ఆమెకు అసహ్యమనిపించును. తనకు పిల్లలు పుట్టలేదు. ఎన్నడో గతించిన తన సవతి దోహత్రుని పోషణ భారము తనమీదపడుట ఆమెకు భరింప రాకున్నది. ఆమె తన అయిష్టము దాపరికముచేసే అలవాటులేనిది. ఈ వార్ధకములో తనకున్న ఒక్క కుమార్తెకూడా గతించి ఈ పిల్లవానిని తనకు అప్పగించి పోయినందున వానిమీద శ్రీనాథునకు విపరీతమైన ప్రేమ పొంగి పొరలుతున్నది. తనకు శ్రీదేవీ, బ్రాహ్మీ పాక్షాత్తుగా కుమారస్వామినే, ఈ బాలుని రూప ములో, తమ ఇద్దరికీ మారుగా, వదలి పోయినట్లు ఆయనకు అనిపిస్తున్నది. ఆయనకు దోహత్రునిమీద వాత్సల్యము శ్రీదేవీ బ్రాహ్మీల

స్మరణచేత ముప్పిరిగా ఉప్పొంగుతున్నది. కుమారుని బోషణ విషయములో మాత్రము శ్రీనాథుడు భూదేవిమాటగూడ ఎంత మాత్రము సాగనిచ్చుటలేదు. అది భూదేవికి బాలునిపై గల ద్వేషమును ద్విగుణీకరిస్తున్నది. కుమారునికిగూడ శ్రీనాథుడంటే అపరిమితమైన ప్రేమ. నానికి ఆయనే తల్లి, తండ్రి. తాత! ఆ వసివాడు తనమాట ఇంటిలో నిరాఘాటముగా నెగ్గించుకుంటున్నాడు.

ఈనాడు భూదేవి అందలములో వచ్చిన కుమారుడు తమ అందలము బయలుదేరినప్పటినుండి “తాత ఏడీ?—తాత నడిచివస్తున్నాడు—నేనూ దిగి నడుస్తాను :—తాతా, తాతా!” ఈ మొదలు గాగల గోలచేస్తూ కేకలుపెట్టుతూ ఏడుపు సాగించినాడు.

భూదేవి కనరుచున్నది. కళ్ళెర్రచేసి తర్జిస్తున్నది. కుమారుడామె బెడరింపులు లెక్కచేయుట లేదు. వానిని కొట్టవలెనని ఆమె చేయి ఎన్నోసార్లు పైకి లేచినది. కాని దెబ్బ వేయుటకు ఆమెకు ధైర్యము చాలలేదు. తమ యింటి కతడు వచ్చిన కొత్తరోజులలో, అతనిని ఒకనాడు గట్టిగా బుగ్గలు సాగదీసినది. శ్రీనాథుడింటికి వచ్చినప్పటికి వానిబుగ్గలు ఎర్రవడి వాచి కమలివున్నవి. శ్రీనాథుడు కారణమడిగినాడు. భూదేవియే ‘కారణమిది’ అని పిల్ల వాడానాడు చేసిన అగడమంతా చెప్పినది. ఆమె కాపురానికి వచ్చిన ఇన్నేళ్ళుగా ఎన్నడూ ఆమె చూచి ఎరుగని ఉగ్ర భయంకర రూపము శ్రీనాథునిలో ఆనా డామె చూచినది. అప్పు డాతడు తన్ను చంపిపారవేయు నేమో అని కూడ భయపడినది. పురాణాలలో విన్న వీరభద్ర రౌద్రాకారమే తన భర్తలో మొదటిసారి దర్శించి గడగడలాడినది. అది తన్ను ప్రేమతో, లాలనతో, ఓర్పుతో, వాత్సల్యముతో బుజ్జగించే ప్రేమమూర్తి కాదు. ఆమె అపాదమస్తకము కంపించినది. కాళ్ళు నేలపై ఎలువలేదు. మూర్చ వచ్చుచున్నట్లయినది. అది శ్రీనాథుడు కనిపెట్టినా కేమో, వెంటనే తన రౌద్రాకారము ఉపసంహరించుకొని, కుమారుని కేతులతో నెత్తుకొని బుజ్జగిస్తూ, వాడు తన్ను కౌగిలించుకొని ఏడ్వగా శ్రీనాథుడును కంట తడిపెట్టినాడు.

భర్త కంట తడిపెట్టుట భూదేవికి ఎరుకలోలేదు. ఆయనకు ప్రథమ కళత్రమైన శ్రీదేవిమీదను, కుమార్తెయైన బ్రాహ్మిమీదను ఎంత ప్రేమ ఉండెనో భూదేవికి ఏమి ఎరుక! అది ఆమె కానాడు చూచాయగా తెలియవచ్చినది. ఆ యిద్దరిపైన శ్రీనాథునకు ఉన్న ప్రేమ దౌహిత్రునిపైన ప్రేమను శతగుణముగా చేసి రూపొందినది. దాని స్వరూప మిట్టిదని భూదేవికి తెలియకపోయినా, ఆయన కుమరునియందు ఉన్న ప్రేమ తన కీ జన్మలో అందుకోరానిదని ఆమె కానాడు గ్రహింపు కలిగినది. ఆ తర్వాత ఆమె ఎన్నోసార్లు పిల్లవానిమీద చేయి చేసుకోబోయినది కాని ఆమె కంతలో శ్రీనాథునిలో ఆనాడు దర్శించిన వీరభద్రాకారము స్మరణకు వచ్చి ఆ పని చేయ సాహసించేదికాదు. మునుపెన్నడూ రానంత కోపము ఈ నా డామెకు కలిగినా, పిల్లవానిమీద చేయి చేసుకొనడానికి ఈనాడు కూడా సాహసంప లేకపోయినది.

ఇంతలో దివిటీలవెలుగులో వైభవముగా తన భర్త వెండి పల్లకీలో వచ్చుచుండుట ఆమెకు కానవచ్చినది. భర్తను దూరాన చూడగానే, "అడుగో, మీ తాత వచ్చినాడు, పో!" అని కుమారుని చిన్న త్రోపు త్రోపినది. కాని మరుక్షణమే ఆలోచింపగా ఆ వెండి అందలములోనుండి అవతరించిన తన భర్తను ఎవరో పెద్ద అధికారి పరివార సహితముగా గౌరవాతిశయముతో తోడితెచ్చుట చూడగానే ఆమెకు ఆశ్చర్యమైనది. ఆ యద్భుతదర్శనముతో ఆమె నిర్విణ్ణురాలై నది. అంతవరకు పొందుతున్న విసుగూ, రోషమూ ఒక్క పెట్టున మాయమైనవి.

కుమారుడు మాత్రము ఆగక సదాసరి పోయి మరి ఎవ్వరిని పట్టించుకోక శ్రీనాథుని కాళ్ళు గట్టిగా కొగిలించుకొన్నాడు. అర్థాస్పర్శకల కన్నులతో శ్రీనాథు డాతనిని ఎత్తుకొని వాని కన్నీరుతుడిచి చిలుకము, కపోలములు పుణికి శిరస్సు ముద్దాడినాడు. అపైన కుమారుడు తాత చేతులనుండి దిగక 'తాత, తాత' అంటూ అయ్యనంతము గట్టిగా పెనవేసుకొన్నాడు. వానిని బాహువులలో

శ్రీనాథుడు ముందుకు సాగినాడు. శ్రీనాథుని పుత్రవాత్సల్యానికి ముగ్ధుడై శాంతయ్య గౌరవముతో సవరివారముగా వెంట అనుగ మించినాడు.

ఇంతలో శ్రీనాథుని ప్రధాన సేవకుడు ఎదురు వచ్చి నమస్కరించి ఆ పట్టణములో స్వామి ఆలయ సమీపమునందే ఒక చిన్న గృహము తమ విడిదికి ఏర్పాటు చేసినానని విన్నవించినాడు. అది విన్న వెంటనే శాంతయ్య ఆ ఇంటికి శ్రీనాథులవారు రారని తన భటునిచేత కమరుపంపించి, శ్రీనాథుని సవరివారముగా శ్రీతైలములో ఉన్నన్నాళ్ళు తన గౌరవాతిథిగా ఉండుడని ప్రార్థించెను. శ్రీనాథునికి ఒప్పుకొనక తప్పలేదు. శాంతయ్య చిన్న కోటవంటి తన ఆవరణము లోనే బ్రాహ్మణాతిథులకిచ్చే పెద్ద మందిరములో శ్రీనాథుని సవరివారముగా విడియింపజేసినాడు.

అంతట శ్రీనాథునకు శ్రీతైల మల్లేశ్వరస్వామి దర్శనములోని విశేషాచారములు తెలియునో తెలియవో అని సందేహించి “కవి సార్వభౌములవారు నకుటుంబ పరివారముగా ధూళిదర్శనార్థము దయ చేయుచున్నారు” అని తన భటునకు బిగ్గరగా చెప్పి స్వామికోవెలకు పంపెను. ఆ సూచనను ఆదేశముగా గ్రహించి స్థానికాచారమును మన్నించి ధూళిధూసరమైన పాదముతోనే శ్రీనాథుడును, భూదేవియు, కుమారుడును స్వామిని దర్శించి, స్వామి లింగమూర్తికి శిరస్సును తాకించి “చెవిటి మల్లయ్య తండ్రీ! నీ దర్శనానికి వచ్చినాను. భార ద్వాజనగోత్రుణ్ణి. శ్రీనాథశర్మను. కటాక్షిండు. దేవరా!” అని శ్రీనాథుడును, యథోచితముగా తక్కినవారును చెవిటిమల్లయ్యకు వినపడేటట్లు ఆ రఘోప చేసినారు.

3

నూతన యాత్రాస్థలములో ఇంత సుఖమగు విడిది దొరకునని భూదేవి ఊహింపలేదు. దొరికిన చిన్న విడిదితో ఇబ్బంది పడు

ఓకే ఆమె సిద్ధపడి వచ్చినది. కాని ఎన్నడూ ఎరుగని ఈ క్రొత్తస్థలములో రెడ్డిరాజుల ఐశ్వర్య కాలములో రాజమహేంద్రవరమున ఉన్నట్లుగానే ఈనా డిక్కడ రాజభోగముగా జరుగుట భూదేవికి ఆశ్చర్యసంతోషములు కలిగించినది. తన భర్త ఇంత గొప్పవాడా అనే భావముకూడా మొదటిసారిగా ఆమె కీనాడు కలిగినట్లున్నది. ఆ రాత్రి అంతా ఆమె ఆ ఆలోచనలతోపాటు తనకు కుమారునివంటి కుమారుడు కలుగలేదనే లోటు తలచుకొని చింతలో గడపినది.

ఆ మరునాటి ఉదయమున భూదేవి స్వామిదర్శనము చేసినట్లు స్వామి ముఖమండపములో పౌరాణికుడొకడు పురాణప్రవచనము చేయుచుండగా చూచి కొంతసేపు ఆగి శ్రద్ధగా ఆలకించినది. సరిగా అప్పుడే మహాభారతములోని పుత్రోత్పత్తి ప్రశంస వచ్చినది. అపుత్రకులకు పుణ్యలోకము లేదని పౌరాణికు డానాడు విస్తరించి ప్రవచనము చేసెను. అది విన్నతరువాత భూదేవికి ఆ క్రిందటి రాత్రి కలిగిన పుత్రచింత ఇనుమడించినది.

శ్రీశైలము వచ్చినదాది శ్రీనాథుడు శాంతయ్యతోను, ఆ పట్టణములోచేరిన పండితులతోనూ విద్వద్గోష్ఠులు చేయుచు ఎక్కువగా ప్రౌద్ధ పుచ్చుచున్నాడు. పాతాళగంగకు నడచిపోలేక శ్రీనాథుడొకనాడు దోలీమీదనే వెళ్ళి స్నానముచేసి వచ్చినాడు. నిత్యము త్రికాలములయందు స్వామిని దర్శించి శతరుద్రీయముతో ఆభిషేకించి సేవించుచున్నాడు.

ఒకనాటి సాయంకాల మాతడు పండిత గోష్ఠినుండి ఇంటికి వచ్చి చూడగా భూదేవి కనబడలేదు. విచారింపగా ఆమె దిగులుతో మంచముమీద పరుండియున్నదని తెలియవచ్చినది. శ్రీనాథునకు కాళ్ళాడలేదు. వెంటనే ఆమె పరుండియున్న గదిలోకిపోయి, అదరముతో ఆమెను బుజ్జగింపసాగినాడు.

“ఏల ఏడ్చెదు, చెప్పవే యిందువదన
విపుల శోకభరంబున వెక్కివెక్కి
త్రాట గ్రుచ్చిన ముత్యాల దండవోరె
జన్నుగవ నున్న పీ బాష్పజలకణములు.

“ఏల చింతించెదవు చెప్పు మిందువదన
గండపాళిక గెంగేలు గదియజేర్చి.

“నెలత, నులివేడియైన నీ విడుదయూర్పు
మాటిమాటికి నిపుడు నా మానసంబు
గంప మొందించుచున్నది. కల్లగాదు
ప్రబల భవదీయ వక్షోభవంబు బోలె.

“అపరాధము పేయ గదా
దవలాయతనేత్ర ! యేను జనవున నేని
న్నిపుణతతో జింతించిన
నెపమేదియు గానరారు నీ నెగులునకున్.

“భవదాయత్తము విభవము
భవదాయత్తంబు సువ్వె ప్రాణము నాకున్
భవదాయత్తము సర్వము
ధవళాంబుజ పత్రనేత్ర తథ్యంబరయన్.

“ఈ దుఃఖంబునకున్ గారణంబేమి చెప్పుము.”

పై పద్యాలు చెప్పకున్నా వాటి తాత్పర్యము గల మాటల
తోనే అత డామెని బుజ్జగింపసాగినాడు. బుజ్జగించిన కొలది ఆమె
ఏడ్చు అతిశయించి ఎగరొప్పుకూడా వచ్చినది. చివరకు ఆమె పరి
చారిక ఆమెచింతకు కారణము వివరించినది. ఆమె కీమధ్య సంతా
నము కలుగలేదనే చింత పట్టుకొన్నదని, ఆ మధ్య ఒకనాడు శ్రీశైల
మల్లికార్జునస్వామి ముఖమండపములో మహాభారత శ్రవణములో
పుత్రులు లేనివారికి పుణ్యగతులు లేవని చెప్పగా విన్నప్పటినుండి
ఆ చింత మరింత అతిశయించినదని విన్నవించినది.

“ఇందుకేనా చింత!—నేను ఎంతకాలముగా ఈ చింతతో
నుంటినో ఎరుగవు కాబోలు! ఈ శ్రీశైల ప్రయాణము తలపెట్టినది
కూడా అకోరికతోనే సుమా! నీకుకూడా ఇంతకాలము ఈ చింత
కలుగలేదనే విచారపడుతున్నాను. ఇప్పుడు నీ కీ చింత ఇక్కడ
కలుగుటకూడా శుభ సూచనమే! మల్లికార్జునస్వామిని

ప్రార్థించు. నేను ఎన్నో వ్రతపూజాదులు తలపెట్టికూడా నీకు శ్రమ కలిగించటానికి ఇంకి చెప్పకున్నాను. ఇప్పుడు నీ కీ చింత కలుగుచే స్వామికి మనలను అనుగ్రహించే ఇచ్చ కలిగిన దనుటకు తార్కాణము: భక్తానుగ్రహ దీక్షితుడు మల్లకాస్తునస్వామి: లే, శుచి వైరా, స్వామి దర్శనానికి ఇప్పుడే వెళ్ళుదాము." ఇట్లా అంటూ భూదేవి కన్నీరు తన ఉత్తరీయపు చెరగుతో తుడిచి, అర్ధాలింగన మొనర్చుకొని ఆమెను లేవదీసినాడు. ఆమె స్వస్థురాలై లేచి శుచియై మడుగు వస్త్రము ధరించి భర్తతో కలిసి మల్లకాస్తునస్వామి దర్శనానికి బయలుదేరినది. శ్రీనాథుడు భూదేవితో కలిసి స్వామిని భక్తి పూర్వకముగా మల్లకాపుష్పాలతో అర్చించినాడు. ఆ పిమ్మట భ్రమ రాంబి సన్నిధికి వెళ్ళి ఆమెను విరజాజి పువ్వులతో అర్చించినాడు. ఆరాత్రి భూదేవికి విచిత్రమైన స్వప్నమైనది.

ఆమె పూలపాన్పుమీద పరుండి ఉన్నది. సువాసన కలిసిన చల్లనిగాలి మెల్లగా ఆమె నాసాపుటములలో చొచ్చి ఆమెకు చిత్రమైన మైమరపు కలిగించినది. తన పాన్పుమీద ఉన్న పుష్పములలో ఒక పద్మము చిత్రముగా ఆమె గర్భ గోళములో చేరినట్టినది. అది అంతతో బయటకువచ్చి తన రెండు రొమ్ములనూ హత్తుకొని చెప్ప రాని మరపు కలిగించసాగినది. ఆ పద్మము నెమ్మది నెమ్మదిగా పెద్ద పెద్దది కాసాగినది. ఆమెకు కలుగుతున్న హర్షము ఆమె జన్మలో అంతకుముందెన్నడు అనుభవించినది కాదు. తన స్తనములే కాదు, తన దేహమంతా అమృత పూరములు ఊరుతూ చల్లదనము కలిగిస్తున్నట్లు తోపసాగినది. ఆ ఆనందములో మైమరచి యుండగా ఎప్పుడు పోయినదో తెలియకుండా తన కేశపాశముకనబడలేదు. ఒక్క పారి భయమై, కెప్పున కేశమేసినది.

ఆ గదిలోనే వేరొక శయ్యపైన నిద్రిస్తున్న శ్రీనాథుడు ఆమెను వక్షస్థలముపై మృదువుగా నిమిరిలేపినాడు. ఆమెవడకుచూ ముందు శిరస్సును చేతులతో తడవుకొని తన కేశ పాశము ఉన్నట్లు సరిచూచుకొన్నది. కాని ఆమెకు కన్నీ రాగలేదు. ఆమె భర్తకు

గాఢముగా స్వయంగ్రాహమిచ్చి మరింత యేడువ సాగినది. కారణ మేమని ఎంత అడిగినను మాట్లాడదు. కొంత సేపటికి తనకు వచ్చిన స్వప్నములోని సుఖ భాగము మాత్రము చెప్పి మరింత ఏడువ సాగినది.

ఆది విని, శ్రీనాథుడు, “నీకు శుభ స్వప్నమువచ్చినందుకు సంతోషింపక దుఃఖిస్తావేమి!” అని ఎన్నిసార్లు అడిగినా ఉత్తర మీయదు. భూదేవికికూడా శ్రీదేవికివలెనే ఏమైనా ప్రసవ మరణము కలిగే సూచన ఉన్నదేమో అని మరి మరి శ్రీనాథుడు అడుగ సాగినాడు. కాని ఆమె మాట్లాడక ఏడ్చుచునే ఉన్నది. ఏడ్చి ఏడ్చి అలసి అలసి ఆమె తుదకు తన్ను ఓదారుస్తూ ఉన్న భర్త రొమ్ముపై వ్రాలి సుఖనిద్ర పోయినది.

శ్రీనాథునకు మరునాటినుండి శ్రీదేవి ప్రసవించి తన్ను ఒంట రిని చేసి పోయినట్లే భూదేవికూడా సంతానమును ప్రసవించి ఒంటరిని చేసి పోవునేమో అనే దిగులు అంకురింపసాగినది. శ్రీదేవితో తన సంసారము స్వర్గతుల్యముగా సాగిపోయినది. తరువాత భూదేవితో కాపురము భూలోక జీవితమువలెనే సుఖదుఃఖ సమ్మిశ్రమమై సాగు తున్నది. ఇప్పు డీ భూదేవి ఈ ఈడులోనున్న తనను ఒంటరినిచేసి పోతే తనపని ఏమి కావలయును?—ఈ భావము స్ఫురించగానే ప్రయత్న పూర్వకముగా దానిని శ్రీనాథుడు మనస్సులోనుండి నెట్టి వేయసాగెను.

భూదేవికి నెల తప్పినదే వ్యవధానముగా తీవ్రముగా వేచిళ్ళు ఆరంభించినవి. అవికూడా వయస్సు ముదిరిన తరువాత కలిగిన ప్రథమ గర్భమైనందున బాధ తీవ్రతరముగా ఉన్నది. తరచుగా శ్రీనాథు డామెను వదలక బుజ్జగింపవలసి వస్తున్నది.

శాంతయ్యకు శ్రీనాథునికోరిక మల్లికార్జునస్వామి కటాక్షము చేత ఫలించినందున కలిగిన సంతోషానికి మేరలేదు. ఆ సంతోష ముతోపాటు శ్రీనాథకవిసార్యభౌమనియందు పర్వత మల్లయ్యై సంపూర్ణానుగ్రహ భావముతో ఉన్నాడనే విశ్వాసము కలిగిన ఆయనయందుగల భక్తి భావము ఇప్పుడు ఇనుమడించినది.

శ్రీనాథ మహాకవి ఒకనాటి సాయంకాలవేళ సంధ్యా వందనాదిక మాచరించి మల్లికార్జునస్వామిని అర్చించి ముఖ మండపములో కుశాననాసీనుడై ఈశ్వర ధ్యానము చేస్తున్నాడు. అప్పుడు ఎదుట ఎవరో నూతన వ్యక్తి భయభక్తులతో నిలిచి ఉన్నట్లు సంధ్యా దీప కాంతిలో తోచినది. ఆ నూతన వ్యక్తికి తన దర్శనానందముచేత దేహమంతట కలిగిన పులకాంకురములు కాని, ముఖచంద్రుడు వెలార్చుచున్న చిరునవ్వు మొలకల కొత్త వెన్నెల కాని గమనించగల సూక్ష్మదృష్టి వార్ధకముతో శ్రీనాథునికి క్షీణించినది. ఆ నూతనవ్యక్తి అప్పుడే శ్రీకైలముచేరి స్వామి దూఢి దర్శనముచేసి విడిచి చూచు కొనబోతూ శ్రీనాథ భట్టును చూచి గుర్తించి, పూర్వపరిచితు డగుట చేత కాబోలు, నమస్కరింపవచ్చి, ధ్యానభంగము చేయుట కిష్టము లేక వేచియున్నట్లున్నాడు. శ్రీనాథు డింతలో ఆతని గమనించి తేరి పారజూచినాడు. ఆ నూతన వ్యక్తికి తా నంతకు ముందే ఆలయములో దర్శించిన మల్లికార్జునస్వామియే ఈ ముఖ మండపములో శ్రీనాథ స్వరూపముతో ప్రత్యక్షమైనా డనిపించినది. వెంటనే అతడు అప్పటికే నడుముకు కట్టి ఉన్న ఉత్తరీయముతో విసీతుడై వంగి—

“వాలిన భక్తి మొక్కెద నవారిత తాండవ కేలికిన్ దయా
శాలికి శూలికిన్ శిఖరిజాముఖపద్మమయూఖ మాలికిన్
బాలశాంకమౌళికి గపాలికి మన్మథ గర్వపర్వతో
స్మూలికి నారదాది ముని ముఖ్య మనస్సరసీరుహాలికిన్॥”

అనుచు పాదాభివందనముచేస్తూ, భక్తి తాత్పర్యాలు కలసిన ప్రేమతో శ్రీనాథుని పాదములు కళ్ళ కద్దుకొని నిలవబడినాడు.

ఈశ్వర ధ్యానము చేస్తూ ముఖ మండపములో తానుండగా, ప్రతి దినము ఎందరో మ్రొక్కిబోతూ ఉండుట అభ్యాసమే కాని

తాను ఎన్నడు వివి ఉండని ఈ క్రొత్త పద్యము కవి సార్వభౌముణ్ణి ఆకర్షించింది. ఇప్పుడు తేరి చూడగా ఆ వ్యక్తి ముఖములో తాను పూర్వపరిచితుడనని వ్యక్తము చేస్తున్న చిరునవ్వుకూడా అవగతమైనది. కాని గుర్తు తగులలేదు. ఇంతలో ఆ మాతన వ్యక్తి మరింత వికసించిన ముఖముతో ఇంకొక పద్యము చదివినాడు.

“అమ్మల గన్నయమ్మ ముగురమ్మల మూలపుటమ్మ చాలపెద్దమ్మ, సురారులమ్మకడు పాటిడిపుచ్చినయమ్మ తన్ను లోనమ్మినవేల్పుటమ్మల మనమ్మల నుండెడియమ్మ దుర్గ మా యమ్మ కృపాబ్ధి యిచ్చుత మహాత్వ కవిత్వపటుత్వసంపదన్.”

అప్పటికీ అతడెవ్వరో శ్రీనాథునకు గుర్తుతగులలేదు. నిండు యౌవనముతో ముప్పయిబదు, నలభై ఏళ్ళ మధ్య వయస్సుతో మానిసీ మన్మథునివలె ఉన్న అతని సుందరాకారము శ్రీనాథుని ఆకర్షించినది. ఆ వ్యక్తి ఇప్పుడు మరింత విప్పారిన ఆకారముతో గౌరవము పొంగువారుతుండగా మరొక్క పద్యము చదివినాడు.

“లలితస్కంధము కృష్ణమూలము శుకాలాపాభిరామమ్ము మంజులతాశోభితమున్ సువర్ణసుమనస్సుజ్ఞేయమున్ సుందరోజ్జ్వలవృత్తంబు మహాఫలంబు విమలవ్యాసాలవాలంబు నై వెలయున్ భాగవతాఖ్యకల్పతరు పుర్విన్ సద్విజ్రేయమై.”

ఇప్పటికీ శ్రీనాథున కాతని రూపము గుర్తుకు రాకున్నా. అతని కంఠము స్పష్టముగా గుర్తించినాడు. తాను గుర్తించినట్లు ప్రత్యక్షంగా చెప్పక ఈ పద్యము చదివి సూచించినాడు.

“ఇంతింతై వటు డింతయై మరియు దా నింతై నభోవీధిపై నంతై తోయదమండలాగ్రమున కల్లంతై ప్రభాదాళిపై నంతై చంద్రుని కంతయై ధ్రువునిపై నంతై మహారాటిపై నంతై సత్యపదోన్నతుం డగుచు బ్రహ్మాండంత సంవర్దియై.”

ఈ పద్యము చదువుటతో శ్రీనాథు డప్పటికీ పాతికేళ్ళ పైకాలము క్రిందట యాదాలాపంగావిని నోటబట్టితన శతావధానములో దేవరాయల సభలో వినిపించిన పద్యము

లేదు. అదికాక అప్పటికి చాలా ప్రొద్దుపోయినది. ఏలనో పోతన మనస్సు కీడు శంకింపసాగినది. ఆలోచించుకొన్నకొద్దీ యిప్పుడు శ్రీనాథుడు సుఖముగా ఉన్నట్లు నిపించలేదు. మహానముద్రములో బడ బాగ్ని వలెనే ఆయన గంభీరోదాత్త రూపములో ఏదో గాఢ చింత అడగివుండి తినివేస్తున్నట్లు స్పష్టముగా తోచసాగినది.

తెల్లవారుజాముననే పోతన నకుటుంబముగా పాతాళగంగాతీర్థములో స్నానముచేసి, లింగాలగట్టుకు వెళ్ళి అక్కడకూడా స్నానము చేసి, తిరుగుదారిలో నృసింహలిలము దర్శించి తాము తెచ్చిన పాతాళగంగా తీర్థముతో మల్లికార్జునస్వామిని అంతా అభిషేకించినారు. క్రొత్త బసలో ఏర్పాట్లు చేసికొంటున్నందునను, ఈ అభిషేక పూజాదికములతోనూ తక్కినవారితో పాటు పోతన కూడా బడలి పోయినాడు. మధ్యాహ్నము విశ్రమించి విద్రపోగా కలలో శ్రీదేవి ప్రత్యక్షమై “పీ బావను చూచిరావా?” అన్నట్లు యినది.

ఏమిటిది? తాను శ్రీనాథుని ముందే దర్శించి ఉన్నాడుకదా! చూడకున్నది, చూడవలసినది, చూచి నమస్కరింప వలెనని తహా తహాలాడుతున్నదీ శ్రీదేవి అక్కనే. ఆమె ఇట్లా అంటున్న దేమి? ఇది కల. అందులో పగటికల అని పోతన సరిపెట్టుకో జూచినాడు. కాని కళ్ళకు కట్టినట్లుగా అక్క పుణ్యమూర్తి స్పష్టముగా హృదయ వీధిలో నిలిచి ఉన్నట్లు యినది. ఆమె పలుకులు చెవులలో గింగురు మని మ్రోగుతూ ఏదో ఆ ర్తిని సూచిస్తున్నవి.

పోతన నిద్ర లేచినప్పటినుండి అతని మనస్సు వికలమైనది. ఏమైనా అత డిక శ్రీనాథుని దర్శనానికి బయలుదేరకుండా ఉండలేక పోయినాడు. లేచి పాదప్రక్షాళనాదికము చేసుకొని కుచియై ఒంటరిగా బయలుదేరినాడు. శ్రీకైల దండనాథుడై ప్రసిద్ధుడైన ఉప్పల శాంతయ్య నివాసము తెలుసుకొనుట కష్టము కాలేదు.

ముందు పోతనకు వాకిటిలో ఎదురయినది ఏడుస్తున్న కుమారుడు. వానిలో స్పష్టముగా శ్రీదేవి పోలికలు కనిపించుటచేత ఆదరాతి శయముతో ఎత్తుకొని ఉత్తరీయపు చెంగుతో కన్నీరు తుడిచి పిల్ల

వాని కన్నులు, శిరస్సు, బుగ్గలు ముద్దాడి ఓదార్చినాడు. కుమారు డేమాత్రము క్రొత్త లేకుండా అతని చేతులలో ఒదిగి, ఏడుపు చాలించి చిరునవ్వు మొగముతో పోతన కన్నులలోనికి అమాయక ముగా చూడసాగినాడు. శ్రీదేవి అక్క పాదాలు స్పృహకు వచ్చి పోతన వెంటనే ఆ పసివాని పాదాలు రెండూ కళ్ళకు అద్దుకొని ముద్దాడినాడు.

“కుమారా : నీ పేరేమి ?”

“కుమార :”

“నిజంగా ? కుమారే : తాతగారు ఇంట్లో ఉన్నారా ?”

“అమ్మమ్మ ఏడుస్తుంటే ఓదారుస్తున్నారు. నన్ను ఎత్తుకో లేదు.”

“నేను ఎత్తుకున్నాను కదా!”

“అమ్మమ్మ అనేటప్పటికి తెలిసి పోయింది. ఇతడు శ్రీదేవి అక్క దోహతుడు. కాబట్టి అక్క క్షేమమే అన్నమాట! మరి ఎందుకు ఓడుస్తున్నదో! శ్రీదేవి అక్క ఏడవగా తానెన్నడును చూడలేదే! కాల మేమైనా మార్పు తెచ్చిన దేమో!

“నాయనా! మీ అమ్మ ఇక్కడ ఉన్నదా?”

ఆ మాటలు వినగానే కుమారుడు వెక్కిరివెక్కిరి ఏడువ సాగినాడు. ఓదార్చి అడుగగా అడుగగా ఆ ఎక్కు మధ్య ‘అమ్మ పోయినది.’ అని చెప్పినాడు. ఇప్పుడు శ్రీదేవి దుఃఖానికి కారణము తట్టినది. ఆమె కుమార్తె పోయినందుకు దుఃఖపడుతున్న దన్నమాట!

ఇవతల పోతన కుమారునితో మాట్లాడుతున్నది వినబడుతున్నా గడియ సేపటికికాని శ్రీనాథుడు బయటికి రాలేదు. “మీ విన్నక్కకు, పాపం, ఒంట్లో బాగాలేదు పోతన్నా!”

ఆ మాటలు వింటూనే పోతన నిర్ధాంత పోయినాడు. చిన్నక్కిరి : ఈమె యేడుస్తున్నది. శ్రీదేవి అక్కగొంతుగా లేదు. శ్రీదేవి తాను వచ్చినవి తెలిస్తే ఎంత జబ్బుగా ఉన్నా వాకిట్లోకి వచ్చి ఆప్యాయంగా పలకరించకుండా ఉండగలదా? తాను కూడా

రూపరి గదిలోకే పోయి ఆమెకు పాదాభిషేకం చేసి ఉండేవాడు. బావ మాత్రం లోపలికి పిలిచేవాడు కాదా?—ఏదో ప్రమాదము శ్రీదేవి అక్కకు సంభవించే ఉండవలెను!

“ఎంతకాలమైంది; తమ దర్శనముచేసి; ఈ మధ్య తమ సంగతులే నాకేమీ తెలియలేదు.”

“ఏమున్నది నాయనా! హరవిలాసము, భీమేశ్వరపురాణము, కాశీ ఖండము అనే కృతులు వ్రాసినాను. శివరాత్రి మాహాత్మ్యము వ్రాస్తున్నాను—నీవేమైనా భాగవతం వ్రాస్తున్నావా?”

“నేనా! తమబోటి విద్యత్కవీశ్వరులవద్ద చెప్పుకో దగినవేమీ వ్రాయలేదు. వ్రాద్దామని ఉంటుంది కాని దైర్యము చాలదు.”

“అదేమిటి! నీవు సహజ పాండిత్యుడివి. ఆ కృష్ణ పర

అనుభవమున్నదా?—కుంభముల అన్నముల

టానికి ప్రతి మెతుకూ పట్టిచూడవలెనబోయీ!—ఏదీ, ఆ వామనావ తార ఘట్టములోని పద్యములు నాకు జ్ఞాపకము లేవనుకొన్నావా? ఇంతింతై ‘పటుడింతయై’ అన్నది జ్ఞాపకమున్నది. నిన్ననే వినిపించా నాను గదా! ఆ రెండో పద్యము ఎంత బాగా అన్నావోయీ! ఎర్రయ పద్యానికి మెరుగు పెట్టినావు. ఏదీ! విను. ఎర్రయ వ్రాసింది ఇట్లా ఉన్నది.

“ఇనుని దన మౌళి రత్నంబు, నిద్దహార
తరళ రత్నంబు, గటి సూత్ర పరిధి మధ్య
రత్నమును, నూపురాగ్ర విరాజమాన
రత్నమును జేయుచును బ్రవర్తనము జొందె,

“దానినే నీవు పెంచి పదమూడేశ్వవాడవుగా ఉండగా చెప్పిన పద్యము నాకు జ్ఞాపకము లేదనుకున్నావా? ప్రబంధ పరమేశ్వరుడ సంతోషంగా చెప్పిన ఆ పద్యాన్నే అద్భుతంగా పెంచి ఎట్లా చెప్పావో నాకు జ్ఞాపకంలేదా?

ర విబింబంబువమింప బాత్రమగు భత్రంబై శిరోరత్నమై
శ్రవణాలంకృతియై గణాభరణమై సౌవర్ణ కేయూరమై

భవిష్యత్కంకణమై కటిస్థలి నుదంచద్వంబయై నూపుర
ప్రవరంబై పదపీఠమై వటుడు దాబ్రహ్మాండమున్ నిండుచోన్.

శంభుదాసుడు వ్రాసిన పద్యానికే మెరుగు పెట్టినావు. ఆయన
హరివంశములోనూ, నృసింహావతారములోనూ సంక్షేపంగా వ్రాసిన
భాగాలేనోయీ, భాగవత మంతా. నీవే భాగవతము వ్రాయవలె—
తెలుగుగడ్డ ధన్యము కావలె!”

“తమకు నాపైని ఉన్నవాత్సల్యమే అట్లా అనిపిస్తున్నది.
ధన్యణ్ణి. శ్రీదేవి అక్కయ్య ఎక్కడ?”

“నాయనా, అడుగకు. ఆవిడ వైకుంఠం చేరుకుంటూ
కూతురు నిచ్చిపోయింది. ఆ కూతురు వైకుంఠం చేరుకుంటూ
ఈ కుమారుణ్ణి ఇచ్చి పోయింది. ద్వితీయం చేసుకొన్నాను. ఆవిడ
వేవిళ్ళతో వివరీతముగా దాధపడుతున్నది. అదిగో! వింటున్నావు
గదా!”

ఆమాట లనే ముందే లోపలినుంచి భూదేవి ఆపసోపాలు విని
పించినవి. తనను ఎవరూ విడిచిపెట్టి పోరాదు. ఎవరితోనో కొత్త
వారితో భర్త ప్రీతిపూర్వకముగా మాట్లాడుతున్నారని పొడగట్టినది.
అటువంటిది ఆమె ఎంత మాత్రమూ ఓర్చేది లేదు. పైగా ఆ వచ్చిన
వారెవరో కాని కుమారుణ్ణి ప్రేమతో బుజ్జగిస్తున్నట్లున్నాడు. తన
భర్త తన సవతి కథ చెపుతున్నట్లున్నాడు.

“అయ్యో!” అని భూదేవి పెద్ద గావుకేక పెట్టినది....శ్రీనా
థుడు లోపలికి వెళ్ళక పోతనతో కబుర్లు చెపుతున్నాడు. లోపల
గొడవ ఎక్కువై పోయినది. చివరకు పోతనే కల్పించు కోవలసి
వచ్చినది.

“చిన్నక్కకు నమస్కరించి వస్తాను!”

ఆ మాటలతో శ్రీనాథుడు ఉద్బుద్ధుడై పోతనను లోపలికి తీసు
ని వెళ్ళినాడు. కుమారుడు పోతన చంక దిగలేదు.

పోతన లోపలికి వెళ్ళి “చిన్నక్కగారికి పోతన నమస్క-
రిస్తున్నాడు.” అని భూదేవికి నమస్కరించినాడు.

పోతన సామ్యకారము, విసిత వద్దతి, హృదయ పూర్వకమైన నమస్కారమూ వింతగా భూదేవికి ఏదో తృప్తికలిగించినవి. ఆమె ముఖము విప్పారినది.

“నాయనా, నీవు సకుటుంబముగా రాక ఒంటరిగా వచ్చినా వేమి?—నిన్నరాత్రి మీ బావగారు మీ కుటుంబము సంగతే చాలా చాలా చెప్పినారు. నీవు మంచి కవిత్వము చెప్పతావటగా, సాక్షాత్తు శ్రీకృష్ణుని అవతారమె త్తిన వాడవటగా!—ఆయన అంటుంటే ఏదో అనుకున్నానుగాని నిన్ను చూడగానే నా బాధ అంతా ఉపశమించినది తమ్ముడా! మా అక్క నిన్ను స్వంత తమ్మునికంటే ఆపేక్షతో చూచేదటగా!—నాకు తమ్ముళ్లులేరు. నాయనా!....”

భూదేవి నోట అంత చల్లని మాటలు వచ్చునని శ్రీనాథుడు ఎన్నడూ అనుకోలేదు. ఆమె పోతన మనస్సును ఏమి నొప్పించునో అనియే ఆయన ఇంతవరకూ జంకుతున్నాడు. కాని ఇదేమి చోద్యము! ఈ పోతనలో ఏదో పుణ్యము మూర్తీభవించి ఉన్నది. అది ఎట్టి వారి నైనా సామ్యులను చేస్తుంది. తాను ఎంత ఆదరముతో చూచినా, ఏవిధముగా బుజ్జగించినా లాలించినా సాధించలేని సామ్యుత పోతన ప్రథమ దర్శనములోనే సాధించినాడు.

పునర్దర్శనానికి వస్తానంటూ ఆమెవద్ద సెలవు తీసుకొని వాకిటి లోనికి రాగా, శ్రీనాథ మహాకవి తన రచనల సంగతీ, ఆయన ఇంటి సంగతులూ ప్రస్తావించినాడు.

“చెప్పినానుగా! హరవిలాసము, భీమేశ్వర పురాణము, కాశీ ఖండము వ్రాసినాననీ, శివరాత్రి మాహాత్యము వ్రాస్తున్నాననీ!—ఇప్పుడు విశేషమేమంటే కావ్య వ్యవసాయముతోపాటు భూమి వ్యవసాయము కూడా పెట్టినాను. కృష్ణలంక బొడ్డుపల్లి గ్రామంలో లంకభూమి విరగ పండుతుందని అనుకొంటున్నాము. ఈ సంవత్సరము ఫలసాయము చేతికివస్తే నా కీ జన్మకు మళ్ళీ వేరే ధనసంపాదనతో పని ఉండదని అనుకొంటున్నాను.”

భూమి వ్యవసాయ మనగానే పోతన ఆశ్చర్యముతో కన్నులు

పెద్దవి చేసి, తలపెత్తి శ్రీనాథుని వంక చూచినాడు. ఈ పుట్టుభోగి కష్టసాధ్యమైన వ్యవసాయ మెట్లు చేయగలడా అనిపించింది పోతనకు. అది కనిపెట్టి శ్రీనాథుడు తనకు ప్రాప్తించబోతున్న లాభాతిశయము వివరించినాడు, దానితో పోతనకు మొదట కలిగిన ఆశ్చర్యముతో కూడిన భయము కొంత ఉపశమించినది. కాని పూర్తిగా పోలేదు. ఆపైన అతడు వివరాలు తెలుసుకోవలెననే కుతూహలం కలిగి కులాసాగా ఊసులాడుతున్నట్లే వివరాలు అడిగినాడు.

“ఎంతభూమి!—కొన్నదా, లేక గుత్తకు తీసుకొన్నదా?— ఎంతకు?—ఏమేమి పైరులూ?—ఎక్కడెక్కడ, ఎంతెంత వేసినారు?—పంట ఏదై నా చేతికి వచ్చినదా!—సొంత సేద్యమా, ఇతరులకు పాలి కిచ్చినారా?—” ఎన్నెన్నో ప్రశ్నలు ఒకదాని తరువాత ఒకటి వేసినాడు. శ్రీనాథుడిచ్చిన జవాబు ఇట్లా ఉన్నది:

“వ్యవసాయము సంగతి నాకు తెలియదనేనా నీ ఊహా?”

“కాదు కాదు. ఎంతమాట! మీరు సర్వజ్ఞులు!—”

“కాదులే, నీవు కొంటెవు. నగర వాసానికి అలవాటుపడ్డ ఈ కవిసార్వభౌమునికి వల్లెపల్లలో జీవనము, ఏ కార్తెలో ఏపైరు వేయవలెనో, ఏభూమిలో ఏమి పైరు బాగా అవుతుందో, దేనికి ఏమి ఎరువు, ఎట్లా వేయవలెనో, ఇవన్నీ ఈ గ్రంథ విద్వాంసునికి ఏమి తెలియును అనే కదా నీ సందేహము! ఐతే విను, చెప్పతాను!”

ఈ విధంగా ప్రారంభించి వ్యవసాయపు సంగతులు ఎన్నెన్నో స్పష్టంగా, ఎంతో వివరంగా చిన్నచిన్న సంగతులతోసహా తెలిపినాడు. పోతనకే ఆశ్చర్యమైనది.

“సొంత పొలము కాదు. బొడ్డుపల్లి ఊరికి ఊరే గుత్తకు తీసుకొన్నాను. రెండువేలా వంద టంకాలకు. అందులో రెండు సంతులు ముందే చెల్లించినాను. ఇంకా చెల్లించవలసినది ఏడుసూరులే. సోవంటిమీదనే కాక మీ అక్కవంటిమీద కూడా నగలు లేవేమని శోచిస్తున్నావా!—అంతా సంచకరానికి, వ్యవసాయ ఖర్చులకూ ఖర్చయినదనుకో!—కొంత పాలికి ఇచ్చినాను. మెరక పొలాలలో

నువ్వు, పెసరా వేశాము. వాటిమీదనే ఎంతలేదన్నా మూడువేల
 టంకాలు రాగలవని అంచనా వేస్తున్నాము. నా పాలేరు ఈ పాటికి
 తెస్తూ ఉండవలె కొంత పైకము. ఎదురు చూస్తున్నాను వాని రాక
 కోసము. ఇంకొక రెండు నెలలకు తక్కిన పైర్లు రావలె. ఎంత
 తక్కువగా అంచనా వేసినా వాటిమీద పదివేల టంకాలైనా వస్త
 వంటున్నారు. బొడ్డుపల్లి కరణము తనకు పైరుమీదనే ఐదువేలక
 అమ్మమని అడుగుతున్నాడు. అతనికి ఎంత ఆశో చూడు!—”

“పోనీ, ఏదో ఇంకొక ధరకట్టి ఇచ్చేయక పోయినారా, మీకు
 భారము వదలి పోయేది కదా!—దైవికమైన చిక్కులు ఎన్నయినా,
 వరదా వంగుడూ ఉండవచ్చు గదా! వాటి బాధలేకుండా సుఖంగా
 చేతిలో టంకాలు రాలేవి గదా!”

“నిజమే. ఐతే మాత్రము మరీ అంత తక్కువకా? ఐనా
 భగవంతుడు అంత తప్పచూస్తాడా?—నీకు నమ్మక మున్నదో లేదో
 కాని, నాకు ఈ దశలో మహారాజ యోగము పట్టుతుందని జాతక
 రీత్యా కనబడుతున్నది!”

“నాకు నమ్మకము లేకేమి కాని, తమకు మహారాజ యోగము
 లేని దెప్పుడు? ఎంత చిక్కులలోకూడా, తమ ప్రతిభవల్లా, దానికి
 తప్పక తోడుపడే భగవత్కృతమువల్లా, ఆ చిక్కునే తమ అఖండ
 విజయంగా మార్చుకోగలరు!—డిండిమ భట్టారకులతో వివాదమైన
 తర్వాత, పరిషత్తులోని ఆ వైయాకరణ సార్వభౌముని గడ్డు ప్రశ్న
 తమరిని ఎంత కలత పెట్టినదో, తమరు వేదమాత నానాడు దీక్షగా
 ఉపాసించి ఎట్లా విజయము చేపట్టినారో గుర్తున్నది. —ఈ ధనమేనా?
 తమరు కవి సార్వభౌములు, బ్రహ్మజ్ఞాన కళానిధానములకు—
 తమకు ఒకప్పుడు మాత్రము లోపమేమిటి?”

“పోతన్నా, అట్లా కాదు. శరీరదార్ధ్యము తగ్గినదోయి, ధారణ
 కూడా క్షీణిస్తున్నది. లేకపోతే నిన్ను నిన్ను అంతసేపు గుర్తుపట్టలేక
 పోయివుండే వాడనా? మీ పెద్దక్క బ్రదికి ఉన్నరోజులు. అవి
 యి—”

అపైన నూట రాలేదు. ఉప్పెనవలె హృదయములో నిండిన దుఃఖము అతికష్టము మీద నిగ్రహించుకొన్నాడు. కాని దేహమంతా వదకి పోయినది. అది పోతన గమనించి, శ్రీనాథుడు ద్వితీయము చేసుకొన్నందున ఎంత బాధపడుతున్నాడో, ఎంతటి అంతర్బాధను అనుకొని పైకి నిండుగా ప్రవర్తిస్తున్నాడో గ్రహించుకున్నాడు.

కొంతసేపు గృహ విషయాలు ముచ్చటించి శ్రీనాథుని నూతన రచనల ప్రతులు పోతన అడిగి తీసుకొని తన బసకు వెళ్ళినాడు.

ఆ సాయంకాలము, రాత్రి ఎక్కువ భాగము మేలుకొని ఉండి అముదపు దీపము వెలుగున, ముందు హరవిలాసము పూర్తిచేసి, భీమేశ్వర పురాణము, కాశీఖండము తిరుగవేసినాడు. ఆ మరునాడు వగలూ రాత్రి తక్కిన పనులన్నీ ముగిసేసి, ఆ రెండు గ్రంథాలు కూడా పూర్తిగా పఠించి మళ్ళీ మళ్ళీ అభిమాన పాత్రమైన భాగాలు చాలావరకు కంఠస్థము చేసుకొన్నాడు.

ఆ మరునాడు పొద్దుననే సంధ్యావందనాదికమైన తర్వాత స్వామి దర్శనము చేసుకొని శ్రీనాథభట్ట దర్శనార్థము పోతన వెళ్ళినాడు. ఆయన కుమారుణ్ణి ఆడిస్తున్నాడు. భూదేవి గదిలోనుంచి లేచి వచ్చి మూలుగుతూ ప్రక్కనే కూర్చున్నది.

“మనము ఇక బొడ్డుపల్లి పోదామా? — ఎన్నాళ్ళు యిక్కడ?—”

“ఎప్పుడు స్వామి అనుగ్రహించి అనుమతి యిస్తే అప్పుడు.”

“స్వామి అనుగ్రహము చేతనే కదా, నా ఒళ్ళంతా ఈ విధంగా వికారబాధ పడుతున్నది. -ఇది అనుజ్ఞ కాదా?”

“కాదు, కాదు:—

సరిగ్గా పోతన వచ్చినప్పుడు శ్రీనాథు డట్లా అంటున్నాడు. పోతనను చూడగానే భూదేవి అతనితో ఇట్లా అన్నది:

“చూడు నాయనా, పోతనా:మీ బావ మాటలు వింటున్నావుగా! ఆయనకు నీవైనా చెప్పు! స్వామి అనుజ్ఞ కాలేదంటారు. ఇక వెళ్ళ సచ్చునని స్వామి మనకు ప్రత్యక్షమై చెబుతాడా, ఎక్కడై నా?”

పోతన “అక్కా, బావగారికి ప్రత్యక్షముగానే చెప్పవచ్చును స్వామి. కాక కలలోనైనా అనుజ్ఞ ఇయ్యవచ్చు. వారు బ్రహ్మజ్ఞాన కళానిధానము, హృదయంలో సదాశివుడు నిత్యప్రత్యక్షుడే—నోటితో అనరు అక్కా!”

ఆ సంభాషణ శ్రీనాథుడు ఆలకించడము లేదు. చిత్తస్థితుడైన శివుని అర్చనమీలితలోచనాలతో ధ్యానిస్తూ ఉన్నాడు.

భూదేవి: “నాయనా, వారికి శివుడు కనపడి చెప్పేలోపల, నేనీ కొండలలో గుట్టలలో నీటి ఎద్దడితో బ్రతికేట్లులేదు. కొండగడ్డలలో ఎప్పుడూ నడిచిన అలవాటు ఉన్నదాన్ని కాదు. ఆ బొడ్డుపల్లి కాపురమే నానా చీదరగా ఉన్నది. నిశేషమువంటి ఆ గోదావరి నీళ్ళు కోనసీమా, కొబ్బరితోటలూ, పనసచెట్లూ వదిలి, ఆ చతుర్ముఖపు కృష్ణలంకతో పడ్డాము, నాయనా! అదీ విడిచి కొండ మీద ఈ అడివిలో చేరినాము. పైగా ఇక్కడ రాత్రింబగళ్ళు ఎప్పుడూ ఒకటే గోల, భక్తుల సింహనాదాలతో! ఇక్కడ ఇక ఒక్కక్షణము నిలవలేను!”

పోతనకు ఏమనుటకూ పాలుపోలేదు. భూదేవి గర్భభారముతో సహజమైన చిరాకుతో ఉన్నదని భావించి మౌనంగా ఆలకిస్తున్నాడు. ఆమె ఇంకా సాగించినది:

“ఎప్పుడూ వచ్చేపోయే ఈ భక్తులు చేసే గోలతో రాత్రులు నిద్ర ఉండదు, పగలు మనశ్శాంతి ఉండదు. గడిచిన రాత్రి అర్ధరాత్రి వేళకు కాస్త కునుకు పట్టినదో లేదో, ఇంతలో తప్పెట్లతో, తాళాలతో శ్రీశైల పర్వతమంతా దద్దరిల్లి పోయేట్లు, ఎవరో కొత్తగా వచ్చినారు కాబోలు, స్వామి ఆలయానికి ప్రదక్షిణలు సాగించినారు. నూట ఎనిమిది పార్లు చేయవలెనట. తెల్లవారేదాకా ఒకటేగోల, నాయనా!—నరే గాని, మీ అమ్మనూ నీ భార్యనూ పిల్లవాణ్ణీ తీసుకురాకపోయినావా, వాళ్ళను చూడవలెనని ఉన్నది తమ్ముడూ—”

“తప్పకుండా తెస్తాను!—మేము ఇంటికి రెండు మూడు రోజుల్లో బయలుదేరుదా మనుకొంటున్నాము కూడాను.”

“అయ్యో నాయనా, ఇట్లా వచ్చినవాళ్ళు ఇట్లా వెళ్ళిపో
న్నారు:—మా కెప్పటికో ఈ చెర వదలడము:—ఇక్కడ న
ఒక్కక్షణము కూడా నిలవ బుద్ధిపుట్టడము లేదు, తమ్ముడూ!”

ఉన్నక్కకు మాట ఇచ్చిన ప్రకారము ఆ మధ్యాహ్నం
పోతన్న తల్లితో, భార్యతో, కుమారునితో శ్రీనాథుని బసకు వెళ్ళినాడ
లక్కమాంబ పురమాయించిన ప్రకారము వారు తమవెంట భూదేవి
కానుకగా మంచి పట్టుచీరె, రవిక, పళ్ళూ, పూలూ, వసుపు కుంకుమ
తీసుకొని వెళ్ళినారు.

భూదేవికి తల్లి లేదని లక్కమాంబకు తెలిసి ఉన్నందున తల్లి
మారుగా తానే సూడిదలు చేయదలచి ఆ ప్రయత్నముతోనే వెళ్ళినది.
చలిమిడి కూడా వెంట తీసుకున్నది. లక్కమ్మ. అది తెలిసి
శ్రీనాథుడు తాను కృతార్థుడనైనట్లే భావించినాడు. భూదేవి పొందిన
ఆనందానికి మేరలేదు. ఆమెకు సోదరప్రేమ అనుభవించిన భాగ్యము
...ను. అందువల్ల పోతనను తమ్ముని వలెను, పోతన భార్య ఎల్లమ్మను
అడువిడ్డను వలెను ఆదరించినది; లక్కమ్మను తల్లిని వలెనే పూజించి
నది. ఆ సాయంకాలము భూదేవి తన అన్వస్థత అంతా మరచి
పోయినది.

లక్కమ్మ భూదేవి సూడిదలు అందరిని పిలిచి వైభవముగా
చేయదలచినది కాని మూడవ నెలలో అట్లా చేయుట అనుచితమై
నందున ఏకాంతముగానే చేసి తృప్తిపడినది. ఆ రాత్రి భూదేవియే
బలవంతముచేసి పోతన కుటుంబమును భోజనాదులకు వారి విడిదికి
పోనీయక బలవంతము చేసి తమ యాంటనే నిలిపి సుష్టుగా విందు
చేసినది. ఆనాడు మరల శ్రీనాథుడు తన మొదటి భార్య శ్రీదేవి
జీవించి యుండిన నాళ్ళ ఆనందము అనుభవించినాడు.

మరి రెండు రోజులు మాత్రమే పోతన శ్రీకైలములో
న్నాడు. ఆ రెండు రోజులూ శ్రీనాథుడూ, పోతనా తమ రచనల
ంగతి ప్రస్తావించుకొన్నారు. తన కిచ్చిన శ్రీనాథ గ్రంథప్రతులను
పోతన శ్రీనాథునకు తిరిగి ఇయ్యబోగా, అతనినే ఉంచుకోమని

శ్రీనాథుడు చెప్పినాడు. నారాయణ శతకములో కొన్నిపద్యాలు వ్రాసినానని వినిపించి, తనకు శ్రీ శృంగేరి విరూపాక్ష శ్రీ పీఠాధిపతులు గోపాల సుందరీ మంత్రము ఉపదేశించిన దాదిగా కృష్ణభక్తి అతిశయిస్తున్నదని పోతన చెప్పినాడు. మరియు సందర్భవశాత్తుగా తనకు నారాయణ కథా ప్రపంచ కుతూహలము అతిశయిస్తున్నదని ప్రస్తావించినాడు. “భాగవతము ప్రధానముగా శ్రీధర వ్యాఖ్యా సహితముగా పఠించినావా అని పోతనను శ్రీనాథుడు ప్రశ్నించినాడు. పఠించినానని చెప్పగా శ్రీనాథు డానందించి పోతనను గాఢాలింగనము చేసుకొని ఇట్లా అన్నాడు:

“పోతనా, నీవు తప్పక భాగవతము ఆంధ్రీకరింపవలె. నీలో నాకు మొదటినుంచీ శ్రీకృష్ణ పరమాత్మ కిశావేశము గోచరిస్తున్నదోయి. తప్పక వ్రాసి కృతార్థుడవు కావలె.”

“భాగవతము సుష్ఠుగా చెప్పడము ఆ బ్రహ్మకై నా. శూలికై నా సాధ్యమా అనిపిస్తుంది. శ్రీనాథ భట్టారకా!”

“నీ వనేది కొంత సత్యమే. ఉద్గ్రంథాలన్నీ అటువంటి మనకు చేతనై నంతవరకే మనము చేయగలము. నీవు భాగవతము ఆంధ్రీకరిస్తే దాని భావనవల్ల నీవు తరిస్తావు; నీ గ్రంథము చదివిన వాళ్ళూ తరిస్తారు.”

ఆ పిమ్మట “అంత పెద్ద గ్రంథము తాను పూర్తిచేయగలనా అని అదైర్యముగా ఉన్న”దని పోతన చెప్పగా శ్రీనాథు డిట్లా సలహా చెప్పినాడు:

“పోతనా, ఈ మహాగ్రంథాలలో రసవత్తరఘట్టాలు కొన్నే ఉంటవి. నీకు బాగా నచ్చిన ఘట్టాలు ముందు ఆంధ్రీకరిస్తూ పో. కవితావేశము తగ్గిన రోజులలో తక్కిన ఘట్టాలు పూర్తిచేస్తూ పో! ఈవిధంగా చేస్తే రచనలో నీకు ఉత్సాహము తగ్గకుండానూ ఉంటుంది. భాగవతంలో ఆయువుపట్టైన ఘట్టాలు నీ చేతిమీదుగా తప్పకుండా పూర్తి అవుతవి తక్కినవి చేస్తే చేస్తావు. లేకపోతే లేదు. అవి ఎవరైనా పూర్తి చేయవచ్చు. కొన్ని ఉదాహరణ లిస్తాను - గజేంద్ర

మోక్షము, ప్రహ్లాదచరిత్ర, అంబరీషోపాఖ్యానము, వామనావతారము, శ్రీకృష్ణలీలలు, కుచేలోపాఖ్యానము, ఇటువంటివే నీకే ఆలోచిస్తే తో సవి:-

ఈవిధమైన సంభాషణలతో ఆ రెండు రోజులూ గడచినవి.

‘తనకు భాగవతాంధ్రీకరణ కుతూహలము ఉద్వేల మైనది.

తిరుగుప్రయాణము చేసేనాడు పోతన తన భార్యను, పిల్లవాణ్ణి తీసుకొని శ్రీనాథుని దర్శించినాడు. శ్రీనాథునికి, భూదేవికి వారు నమస్కరించినారు. పోతన శ్రీనాథదాహిత్రుడైన కుమారుని కౌగలించుకొని ముద్దాడినాడు. భూదేవి పోతనకుమారుడైన మల్లన్నను ఎత్తుకొని ముద్దాడుతూ పోతనతో ఇట్లా అన్నది:

“తమ్ముడా, నీవైనా చెప్ప, ఇక వెంటనే బొడ్డుపల్లికి ప్రయాణము కమ్మని, మీ బావగారితో:—ఇన్నాళ్ళు భూములు విడిచి వస్తే, వ్యవసాయము పాడైపోదా, చెప్ప!”

పోతన సాఖిప్రాయముగా శ్రీనాథునివంక చూచి నవ్వి, ఆ దంపతుల నెలవు తీసుకొని, ఆశీర్వాచనము పొంది బయలుదేరినాడు.

5

పోతన కుటుంబముతో శ్రీకైలము విడిచిన రోజుననే ఆకస్మికముగా శ్రీనాథుని మనస్సులో అవ్యక్తమైన తాపము, కుంగుపాటు ఆవేళించినది. ఇంతలో పాతాళగంగ విపరీతముగా పొంగుతున్నదని వార్త వచ్చినది. పోతన కుటుంబము కృష్ణ దాటి ఏలేళ్ళరము మీదుగా బమ్మెరకు చేరుకొనవలెను. వారు పాతాళగంగాప్రవాహమును పుట్టిమీద దాటవలసి ఉన్నది. వారు క్షేమముగా దాటినారా అనే ఆశురత శ్రీనాథునికి కలిగినది. కొంతసేపటికి శాంతయ్య దండనాథుని భటులు తాము పోతన కుటుంబమును క్షేమముగా ఏరు దాటిందితిమిసి, వారు దాటిన తర్వాతనే కృష్ణ పొంగడ మారంభించిన దనీ

వార్త తెచ్చినందున ఆ విషయములో భయశంక శాంతించినది. కానీ శ్రీనాథుని ఆవేశించిన అవ్యక్తమైన కుంగుపాటు శాంతించలేదు.

శ్రీనాథుడు నిత్యమూ శ్రీకైల మల్లికార్జునస్వామికి ప్రాతః కాలములో అభిషేకము చేసి వసతికి వచ్చి శివార్చనము చేసి ప్రాసాద పంచాక్షరి అయిత సంఖ్యాకముగా జపించికొని భుజించుటలేదు. స్వామి అనుజ్ఞానూచకముగా స్వప్నమో, మరి ఏదో ఆదేశమో వచ్చే వరకూ స్వామి సన్నిధానము వదల దలచలేదు. ఇట్లా మహాశివరాత్రి వరకూ గడువుగా పెట్టుకొని పేవిస్తున్నాడు. భూదేవి ఇంటికి పోవలె నని తొందరించసాగినది.

శివరాత్రి మహాత్యారచన పూర్తికావస్తున్నది.

పోతన కుటుంబ సహితముగా వెళ్ళిపోయిన వారము రోజులకు బొడ్డుపల్లి నుంచి శీఘ్రవార్తాహరుడు వచ్చినాడు. ఆతడెంతో ఉద్రిక్తుడై వచ్చినాడు. బొడ్డుపల్లి కరణము శిస్తుకై తొందరపెట్ట సాగినాడు. తమ ప్రధాన కార్యకర్త శ్రీనాథభట్టగారు శ్రీకైలము నుంచీ తిరిగి వచ్చేవరకూ ఆగమన్నా ఆగే వీలులేదనీ, మండలాధిపతి త్వరలో అమరావతికి రానున్నాడనీ, ఆయన, వెంటనే శిస్తు బాకీలు వసూలు చేయవలసినదని తాఖీదులు పంపినట్లూ తొందర చేస్తున్నాడు. కార్యకర్త మహాశివరాత్రివరకూ గడువున్నదికదా అని ప్రస్తావింపగా కరణము మండిపడి, “అది రెడ్డిరాజ్యములో, కర్ణాట రాజ్యములో మాట—ఇప్పుడు ఒడ్డె రాజ్యములో ఉన్నామని గమనించి, ఒళ్లు దగ్గర పెట్టుకొని ప్రవర్తించవలె, జాగ్రత్త!” అని హెచ్చరించినాడు. కరణము తనకు పైరు పంటమీద అమ్మలేదని కచ్చ వహించినాడని తమ కార్యకర్త సందేహిస్తున్నాడు.

“ఈ వార్తలు తమకు శీఘ్రముగా చేర్చడానికి వస్తూ ఉంటే సరిగ్గా కృష్ణ పొంగడ మారంభించినది. దారిపొడుగున కృష్ణ వరదల వల్ల ముఖ్యంగా లంకభూములు మునిగి నాశనమైనవనే వార్తలు విన్నాను. మన భూములలో పైరులు ఏమైనవో అని నాకెంతో భయంగా ఉన్నది ప్రభూ!” ఈవిధంగా వార్తాహరుడు శ్రీనాథునకు వివేదించినాడు.

శ్రీనాథుని కేమి చేయను తోచలేదు. స్వామి తనకు శ్రీకైలము వదలడానికి అనుజ్ఞ ఇచ్చినట్లు సంజ్ఞ కనపడలేదు. బొడ్డుపల్లెలో వనులు తొందర చేస్తున్నవి. ఏమి చేయవలె? భగవద్ధ్యానము చేసి భావన చేసినాడు. ఈశ్వరానుజ్ఞ రాలేదు. ఎన్నిసార్లు ధ్యానించి భావించినా అనుజ్ఞ రాలేదు. పైగా శ్రీకైలమునుండి కదలవద్దని స్వామి సూచిస్తున్నట్లు స్ఫురణ కలుగుతున్నది. శాంతయ్య ఏర్పాటులవల్ల ఇక్కడ తమకు రాజభోగముగా జరుగుతున్నది. పైగా భూదేవి నిలవ నీయకున్నది. దైవమానుషాల వల్ల శ్రీనాథుడు సతమత మవు తున్నాడు.

“స్వామీ, మహాదేవా, ఏమి ఆజ్ఞ?”—చెవిటి మల్లయ్య తన పేరు సార్థకము చేసుకున్నాడు. శ్రీనాథుని ఘోష ఆయన చెవిలో చూరినట్లు లేదు.

ఆరాత్రి ‘మల్లయ్యతండ్రి, మల్లయ్యతండ్రి, మల్లయ్యతండ్రి!’ అని శ్రీనాథుడు పెద్దగా కలవరించినాడు.

ఆ కలవరింంత విని భూదేవి ఉలిక్కిపడి లేచి కేకలువేసి ఇంటి లోనివారి నందరినీ లేపినది. “ఆయన కేదో గ్రహము పూనినది. లేక పోతే పరమ శాంతముగా నిద్రించేవారు ఇట్లా పొలికేకలు వేస్తారా?” అని గోల చేసినది. అందరూ ఆశ్చర్యపడ్డారు. శ్రీనాథభట్టు ఆమె అజ్ఞానానికి జాలిపడ్డాడు. ఆమె ఆయన ద్వితీయ కళత్రము. తాను ఎక్కువ మాట్లాడితే తన కాపురమే అల్లరిపాలవుతుంది.

ఆనాడు తెల్లవారిన తర్వాత భూదేవి, ‘ఈ ఊరిలో ఈ ఇంటిలో ఒక్క నిముష ముండ’ నని ఇంటి వాకిట నిలబడ్డది. శ్రీనాథుడు బ్రతిమాలినా రాలేదు. ఇతరులు ఎందరో చెప్పినారు. ఐనా ఆమె వినిపించుకోలేదు.

అంతలో విచిత్ర మొకటి జరిగినది. భగవంతుడు పంపి నట్లుగా, అక్కడికి శ్రీనాథుని పిచ్చిమామ్మ వచ్చినది. పిచ్చిమామ్మ అంటే పిచ్చిదికాదు. వెర్రిబాగులది. శ్రీనాథుని సన్నిహితజ్ఞాతుల లోనిది. పెత్తల్లి వరుస. పేరు సుబ్బమ్మ.

ఆమె వాకిట్లో అడుగు పెడుతూనే బయట ఎండలో తపన పడుతున్న భూదేవిని చూచింది. ఆమెకు సహజంగా బాధపడుతున్న వాళ్ళ యందు కలిగే ప్రేమ పెల్లబడినది. ఆమె తలయెత్తి చూడగా ఇంటి చూరుకింద ఏమిచేయనూ పాలుపోక నిలుచున్న శ్రీనాథుడు కనిపించినాడు. తప్పంతా అతనిదే అని నిశ్చయించింది. లేకపోతే ఓపలేని ఆడుదిడ్డ ఇంటి బయట ఎండలో ఆపసోపాలు పడుతూ ఎందు కట్లా నిలుచుంటుంది! వెంటనే ఆమె శ్రీనాథుణ్ణి పరిపరివిధాల చీవాట్లు పెట్టసాగినది.

“నాయనా సీనయ్యా, ఎన్నేళ్ళు వచ్చినా నీ తొందరా, నీ కోపమూ వదలకపోతే ఎట్లా తండ్రీ—మా బంగారు తల్లని-ఓపలేని పిచ్చితల్లని ఇట్లా ఇంటి బయట ఎండలో నిలబెట్టి చూస్తూ ఊరు కున్నావు! ఎంత చదువులు చదువుకుంటే ఏమిలాభము! మనుష్యులకు కనికర మనేదే లేకపోతే!”

ఇట్లా అంటూనే ఆమె భూదేవిని నమీపించి చెక్కులూ, శిరస్సు నిమిరి చెంపల మీద రెండు చేతుల వేళ్లా ఒత్తి ప్రేమాతి శయముతో మెటికలు విరిగేట్లు అద్ది మాట్లాడసాగినది.

“మా తల్లి గదే!—వాడెప్పుడూ ఇంతే. వాళ్ళ నాన్న గారా బమ్మ చేసి నెత్తి కెక్కించుకొని ఇట్లా చేసినాడు నేను వచ్చాగా తల్లీ, వాడి పెత్తన మేమిటి ఇంకా! నీ కేమి కావలెనో చెప్పు, నేను చూస్తాను!”

ఈ మొదలైన విధంగా అంటూ అదరాతిశయముతో చేతులు పట్టుకొని భూదేవిని ఇంట్లోకి నడిపించుకొని వెళ్ళినది. భూదేవి కూడా, అప్పటికే ఎండబాధ ఓర్చలేకున్నందువల్లగాని, పిచ్చిమామ్మ ప్రేమాతి శయానికి ఎదురాడలేకగాని, మంత్ర ముగ్ధురాలినలె మౌనముగా వెంట అనుసరించినది. శ్రీనాథుడు సిగ్గుతో తొలగి తన వతన మందిరములో ప్రవేశించినాడు.

సుబ్బిమ్మ వెంటనే ఇంటి పెత్తన మంతా తానే వహించినది. ఎక్కడ ఏ నస్తువున్నదీ చూచుకొన్నది. లేనివాటిని సేవకులను తెమ్మని

పురమాయించినది. వారూ మంత్రముగ్ధులైనవారివలెనే ఆమె ఆజ్ఞలు పాలింప సాగినారు.

ముం దామె భూదేవిచేత కాళ్ళూ చేతులూ కడిగించి ఒంటి చెమటలు తుడిచి సుఖశయ్య మీద పరుండజేసినది. “ఎన్నో నెల తల్లీ!” అని ముందు ప్రశ్నించినది.

“మూడవ నెల మొన్ననే వచ్చింది అత్తయ్యా!”

“సరేకాని వాడు పొమ్మంటే మాత్రము నీవు వాకిట్లోకి ఎందుకు పోవలెతల్లీ! ఇది నీ యిల్లు, వాడి పెత్తన మేమిటి! నేను వచ్చానుగా! నిన్ను కాలు కింద పెట్టనీయను!—సరే కాని దాహము పుచ్చుకో!—వట్టి నీళ్ళు కాదు, నిమ్మరసము కలిపి ఇస్తాను తాగు!” అంటూ నిమ్మరసము నీళ్ళూ, కొంచెము ఉప్పు కలిపి ఇచ్చి తాగించినది. ఆమెకే తెలిసిన మరెన్నో సుఖోపచారాలు చేస్తూ ఉపదార వాక్యాలు జోడించినది. భూదేవి శాంతించినది. ఇప్పుడామెకు కూడా తాను భర్త పొమ్మంటేనే వాకిట్లోకి వెళ్ళి నిలుచున్నా ననిపించినది. లేకపోతే తా నెందుకు అట్లా ఎండలో నిలబడుతుంది అంతసేపు!

అట్లా అని పిచ్చి మామ్మ శ్రీనాథుని సౌకర్యాల విషయములో కూడా ఏమాత్రము అశ్రద్ధ చేయలేదు. ఆయన పూజకు, జపానికి అన్నీ పిద్దము చేసినది. రాగానే మొదట శ్రీనాథుని కోపిష్టి గుణము ప్రస్తావించినా మళ్ళీ ఆ ప్రస్తావనే చేయలేదు. అంత సుగుణాభిరాముడు మరొకడు లేనట్లే ప్రవర్తించినది. “భార్య ఓపలేనిది కావడంవల్ల మా నాయనకు ఎంత ఆసౌకర్యంగా ఉన్నదో!” అంటూ ఆయనకు అన్ని సౌకర్యాలూ కలిగించినది.

ఒక్క శ్రీనాథునకే కాదు. ఈమధ్య కుమారునికి సరిగా పోషణమే జరగడము లేదు. సుబ్బమ్మ వచ్చిననాటి సాయంకాలమే వానికి చక్కగా తలంటి పోసినది. ముప్పుటలా వేళ తప్పకుండా కడుపు నిండా భోజనము, ఈ మాటలూ అమాటలూ చెప్పుతూ, తినిపింప సాగినది. నిద్రవేళకు సుఖశయ్య అమర్చమని సేవకులను పురమాయించేది. మూడురోజులలోనే ఆ పిల్లవాని ముఖములో కొత్త తేట

కనిపించినది. వాడు తాతమ్మను డజము వదిలి ఉండడు. ఊళ్ళోకి పోయి అబలాడి మురికిగా వస్తే, వెంటనే అవసరాన్నిబట్టి ఒళ్ళు కడుగుచో, తుడుచుచో, నీళ్ళుపోయిచో, కట్టిన బట్టలు మార్చుచో చేసి శుభ్రముగా ఉంచుతున్నది. కుమారుడు ఎంతో ముద్దులు మూటకట్టుతూ ఉండగా, ముద్దాడుతూ 'నాయనా, చిన్నప్పుడు మా సీసప్ప సరిగ్గా ఇట్లాగే నీవలెనే ఉండేవాడూరా?' అనేది.

శ్రీనాథుడూ, భూదేవీ, కుమారుడే కాదు - పరిచారకులు కూడా పిచ్చిమామ్మ అదరానికి పాత్రులై నారు. బోయాలకు, తక్కిన సేవకులకు ఆమె కడుపార బోజనము పెట్టి తినిపించేది.

ఈ విధంగా అందరికీ బోజనాదివసతులు సుష్ఠుగా కల్పిస్తున్నా ద్రవ్య మేమాత్రమూ వృథాకాసీయదు. పొదుపులో ఎంతో నేర్పు కలది.

ఇంటిలో ఇన్ని వసులు చేస్తూనే ఒక నా డామె పాతాళగంగా స్నానముచేసి వచ్చినది. ఒకనాడు హాటకేశ్వరము, ఒకనాడు పాలధార, పంచధార, ఇంకొకనాడు శిఖరేశ్వరము—ఈవిధంగా చుట్టు ప్రక్కల తీర్థక్షేత్రాలన్ని సేవిస్తున్నది. నిత్యమూ స్వామి దర్శనము, భ్రమరాంబా దర్శనమూ తప్పక చేసేది. ఆమె శ్రీశైలయాత్ర పూర్తి ఐన వెంటనే ఇంటికి ప్రయాణమైనది. భూదేవీ, శ్రీనాథుడూ మరి రెజ్జాళ్ళకంటె ఆపలేకపోయినారు. అపైన ఆమె నిలవలేదు.

ఆమె శ్రీశైలము విడిచివెళ్ళిన మరునాటినుంచి శ్రీనాథుని ఇంటి వ్యవహారాలు అస్తవ్యస్తము కాసాగినవి. ఈ మాటు భూదేవి ప్రారంభించిన గొడవకు శ్రీనాథుడు తట్టుకొనలేకపోయినాడు, ఐనా ఆయన కెందులల్లనో శ్రీశైలము విడిచిపోవ మనస్కరించలేదు. కాని తానిక బొడ్డుపల్లికి పోక తప్పదని శాంతయ్యకు చెప్పినాడు. శివరాత్రి మాహాత్యము రచన కూడా పూర్తి ఐనది.

శాంతయ్యకూడా మరికొంతకాలము అక్కడనే ఉండమని శ్రీనాథుని బలవంతము చేసినాడు. మహా శివరాత్రి వరకై నా ఉండి ఆ మహావర్స సమయంలో స్వామి సన్నిధానములో కృతినమర్పణము

చేయుడని శాంతయ్య అర్థించినాడు. తనకు రావలసిన కట్టడులు కూడా అప్పటికి పూర్తిగావచ్చుననీ, అప్పుడైతే తాను అనుకొన్నట్లు ఘనంగా—అదీ అల్పమే ఐనా—శ్రీనాథభట్టును సమ్మానించే అవకాశ ముంటుందని కూడా చెప్పినాడు. శ్రీనాథుడు తాను బొడ్డుపల్లి వెంటనే వెళ్ళవలసిన అవసరమున్నదనీ వెళ్ళక తప్పదనీ చెప్పినాడు. ఉత్తరాయణ పుణ్యకాలములో కృతి సమర్పణమూ, కనుము వెళ్ళగానే శ్రీనాథుని ప్రయాణమూ నిశ్చయమైనవి.

శివరాత్రి మాహాత్మ్యము కృతి సమర్పణోత్సవము చాలా క్లుప్తసరిగా జరిగినది. అందుకు శ్రీనాథునికి చింత కలుగలేదు. కాని శాంతయ్యకు మాత్రము చాలా విచారము కలిగినది.

శాంతయ్య పెట్టి వీరాగ్రగణ్యుడు. వంశపారంపర్యముగా శ్రీచైల సీమను నిజప్రతాపముచే రక్షిస్తూ పాలిస్తున్న దండనాథాగ్రణి.

ఆనాడు శాంతయ్య శ్రీచైల మల్లికార్జునస్వామిని శ్రీనాథ కవిసార్వభౌమ పురస్కరముగా సేవించి స్వామి తీర్థప్రసాదములు గ్రహించి ఆ సమీపమందే ఉన్న తన దివాణములో వీరభటులతో కొలుపు తీరినాడు.

“పరవాది మత్తేభ పంచాననాఖ్యుండు
 పరవాది మండూక పన్నగుండు
 పరవాది నవమేఘ పవమాన ధీరుండు
 పరవాది సాగర బాడబుండు
 పరవాది కుత్క్తిల భాసుర దంభోశి
 పరవాది కేంధన పావకుండు
 పరవాది చయతమఃపటలోగ్రభానుండు
 పరవాది భోగి సుపర్ణు డనగ
 చటులజైన కోలాహల సమర బిరుద
 ఘనుడు సంగ్రామ పార్థుండు వినుత యశుడు
 శుభుడు ముమ్మడి దేవయ్య సుతుడనంగ
 వెలసె శాంతయ్య విక్రమ వీరవరుడు.”

శ్రీనాథ కవి వరేణ్యుని కర్పూర తాంబూల జాంబూ సదా భరణంబుల పూజించి స్కాందంబున సీతాన సంహితం జెప్పబడిన శివరాత్రి మాహాత్యంబు తన కంకితంబు గావింప వేడిన శ్రీనాథుడు స్వీకరించి, కృతివతి వంశ వర్ణన మొనర్చి షష్ఠ్యంతంబులు ఆశ్వా సావ్యంతక పద్యంబులు కూర్చి కృతి వినిపించి సమర్పించినాడు, ముమ్మడి శాంతయ్యయు వినయ వినమిత శిరస్కుడై మరల మహా శివరాత్రి నాటికి శ్రీకైలమునకు దయచేయుడని కవీశ్వరుని ప్రార్థించినాడు.

ఆ తర్వాత మూడవనాడు శ్రీనాథ కవి సార్వభౌముడు సకుటుంబ పరివారముగా భ్రమరాంబామల్ల కార్జునులను పూజించేసి బొడ్డు పల్లికి తిరిగి ప్రయాణమైనాడు.

శ్రీనాథుడు మొదట తనవెంట తెచ్చిన ద్రవ్యమప్పటికే వ్యయమైనది, శాంతయ్య బహుకరించిన ద్రవ్యము తిరుగు ప్రయాణములో ఖర్చు కాసాగినది.

6

శ్రీనాథుడు తిరుగు ప్రయాణములో మాచర్లలో మజిలీ చేసినాడు. చంద్రవంకలో స్నానముచేసి చెన్నకేశవస్వామిని దర్శించి అక్కడ ఒక పగలూ రాత్రి గడపినాడు. శ్రీకైలము వెళ్ళుతున్నప్పుడు కూడా అత డక్కడ ఒకరోజు గడిపినాడు. ఆ రెన్నాళ్ళూ పల్నాటి వీరుల కథలెన్నో అక్కడివారు చెప్పగా ఆలకించినాడు. వెనక ఎప్పుడో తాను పల్నాడు సంచారము చేసిన రోజులలో విన్న వీరుల కథలను అతడెప్పటికిని మరచి పోలేదు.

ఈ తిరుగు ప్రయాణములో ఆ తర్వాత ఒక పగలూ కారెమ పూడిలో గడిపినాడు.

కారెమపూడిలో మకాము చేసిన నాటిరాత్రి శ్రీనాథుడు ఏదో

అలోచిస్తూ చాలా పొద్దుపోయేవరకు నిద్రరాక ఆలాపనగా ఉన్నాడు. ఆ సమయంలో దూరాననుండి పల్నాటి వీరచరిత్ర ద్వీపద ప్రబంధము గానము చేయుచుండుట విశించినది. అది వెనుక తాను పల్నాడు వెళ్ళినప్పుడు విన్నదే. వల్లభరాయని శ్రీశ్రీభిరామములో తాను సరి చేసిన పద్యములో వర్ణించిన దాని వంటిదే.

“ద్రుత తాలంబున చీరగుంఫితక ధుంధుంధుం కిటాత్కార సంగతి వాయంపుచు నాంతరాదిక యతి గ్రామాభిరామంబుగా యతిగూడక ద్వీపద ప్రబంధమున వీరానీకముం బాడె నొక్కత ప్రత్యక్షరముం గుమారకులు పిటార్కరంబునం దూలగన్.”

ఐతే ఆ చెప్పేది శ్రీ కాదు. స్పష్టముగా పురుషుని కంఠము. ఆతడు కత్తిపట్టుకొని ఆవేశంతో అడుతూ భంజిళ్ళు పరపుతున్నట్లు అనిపిస్తున్నది. శ్రుతిగా తిత్తి మోగుతున్నది. ఆవేశము తెప్పించే విధముగా పంజిణోడు వాయిస్తున్నారు. ఆనాడు బాలచంద్రుని యుద్ధ కథ చెబుతున్నట్లు ఉన్నాడు. కథకుడు బాలచంద్రుడు సరసింహుని చంపుట, తనతండ్రి బ్రహ్మనాయని నిందించుట, సంకుల నమరములో ఎందరో వీరుల నతడు చంపి పలువుర చేతిలో వీరస్వర్గము పొందుట, లోకమంతటా దట్టంగా చీకట్లు కమ్ముకొనుటా వర్ణిస్తున్నాడు.

ఆ కవి ఎవరో చదువు రానివాడు. ఆ చెప్పే కథకుడు పిచ్చు కుంట. నోట అసలే పట్టలేకున్నాడు. ఐతేనేమి? ఆ అపశబ్దాల కూర్పుకు కథకుని ఉచ్చారణ దోషాలు తోడై, కథా కథనానికి ఇది అది అని వర్ణింప సాధ్యము కాని వీర రస స్థాయి ఐన వీరోత్సాహము ఆవేంప జేస్తున్నది. అక్కడ తన అలంకార శాస్త్ర లక్షణాలేవీ—గుణాలు, దోషాలు అన్వయించడములేదు. వీరరసము మాత్రము ప్రత్యక్షముగా ఉత్పన్న మవుతున్నది. అపభ్రంశమైన ఆంధ్ర భాష, మైవభాషలకై నా సాటి రాక పోతుందా అని అనుకొంటూ అలోచిస్తున్నాడు శ్రీనాథ కవి సార్వభౌముడు.

అవతల చీకటి వర్ణన సాగుతున్నది. అది విచిత్ర విధంగా

శ్రీనాథుని హృదయములో కటికి చీకటిని ఆవేశింపజేసింది. ఆ చీకటి ఆవేశములోనే ఆయనకు ఎప్పుడో కునుకు పట్టినది.

ఏమిటిది? ఆ మహా తమస్సులోనుంచి ముందు అపూర్వమైన నీలిరంగు దీపరేఖ వంటిది భాసించినది. బాకు పిడీ, చాని నంటుకొని బాకూగా అది సాక్షాత్కరించినది. ఆ బాకు వాదర కాంతులు కన్నులు మిరుమిట్లు కొలుపుతున్నవి. చాని పిడి పీతవర్ణముతో వెలుగుతూ రత్నస్థగిత కాంచన కాంతులు వెదజల్లుతున్నది. అజ్ఞానాంధకారచ్ఛటలను ఛేదించే మహాశక్తియువలెనే శ్రీనాథుని కాదివ్యమూర్తి భాసించినది.

అంతలో ఆ మూర్తి తాను దర్శించి అర్పించిన మాచర్ల చెన్న కేశవస్వామివారి అర్చామూర్తి దివ్యాకారముగా ప్రత్యక్షమైనది.

మురళీ మోహనుని చంశీనినాదము చెవులలో శ్రావ్యముగా మ్రోగిన ట్లనిపించినది.

“కమనీయ కిశోర ముగ్ధమూర్తేః
కలవేణుక్వణి తాదృతాననేందోః
మమ వాచి విజృంభతాం మురారేః
మధురిష్టుః కణికాపి కాపి కాపి”
అని శ్రీనాథుడు ధ్యానము చేసినాడు.

ఇంతలో అది ఇంద్ర ధనుస్సు కాంతులతో వెలుగుతూ శ్యామల మేఘునివలె ఉండి బర్హస్పరిత రుచిగల గోపవేషము ధరించిన విష్ణువు రూపముగా తోచి శ్రావ్యగంభీర మేఘ మోష వినిపించిన ట్లయినది.

“శౌర్యంబు పుణ్యంబు సమకూర్చినట్టి
పలనాటి పీరుల భాగవతంబు
ప్రకటితంబుగ నీవు రచియించి మాకు
అంకితం బొనరింప ననువొందు జూవె!”

అన్నట్లు శ్రీనాథునకు స్పష్టముగా వినిపించినది. ఆ తర్వాత మళ్ళీ ఆయన హృదయ కుహరములో అంధకారమే నిండిపోయినది.

ఇంతలో మెలకువ వచ్చినది. నాగులేటినుండి చల్లని మెల్లని గాలి దివ్య సుగంధముతో కలిసి ఒంటిమీద వీచి పరమ శాంతి చేకూర్చినది. శ్రీనాథు డాశ్చర్యముతో ఆలోచింప సాగినాడు.

ఏమిది? రాత్రి తాను విన్న వీరగాథ అసమమై ద్విపద పాద లక్షణానికి సన్నిహితముగా ఉన్నది. ప్రాసలేదు. స్వామిలీలలు చిత్ర విచిత్రములు. అవి మన బుద్ధి కందనివి. ఈ పుణ్యక్షేత్రములో, వీరో చితముగా పోరాడి వీర మరణము పొంది వీరస్వర్గ మలంకరించిన వలనాటి వీరులే ఆరాత్రి కథాశ్రవణముతో తన హృదయ మావేశించి నారు. 'అలరాజు బాకున అవతార మొంది' నాడనే ప్రతీతి కల మాచర్ల చెన్నకేశవస్వామి ఇచ్చయ్యా ఇది! ప్రాసలేని ద్విపద కావ్యముగా పల్నాటి వీరుల భాగవత కథ చెప్పుమని తిన్ను స్వామి ఆదేశిస్తున్నాడా? బాగున్నది.

ఇది అపూర్వ సంఘటన. తానెన్నడూ ద్విపద కావ్య రచన చేసిన గుర్తులేదు. ద్విపద కావ్యము వినుగు పుట్టిస్తుందని తన అభిప్రాయము. పైగా స్వామి నోట విన్నది ప్రాసభంగమైన ద్విపద. అంటే ద్విపద కాని ద్విపద! అది ఏకపదియై బహుపదియై మంజుగ వెడలినది. తా నా రాత్రి దూరాననుండి ఆలకించిన కథా ధోరణియే తన కీ రూపముగా స్వామి నోట పలికినట్లు శ్రుతమైనది. మైనా కృతార్థుడనే. స్వామి ఆజ్ఞ శిరసావహించ వలసినదే! కాని కీఱకుడేదీ?

ఈవిధముగా ఆలోచించుకొంటూ ప్రాతఃకాలీన స్నాన సంధ్యాగ్ని హోత్ర జపాదికము పూర్తిచేసుకొని విడిదిచేసిన ఇంటి మంగిటి పంచలో సుఖాసీనుడై పరమేశ్వరధ్యానము చేస్తూ శ్రీనాథుడు ధర్మనిమీలిత నేత్రాలతో పరధ్యానముగా ఉన్నాడు.

ఇట్లా ఉండగా కొంతసేపటికి ఎదుట ఎవరో క్రొత్తవాడైన శామ్మణయువకు డొకడు వినీతుడై చేతులు జోడించి నిలుచున్నట్లు చీనది; కళ్ళు తెరిచి చూడగానే అతడు తాను వీరభద్రయ్యశర్మనని య చెప్పుకొని గోత్రాదికస్మరణపూర్వకముగా పాదాభివాదనము చేసి

లేచి చేతులు కట్టుకొని శ్రీనాథుని ఎదట నిలబడ్డాడు. అతనిని చాప మీద కూర్చుండుమన్నను కూర్చుండక ఏదో అర్థించుటకు వచ్చిన అర్థివలె విసితుడై నిలిచియే ఉన్నాడు.

“నాయనా, ఏమి కావలెనోయి?”—శ్రీనాథుని ప్రశ్న!

“కవి సార్వభౌమా, తమరిని ఒకటి అర్థించడానికి దర్శింప వచ్చాను. తాము మహాకవీశ్వరులు. సమ్మతించురో లేదో అని జంకు తున్నాను.”

“ఎన్న ర్వాతకదా సమ్మతి. అసమ్మతి తెలుపుట!” ఈమాట అంటున్నప్పుడు శ్రీనాథుని ముఖము చిరునవ్వుతో వికసించినది.

“కవిశేఖరా, తమరు భీమేశ్వరపురాణము, కాశీఖండము వంటి మహాపురాణాలు రచన చేసిన మహాకవీశ్వరులు! అవికూడా కాళిలో విశ్వేశ్వరుడూ, దక్షిణకాళిలో దాక్షిణామ భీమేశ్వరుడూవంటి అనాది దైవతాల మహత్వాలు వర్ణించే మహాకావ్యాలు—మరి ఈ మా దేశానికి మా పల్నాటి వీరులే ప్రత్యక్ష దైవతాలు. వాళ్ళ చరిత్ర ఉత్సాహాతిశయమే కాని వ్యుత్పత్తి ఏమాత్రమూ లేని కవిబ్రువులూ అపద్మ డితులూ రచనచేసి, ఏమాత్రము విద్యాగంధమూ లేనివారికి చెప్పి పాడిస్తున్నారు.—పల్నాటి వీరుల చరిత్ర తమరు తమ నోటిమీదుగా వెలవిస్తే నాకు వ్రాసుకుందామని ఉన్నది ప్రభూ!—ఎన్ననే తమరు మా ఊరు పావనము చేసినారని విన్నాను; ఎన్నాళ్ళుగానో నాకున్న కోరికతో ఆలోచిస్తూ ఉండగా రాత్రంతా నాకు నిద్ర పట్టలేదు. తెల్ల వారుజ్జామున చిన్న కునుకు పట్టినది. కలలో మీరు నాకు దర్శన మిచ్చినారు. అందువల్ల దైర్యముచేసి తమను అర్థించడానికి ఇట్లా వచ్చాను. తమ అనుగ్రహమూ, మా ప్రార్థనము!”

దీర్ఘమైన వీరభద్రయ్య ప్రార్థనను శ్రీనాథుడు అలవోకగా ఆలకించినాడు. వింటున్నకొద్దీ ఆయన ముఖాన చిరునవ్వు చిందులాడినది. ఇది నిశ్చయముగా చెన్నకేశవస్వామి ఆదేశమే అనిపించినది.

“ఇప్పుడు నేను అదే ఆలోచిస్తున్నాను. స్వామి ఈ తెల్ల వారుజ్జాముననే నవ్వుములో ప్రత్యక్షమై నన్ను ఇట్లే ఆదేశించినాడు.

లేఖకు తెవరు చిక్కుదురా అని అలోచనలో పడ్డాను. ఆ స్వామియే సమయానికి నిన్ను సమకూర్చినట్లున్నది. కాక స్వామీ నీ రూపంలో వచ్చినాడేమోనూడాను ఇప్పుడు. బాలచంద్రుడు చెన్నకేశవ ప్రసాదము వల్ల జన్మించినాడందుచుగదా: బాలచంద్రుని యుద్ధము చెబుతాను. ప్రయాణమధ్యములో ఉన్నానుగదా: నాకు బుద్ధిపుట్టినప్పుడల్లా చెబుతూ పోతాను. వెంటఉండి వ్రాసుకోగలవా?—”

“ఆనుగ్రహితుడను. చిత్తము. హనుమానుడు మాయంటి దైవము. నిలవక సాగిపోయే సూర్యభగవానుని వెంట ఉండి విద్య లన్నీ స్వామి గ్రహించినట్లుగానే, నేనూ తమతో ప్రయాణముచేస్తూ స్వామి అనుగ్రహమువల్ల తమ చిత్తము వచ్చి చెప్పినప్పుడు వ్రాస్తూ ఉంటాను!”

ఆ మాటలలో వ్యక్తమైన వీరభద్రయ్యకుగల స్వామిభక్తి, ఆత్మవిశ్వాసమూ, వినయమూ, గౌరవమూ శ్రీనాథుణ్ణి ఆకర్షించినవి.

“అరి పిడుగా!—అయితే చెబుతా వ్రాయి! అదుగో ఆ గ్రంథిలో పత్రాలు ఉన్నవి తీసుకో!”

“చిత్తము. అవసరములేదు. పత్రాలు కోశముగా గ్రథనము చేసి సిద్ధము చేసుకొని వెంట తెచ్చుకున్నాను. ఇదుగో కత్తిఘంటము. లగ్నము బాగున్నది. కోశపూజా, లేఖనీపూజా చేసి ఇప్పుడే శ్రీకారము చుట్టేదా!”

“నిజంగానే పిడుగువే! ఐతే కానీ!”

వెంటనే వీరభద్రయ్య కోశఘంటాలను గంధ కుంకుమ ధూప దీప వైవేద్యాలతో అర్చించి శ్రీకారము చుట్టినాడు. అంతసేపూ శ్రీనాథుడు చెన్నకేశవస్వామిని ధ్యానిస్తూ ఉండి పూజ ముగిసినదే వ్యవధానముగా చెప్పడ మారంభించినాడు.

“శ్రీరఘునాయకు జిత్తమం దెంచి

శ్రీకంఠ బరమేశు శివు నాత్మ దలచి—”

విపరీతమైన వేగముతో శ్రీనాథుడు చెప్పసాగినాడు. ఎక్కడా తడుపుకోకుండా అంత వేగముతోనూ వీరభద్రయ్య లిఖింప సాగి

నాడు. అతని కత్తిమంటము బాలచంద్రుని ఖడ్గమువలెనే అలవోకగా తాళపత్రాలను చిటచిట రాడిస్తూ సాగిపోతున్నది.

శ్రీనాథున కాశ్చర్యమైనది. అంత వడిగా తాను చెప్పుతుండగా అగకుండా అడగకుండా తల ఎత్తుకుండా వ్రాయగల లేఖరిని ఆయన మును పెప్పుడూ చూచివుండలేదు. తప్పక చాలా తప్పులూ, లోట్లూ ఉంటవని ఆయనకు నిశ్చయము కలిగినది. అమాట అనకుండా అనాటి మధ్యాహ్నము చెప్పబోతూ, ఎంతవరకూ చెప్పినానో చూస్తానంటూ కోశము తీసుకొని చదివినాడు. శ్రీనాథునికి చదువుతున్నకొద్దీ కలిగిన ఆశ్చర్యానికి అంతులేదు. ఒక్క తప్పులేదు. ఒక్క తుడుపులేదు. పంక్తులు గీటు గీసినట్లు సమరేఖలో సాగినవి. అక్షరాలు గుండ్రముగా ముత్యాలు కూర్చినట్లున్నవి. శ్రీనాథుడు సంతోషాద్భుతాలను అప్పకోలేక, “నిజముగానే పిడుగువయ్యా. వీరభద్రయ్యా! అద్భుతమైన వ్రాయసకాడవు సీవు! ఏరాజాస్థానములోనూ సీవంటి పిడుగును చూడలేదు!”

వీరభద్రయ్య నడుముకు ఉత్తరీయము కట్టి ‘ధన్యోస్మి’ అంటూ శ్రీనాథునికి సాష్టాంగ దండప్రణామము చేసినాడు. తదాది వారి ఇంటి పేరు పిడుగువారై పోయినది.

ఆ తర్వాత శ్రీనాథుడు వీరభద్రయ్యను కోశము చూపుమని మళ్ళీ ఎన్నడూ అడుగలేదు. మధ్య మధ్య తన కథన పేగమును, చమత్కారముకోసము వివరీతముగా హెచ్చిస్తూ తగ్గిస్తూ, కవనము సాగిస్తూ ఉన్నాడు. కాని వీరభద్రయ్య నిష్కంపముగా, నిలకడగా వ్రాస్తూ ఉన్నాడు.

ఈ విధముగా మూడు రోజులపాటు ప్రయాణములో పల్నాటి వీరచరిత్ర శ్రీనాథుడు నిరాఘాటముగా చెప్పుకొని పోతూ ఉండెను. నాల్గవనాటి ఉదయాన బండిలో కూర్చుండి ప్రారంభింపబోగా ద్వీపద సాగలేదు. వృత్తాలు మనస్సులో తిరుగసాగినవి. ఆశ్చర్యపడుతూ వీరభద్రయ్య వంక ప్రశ్నిస్తున్నట్లు తల ఎత్తి చూచినాడు. వెంట వీరభద్రయ్య గ్రహించుకొని కొంచెము ఆలోచించి స్మరణకు తెచ్చుకొని ఇట్లా అన్నాడు:

“కవిసార్వభౌమా, మన మీ నాటి ప్రయాణములో మా పల్నాటి తూర్పు హద్దులో ఉన్న మా పల్నాటి గణపయ్యను దాటి వచ్చినాము. మనము బండి దిగి ఆయనకు మ్రొక్కలేదు.”

శ్రీనాథుడు వెంటనే బండి దిగి వీరభద్రయ్యతో కలిసి వెనుకకు నడిచి వెళ్ళి పల్నాటి గణపయ్య సన్నిధికి పోయి సాష్టాంగ దండప్రణామము చేసి ధ్యానించి పూజచేసి మళ్ళీ బండి ఆగి వున్న చోటికి నడిచి వచ్చి బండి ఎక్కినాడు. ఇప్పుడు కథనము అరంభించగా విశాఖాటముగా సాగిపోయినది.

అప్పుడాశ్చర్యముతో శ్రీనాథుడు, “వీరభద్రయ్యా, నిజంగానే మీ పల్నాటి దేవుళ్ళకు ఎంత ప్రభావమున్నది! వెనక నేను ‘చిన్న చిన్న గుళ్ళు చిల్లరదేవుళ్లు’ అని ఇత్యాదిగా అహంకరించి చెప్పినందుకు, ఈ చిన్నగుళ్ళోని ఈ చిన్నదేవర నాకెంత తేలికగా వాగ్బంధము చేసినాడయ్యా! పైకి చిన్న చిన్న గుళ్ళలో చిల్లరదేవుళ్లుగా కనిపించే వల్లెనాటి నాపరాళ్ళకు ఎంతెంత మహత్త్వమున్నది! నాచేత చెన్నకేశవస్వామి ఈ పల్నాటి వీరచరిత్ర చెప్పించి నా జిహ్వను పవిత్రము చేయ వలెనని కటాక్షించి కాబోలు నాచేత ఇది చెప్పిస్తున్నాడు!” అని ఈ విధంగా ఆనాడల్లా మాటి మాటికీ శ్రీనాథుడు పల్నాటిదేవుళ్ళ మహత్త్వమే వీరభద్రయ్యతో ఉగ్గడింప సాగినాడు.

ఈ విధంగా ప్రయాణ మధ్యంలోనే పల్నాటి వీరచరిత్రలో బాలచంద్ర యుద్ధము పూర్తి అయినది. ఫలశ్రుతి కూడా చెప్పినాడు.

ఫలశ్రుతి ప్రారంభించగానే వీరభద్రయ్య కళ్ళు పెద్దవిచేసి శ్రీనాథకవి వంక తలయెత్తి చూచినాడు. అంతేకాని ఆ మహాకవితా ప్రపంతికి అడ్డుకట్టవేయడానికిగాని, తన మనస్సులో ఆడుతున్న మాట విన్నవించుకోడానికి గాని ధైర్యము చాలక కవి చెప్పినదంతా వ్రాసి పూర్తిచేసి వీరభద్రయ్య ఇట్లా విన్నపము చేసినాడు:

“కవి సార్వభౌమా, ఫలశ్రుతి చెప్పి కావ్యము పూర్తిచేసినారేమి! తక్కిన పల్నాటి యుద్ధకథ చెప్పదలచలేదా?”

“వీరభద్రయ్యా, నీవైనా మరి జ్ఞాపకము చేయలేదేమయ్యా?—
నిజమే. చెన్నకేశవస్వామి పలికించిన నా చివరిపలుకు ఇదే ఏమో!
స్వామి ఇచ్చ ఇంతవరకే అన్నమాట!”

“చిత్తము. నన్నిక నెలవు తీసికోమంచురా?”

“శుభం భూయాత్!”

“నెలవు. కాని—ఈ కృతినమర్పణ స్వామినన్నిధానంలో
వైభవంగా జరిపిస్తాము. తమరు తప్పక దయచేయవలె సుమా!”

“ఏమో, అప్పటి మాట! నందో రాతా భవిష్యతి!”

“ఎంతమాట! తమ అనుగ్రహమువల్ల మా పల్నాడు కీర్తి
వహించింది. ఈ నాటికి మా పల్నాటి ప్రజలకు మహాకవులను ఎట్లా
సమ్మానించవలెనో కొంత తెలియక పోలేదు!”

“మామీద మాచర్ల చెన్నకేశవస్వామి అనుగ్రహము ప్రసరిం
చడమే శతాధిక సమ్మానము. పల్నాటి వీరులు ప్రాణాలు లెక్క
చేయక వీరోచితంగా దేహాలు వదలి దేవతలైనారు. వారిని కీర్తించి
నేనూ వారి కీర్తిలో ఏ లవలేశమో పంచుకుంటాను!”

గౌరవ ప్రవక్తులతో వీరభద్రయ్య నెలవు తీసుకొని వెళ్ళి
పోయినాడు. అప్పటికి బొడ్డుపల్లి చేరుకోడానికి రెండు మజిలీలు
మాత్రమే మిగిలి ఉన్నవి. అచ్చటి కప్పడే శ్రీనాథ కవి సార్వ
భౌముని ఎదుర్కోడానికి ఆయన సేవకులు ఎదురు వచ్చినారు.

7

శ్రీనాథుడు సకుటుంబ పరివారముగా బొడ్డుపల్లి చేరుకొనేసరికి
అక్కడ అంతా గందరగోళముగా ఉన్నది. పరివార జనులంతా
ఆయనను దర్శించి గౌరవము చూపినారు. కాని వాళ్లుచేసే ప్రతిచర్య
లోనూ ఏదో లోపము ఉన్నట్లుగా కనిపిస్తున్నది. అదేదో బది అని
చెప్పే వీలులేకున్నది. ప్రతివారికీ ఏదోమాట నోటి చివరి దాకా వచ్చి

ఆగిపోతున్నది. ఏదో పెద్ద ప్రమాదము జరిగి ఉండవలె. అదేదో ప్రస్తావించడానికి ఎవరికీ ధైర్యములేదు. శ్రీనాథుడు ఏదో విశేషమున్నదని గమనించినా, ఎరుగని వానివలెనే నిండుగా ప్రవర్తించినాడు.

ఆ రాత్రి భోజనముచేసి శ్రీనాథుడు విశ్రమించబోయే సమయములో ప్రధాన కార్యకర్త ఏకాంతముగా దర్శించినాడు. అతడు విచార సాగరములో మునిగిన వానివలె స్తబ్ధుడై నిలబడిపోయినాడు.

శ్రీనాథు డది కవిపెట్టి ఆదరముతో తన దగ్గర కూర్చుండ బెట్టినాడు. అప్పుడు నెమ్మది నెమ్మదిగా కార్యకర్త స్థితిగతులు ఒక్కొక్కటి వివేదింపసాగినాడు. మధ్యమధ్య అతనికి కన్నీరు కూడా వస్తున్నది.

“ప్రభూ, తమరు మల్లికార్జునస్వామి దర్శనానికి వెళ్ళినది మొదలు, మనమీద స్వామికి అనుగ్రహము తప్పినది....స్వామి మనలను పరీక్షచేయ దలచినట్లున్నది—లేకపోలే మన కిన్ని అవస్థ లేమిటి!”

“నాయనా, స్వామి దృష్టి సమగ్రమైనది, అపరిమితమైనది, మనదో? పరిమితమైనది. మనది మానవమాత్ర దృష్టి; స్వామిది దివ్యదృష్టి. మన దృష్టి యోజన పరిమితమైనది; స్వామి దృష్టి ఆనంత పర్యాప్తమైన దూరాతిదూరదృష్టి; అది పరిపూర్ణమైనది, స్వామికి మనమీద అనుగ్రహము తప్పిన దనుకోడానికి మనము చేసిన అపరాధమేమీలేదు. నిరపరాధులమీద స్వామికి అనుగ్రహము తప్పకుండా దండానికి అవకాశ మెంత మాత్రమూ లేదు. చూడు నాయనా, ఒకటి బాగా తెలుసుకో! ఎప్పుడైనా స్వామి ఇచ్చు మన ఇచ్చులకు విరుద్ధంగా ప్రసరిస్తూ ఉంటే, స్వామి ఇచ్చా మార్గము అది ఎంత కష్టమైనా, మన శ్రేయఃపథము ఉన్నదని తెలుసుకోవలసినదిగా స్వామి మనలను ఆదేశిస్తున్నా డన్నమాట! స్వామి ఆదేశమే మన శ్రేయస్సు!”

ఈ విధంగా శ్రీనాథుడు కొంత స్వాగతముగాను, కొంత

ఎదుట ఉన్న కార్యకర్తను సంబోధిస్తున్నట్లు పలికినాడు. ఆయన భావమంతా కార్యకర్తకు అవగతము కాలేదు. అతడు మౌనముగా ఆలకించి చింతతో ఇట్లా ప్రారంభించినాడు:

“ప్రభూ, నేను తమ కార్యకర్తను. తమరు గుత్తకు తీసుకున్న పొలాల వ్యవహారము చూచేందుకు నియుక్తుడనైనాను. నాకు మీ రప్పగించిన భూములు బాగా పండించవలె. పండిన పంట నిలవ ఉంచుకొన్నది పోను తక్కిన దానికి మంచి ధర రాబట్టి పెట్టవలె. అప్పుడు నాపని సార్థకమైనట్లు. స్వామి అనుగ్రహమంటే నా దృష్టిలో మంచి పంట, మంచి ధర; అవి విపరీతంగా పరిణమిస్తే స్వామి అనుగ్రహము తప్పినట్లే. తమరు సర్వజ్ఞులు, బ్రహ్మ విష్ణులు. జరిగినది జరిగినట్లుగా నివేదించుకుంటాను—ఆది స్వామి ఆగ్రహము కాదనీ, అనుగ్రహమే అనీ, ఎట్లా సమన్వయము చేయవలెనో తమరే నెలపీయండి!—”

కార్యకర్త ఊహకాల మాగినాడు. శ్రీనాథుడు ఆలోచనాపరుడై ఉండి, జరిగినదేమో చెప్పు మనగా అతడు ఇట్లా నివేదించినాడు.

“ప్రభూ ముమ్మారు పొంగినది: మొదటి వరద వస్తూ ఉండగానే, మన సేవకుల నందరినీ కూడదీసి, ఊరి వారినించి, మన పల్లపు భూములకు వరద తాకిడి తాకకుండా పెద్ద కరకట్ట వేయించినాను. కృష్ణవేణమ్మ తల్లి అనుగ్రహించి, మన కరకట్టను ప్రదక్షిణించి, చిరు కెరటాలతో ముద్దుపెట్టుకొని, చిరునవ్వు నవ్వి వెళ్ళిపోయినది. ఐనా ఆ కట్టను మరింత బలపరిపించినాను. ఆరాత్రి ఊళ్ళో ఎవరమూ నిద్ర పోలేదు. తెల్లవారు జామున కృష్ణవేణమ్మ పరవళ్ళు త్రొక్కుతూ వచ్చినది. ఆ దెబ్బకు గడియ పేపటిలో అంతటి కరకట్టా కూలి కరిగి కృష్ణలో కలిసి పోయినది. మన పల్లపు పొలాలు అన్నీమునిగి పోయినవి. నా గుండె లాగినట్లయినది. కాని వరద రెండు మూడు గడియలలోనే తీసినది. మన పొలాలు, మన పాలి రైతుల పొలాలు

మొత్తముమీద పెద్ద దెబ్బ తినలేదు. బనా అశ్రద్ధ చేయక అందరినీ ప్రోత్సహించి పల్లపు పొలాల చుట్టూ పెద్ద కరకట్ట మరింత గట్టిగా వేయించినాను. మళ్ళీ మూడవసారి కృష్ణవేణి పొంగినది. ఈ మాటు కరకట్ట ఎత్తులో నగముదాకా కూడా నీళ్ళు రాలేదు. నేను తృప్తితో గట్టుర్పు వదలినాను. సాయంకాలానికి వరద తీయడము ఆరంభించినది. అయినా ఆరాతి నిద్రపోక కట్ట చుట్టూ కాగడాలు వేసుకొని తిరుగుతూ కాపు కాచినాము. అర్ధరాత్రము దాటినది. మన పల్లపు పొలాలన్నీ నీటిలో మునిగిపోయినవి. మన కరకట్టకు మధ్య నీరు నిలిచినది. అడుగునుండి పెద్ద జల పైకి ఉబికి ఉండవలె. ఆ నీరు బయటికి పంపడానికి గూడలువేసినాము. మేము ఎంత నీరు తోడినా నీరు గోరువాసి తరగలేదు. మూడు పగళ్ళూ, మూడు రాత్రులూ మేమంతాచేసిన ప్రయత్నాలన్నీ విఫలమైనవి. చుట్టూ నీరు తగలేదు. కట్టలోపలి నీరు తగలేదు. అప్పటి కంతా అలసిపోయినారు. ఉపాయము కోచక కృష్ణవేణిమ్మకు దణ్ణాలుపెడుతూ ఊరుకోకుండా ఏదో ఓపిక గుంపతవరకూ నీళ్ళు తోడిస్తూ ఉన్నాను. అట్లా వారము రోజుల పాటు మన పల్లపు పొలాలన్నీ నీటి క్రింద మునిగిపోయి ఉన్నవి.

“అప్పుడు నీరు నెమ్మదిగా తీయసాగినది. చూచుకోగా ఏపుగా పైరు పెరిగి కోతకు సిద్ధమవుతున్న మన పల్లపు పైరంతా ఇసుక మేటమే ఒకటే దిబ్బగా మారిపోయి ఉన్నది.”

“స్వామీ, ఇది కృష్ణవేణి అనుగ్రహ మంటారా. స్వామి అనుగ్రహ మంటారా? ఎంత తక్కువైనా పదహారువేల టంకాలు రావలసిన మన పల్లపు పైరులు ఇసుక ఒండు కలిసిన దిబ్బగా మారి పోయినవి. స్వామి అనుగ్రహము ఇట్లా ఉన్నది ప్రభూ!—”

కార్యకర్త కంట తడిపెట్టి మౌనము వహించినాడు. మాటలలో మధ్యమధ్య కంఠము గద్గదమైనది. శ్రీనాథుడుకూడా మౌనమే వహించినాడు. ఇదికూడా స్వామి అనుగ్రహముగానే భావించడానికి ఆయనకు కూడా తగినంత శక్తి వచ్చినట్లులేదు. ఆయన తరుచుగా హృదయంలో భావించే భావన మధ్యమధ్య కార్యకర్తకు వినవచ్చినది.

‘శివోహం—శివోహం—శివోహమ్’ — ఇంకా శ్రీనాథుడు మౌనమే వహించి ఉన్నాడు. కార్యకర్త మరి కొంతసేపు మౌనముగా ఉండి దగ్గుత్తికతో మళ్ళీ సాగించినాడు.

“ప్రభూ, ఒకనాటి రాత్రి, కృష్ణానదిలో కొన్ని నౌకలువచ్చి, జొట్టపల్లిని చుట్టుముట్టినవి. వాటిలోనుండి సాయుధులైన దస్యులు విగినారు. మనభటులు వారితో తలపడినారు కాని లాభము లేకపోయినది. వారు లెక్కలేనంతమంది ఉన్నారు. ప్రతి ఘటన నిష్ప్రయోజనమని నేనే మన భటులను, మనుష్యులను వారించినాను. ఆ దస్యులు మన యిళ్ళలో జొరబడి విలువగల వస్తువులన్నీ తీసుకొని పడవల కెక్కించుకొని వెళ్ళిపోయినారు—మనము భోజనానికి నిలవచేసిన ఛాన్యాదులుకూడా చాలా భాగము దక్కకుండా పోయినవి—స్వామి అనుగ్రహము మళ్ళీ ఇట్లా ప్రసరించినది!”

శ్రీనాథుడు ధ్యానించినాడు. ఆయన మనస్సులో ఏమి భావాలు పుట్టి శమించినవో తెలియదు. శ్రీకృష్ణ పరమాత్మ అంత్యదశ స్ఫురించినదేమో! ఆయన మాత్రము మాటాడలేదు. కార్యకర్త సాగించినాడు:

“ప్రభూ, ఇంత నష్టపోయినా మనము నిలవద్రొక్కుకొనడానికి మన మెట్టపైరులు బాగున్నవని కొంత తృప్తితో ఉంటిని. వాటికి వరద దెబ్బ తాకలేదు. ఆ దస్యులు వచ్చిపోయిన మరునాటి సాయంకాలమే వేలకువేలు నల్లపిట్టలు బారులుకట్టవచ్చి మనపైరుల మీదనే బిలబిలమంటూ వాలినవి. అవి వాలినచోట గింజ మిగలలేదు. తిలలు, పెనలు పొలాలలో గింజ లేకుండా అవి నాకివేసినవి—ఇప్పుడు మన పశువులకు గ్రాసమైనా తగినంతలేదు. నాకు కర్తవ్యము తోచకున్నది. తమరు దయచేసినారు. నేను వ్యవహరించిన స్థలాలలో ఏ ప్రభువుకూ నష్టము రావడ మెరగను. నాకు తలకొట్టి వేసినట్లున్నది—”

“నిన్ను కరణము చెర పెట్టినాడట గదా!”

ఎవరు చెప్పినారు ప్రభూ?—నేను అటువంటి వార్త పంపలేదే!”

“వార్తాహరుడు నాకు ముందు చెప్పినదే—మొన్న మకాములో ఉండగా నిన్ను వదలినట్లుగా కూడా వార్త వచ్చినదే!”

“చిత్రముగా ఉన్నది. ఇట్టి వార్తలు కేవలము అబద్ధాలు. ఎట్లా హొక్కునో!”

“కరణము తనకు పైరుమీద చాకగా అమ్మలేదనే క్రోధము కడుపులో పెట్టుకొని నన్ను అవమానించడానికి ఈ పని చేసినాడని కూడా విన్నాను.”

“శాంతం పాపమ్! మన కరణము నిషధయోగ్యుడు. అంత సత్పురుషుడు లోకంలో అరుదు ప్రభూ!”

శ్రీనాథుడు ఆశ్చర్యంతో చూస్తూ ఉండగా కార్యకర్త చెప్ప సాగినాడు.

“ఈ దేశ భాగమును ఒడ్డె దొరలు కొత్తగా జయించినందున ఇక్కడివారి నెవరినీ నమ్మడములేదు. పంటలు పొలాలనుంచి ఇండ్లకు చేరితే శిస్తులు వసూలు కావని వారి భయము. రాచగారెలు పాతవి పాడయినందున ఈ సంవత్సరము ప్రభుత్వానికి చెల్లించవలసిన నాల్గవపాలు, ధాన్యరూపంగా కాకుండా ధనరూపంగానే తీసుకోడానికి ఎక్కువచోట్ల ఏర్పాటు చేసుకొన్నారు. అధికాక ఏమూల ఎవరు తిరుగుబాటుచేసి, రెడ్డివారినో కర్ణాటకపు వారినో తెస్తారనే భయము కూడా ఉన్నట్లున్నది. మరి ఎక్కడనైనా, పెద్దపెద్ద యుద్ధాలు కూడా జరుగుతున్నవేమో, ఆ రహస్యము మనకు తెలియదు. అందువల్ల ఒడ్డె దొరలు వచ్చినంతవరకు కరములు రాబట్టుకొనుటే పనిగా పెట్టుకొన్నట్లున్నారు. అనాదిగా ఉన్న ఈ దేశాచార ప్రకారము ధనరూపంగా చెల్లించవలసినవి శివరాత్రికి ముందు చెల్లించే అలవాటులేదని కరణాలు ఎంత చెప్పినా పైవారు వినిపించు కోవడములేదు. మకర సంక్రాంతికి మక్తాలు ఇయ్యని వారిని చెరపెట్టమనీ, అట్లాచేయని వారిని శిక్షిస్తామనీ కరణాలకు తాఫీదులువచ్చినవట. అందువల్ల బొడ్డుపల్లి కరణము నన్ను చెరపట్టినట్లే నటించి, తన యింటిలో అంతర్గ్రహములో ఉంచి, నాకు సుఖవసతి కల్పించ

నినాడు. తమరు వస్తున్నారని విని వదలినట్లు పంపివేసినాడు. ఆయనకు మన పైరులు అమ్మలేదని ఏ మాత్రమూ మనఃక్లేశమున్నట్లు లేదు. దైవికముగా మనకు సంభవించిన నష్టాలకు చాలా విచారపడుతున్నాడు. అతడు మనకు ఆస్తుడు. కరణము సంగతి అది—సరే. మన పరివారానికి మన మియ్యవలసిన భృతులు ఇచ్చేటందుకు ద్రవ్యములేదు—”

ఇట్లా చెప్పి తాను వ్రాసి ఉంచిన లెక్కలు కవి సార్వభౌమునికి నివేదించిదాడు.

శ్రీనాథుడు ఆ లెక్కలు ఇటు అటు తిరుగ వేసినట్లు త్రిప్పి చూచి అడిగినాడు.

“ఇంతవరకు మన పరివారానికి ఎంత ఇయ్యవలెనో తేల్చినావా? వెంటనే ధాన్యాది కావసరాలకు ఎంత ద్రవ్యము కావలె?”

“చిత్తము. పదకొండు వందల టంకాలు పరివారానికీ, ధాన్యాదులకు మూడు వందలూ కావలె!”

“నావద్ద ప్రస్తుతము 1,500 టంకాలు ఉన్నవి. రేపు సాయం కాలము లోపుగా పరిజనానికి కాసు బాకీ లేకుండా చెల్లించి అవసరము లేని వారిని పంపించి వేయి. కావలసిన ధాన్యాదులుకూడా వెంటనే తెప్పించు. ఇవిగో 1,400 టంకాలు!”

ఇట్లా అవి 1400 టంకాలు కార్యకర్త ముందు రెండు సంవత్సరాలలో పెట్టినాడు.

కార్యకర్త: “ప్రభూ, ఒడ్డెదొరలకు గుత్తబాపతు 700 టంకాలు మనము ఇంకా చెల్లించవలసి ఉన్నది. అది వెంటనే చెల్లించకపోతే మనకు, ప్రమాదము రావచ్చు!”

శ్రీనాథుడు: “ఫరవాలేదు. మన ఒప్పందము ప్రకారము రెండు వంతులు ముందుగా చెల్లించినాము. తక్కినది మహాశివరాత్రికే చెల్లించే ఏర్పాటు స్పష్టముగా కరణము లెక్కలలో వ్రాసి ఉన్నది. ఈ మధ్య ఏ ఒడ్డె దొరలూ మనలను అడిగే హక్కులేదు. మహా శివరాత్రి నాటికి మనకు అధమ వక్షము మూడువేల టంకాలైనా వస్తవి.”

కార్యకర్త: ప్రభూ, ఈ ఒడ్డె దొరలు కక్కుర్తి మనుష్యులుగా ఉన్నారు. న్యాయాన్యాయాలు వారి తల కెక్కువు. పెద్దా చిన్నా విచక్షణలేదు. పైగా మనభాష వాళ్ళకు అర్థము కాదు. ఆ దుబాసీలు ఏమి చెప్పితే అదే వాళ్ళకు వేదవాక్యము:

“ఏర్పాటు లేనిది ఏ దొరలు మాత్రము ఎట్లా అడగ గలరు? తురక రాజ్యములో కూడా పై అధికారులకు చెప్పకోవడ మున్నదే. ఒడ్డె దొరలకు అది కూడా లేదా?”

“లేదు ప్రభూ, లేదు! ఈ ఒడ్డె దొరల పద్ధతులను గూర్చి విపరీతమైన కథలు వినవస్తున్నది. ముందు మన మా 700 టంకాలు వాళ్ళకు చెల్లించి వేయడమే డీమ మని నా ఉద్దేశము. కరణము కూడా తమ కదే విన్నవించమన్నాడు.

“అయితే పరిజనాన్ని-అవసరము లేనివారిని కూడా వెంటనే పంపివేయక మహాశివరాత్రి వరకూ ఉంచుకొని, భృతు లియ్యమంటావా?”

“కాదు ప్రభూ! అవసరములేని పరిజనాన్ని వెంటనే పని చాల్చించుకొమ్మని పంపివేసి, వాళ్ళకు ఇయ్యవలసిన భృతులు రెండు నెలల తర్వాత తీసుకొనేట్లు ఒప్పించే బాధ్యత నాది.”

“అది నాకేమాత్రము ఇష్టము లేదు. మన భృత్యులకు భృతు లియ్యక పంపివేసి, వాళ్ళను రెండు నెలలు గడువు అర్థించడము నా కెంత మాత్రము సమ్మతము కాదు నాయనా! ఒడ్డె దొరలకు వాళ్ళు అరచి గీ పెట్టిన మహాశివరాత్రి వరకూ కాసు చెల్లించేది లేదు. పెర్రి భయాలు పెట్టుకోక నేను చెప్పినట్లు చేయి! మరొక మాట వద్దు! ఆ టంకాలు లెక్కపెట్టుకొని తీసుకుపో!—నిద్రాభారంగా ఉన్నది.”

విధిలేక కార్యకర్త ఆ టంకాల సంచులు తీసుకొని నెలవు పుచ్చుకున్నాడు. మరునాడు మధ్యాహ్నము లోపలనే కార్యకర్త శ్రీనాథుని ఆజ్ఞను పాటించి పరిజనుల కందరికి జీతభత్యాలు కాసు వీసము బాకీలేకుండా చెల్లించి అక్కరలేని వారిని 'పంపివేసినాడు. నాన్యాయులు తెప్పించే ఏర్పాట్లు కూడా చేసినాడు.

పంటలన్నీ పాడైనా తమ జీతభత్యాలు లెక్కప్రకారము చెల్లించినందుకు పరిజనులు శ్రీనాథ మహాకవి వితరణను మరిమరి శామిస్తూ, కవికి కార్యకర్తకూ పునఃపునః ప్రణామాలు చేసి సెలవు తీసుకొన్నారు.

శ్రీశైలమునుండి కవిసార్వభౌముడు పెద్ద బంగారపు ముద్ద గ్రూడని బొడ్డుపల్లెలోను, ఆ చుట్టు ప్రక్కలనే అంతటా ప్రథ పాకిపోయినది.

8

ఇది జరిగి వారము రోజులు గడచినవి. అమరావతికి ఒడ్డె రాయ సాధికారి సపరివారముగా వచ్చినాడు. ఆయనకు తోడుగా అక్కడి ఉపమండలాధిపతి వినీతుడై నందారము చేస్తూ సహాయము చేస్తున్నాడు. వా రా ఉపమండలములో ప్రధానగ్రామాలకు వెళ్ళి ప్రభువులకు రావలసిన ధాన్యాలు, పన్నులు, నిర్దాక్షిణ్యముగా వసూలు చేయసాగినారు. చుట్టుప్రక్కల గ్రామాలలో గగ్గోలు పుట్టినది. రాయసాధికారి పరివారములో ఎందరో తురక లున్నారు. ఒడ్డెవారూ, తురకలూ ఆకాలములో ఒడ్డెవారి పరిపాలనములోను, తురక రాజ్యాలలోను అమలులో ఉన్న కఠిన పద్ధతులే కాక, అప్పుడప్పుడు వారికి స్ఫురిస్తున్న కొత్త రీతులు కూడా అవలంబించి క్రూరముగా శిస్తులు వసూలుచేయసాగినారు. అధికారులు వస్తున్న వార్త విన్నంతనే ప్రజలు భీతాహము చెంది దాగుకొనేవారూ, ఊళ్ళు వదలి పారిపోయేవారూ కాగా, వసూలు కష్టతరమైనది. దానితో అధికారులు రెచ్చిపోయి బాకీ ఉన్నవారిని, లేనివారిని విచక్షణ లేకుండా నానాహింసలు పెట్టసాగినారు.

రాయసాధికారి ప్రధానకేంద్రము అమరావతిగా పెట్టుకొన్నాడు. అక్కడి నుంచి అన్ని దిక్కులకు గొడవలు సాగిపోతున్నవి. ఇట్లా సాగిపోయిన తర్వాతగావి ఆ అధికారి దృష్టి అమరావతికి ఎదురుగా

కృష్ణలంకలో ఉన్న దొడ్డువల్లి వంక ప్రసరించలేదు. అది లంక కావడము ఒకటి, కృష్ణ పొంగి ఈ సంవత్సరము వంట అంతా నాశనమైనదని ఉపమండలాధిపతి సహా అంతా ఎరిగి ఉండడము ఒకటి ఇందుకు కారణాలు.

ఆ రాయసాధికారి వద్ద ప్రధానమైన దుబాసీ నాగయ్య అనే బ్రాహ్మణ బ్రువుడు. అతడు వెనుక కొండవీటి రాజ్యములో పులి పాడులో కరణముగా ఉండి తక్కిన గ్రామాధికారులతో కలిసి శ్రీ నాథుని విద్యానగరయాత్రలో అసౌకర్యాలు కలుగజేసినాడు. కవి శ్వరుడు కోపించి పులిపాటి వృత్తాంతము తన కరణముచేత వ్రాయించి పెదకోమటి వేమారెడ్డి ప్రభువుకు పంపుతూ ఈ పద్యము చేర్చినాడు.

“ఊరు వ్యాఘ్రు నగర మురగంబు కరణంబు
కాపు కపివరుండు. కనవు నేడు,
గుంపు గాగ నిచట గురజాల సీమలో
ఓగులెల్ల గూడి రొక్కచోబ!”

అది తెలిసి నాగయ్య తన కిక కొండవీటి రాజ్యములో ఉంటే బ్రదుకు మీద ఆశలేదని ఊరు వదలి శ్రీ విద్యానగరరాజ్యములో ఉన్న వినుకొండ వెళ్ళి అక్కడి దండనాథుడైన వల్లభరాయనికి శ్రీనాథుని యాత్రను గూర్చి లేనిపోనివి కల్పించి చెప్పగా, ఆ దండనాథుడు జాగరూకుడై విచారణచేసి అబద్ధమని తెలుసుకొని పరాభవించి రొమ్ముతో పాకించి శ్రీనాథ కవి పాదాలకు నమస్కారము చేయించి నాడు. ఇక నాగయ్య కొండవీటి రాజ్యములోను శ్రీ విద్యానగర రాజ్యములోను నిలవ నీడలేక తన ఉంపుడుకత్తెను తీసుకొని తురక రాజ్యాలతో సహా నానారాజ్యాల్లా తిరిగి తిరిగి భాషలు నేర్చి చివరకు ఒడ్డె రాజ్యము చేరి ఈ రాయసాధికారికి దుబాసీగా కుదురుకున్నాడు. తన స్వగ్రామమైన పులిపాడులోని ఇల్లూ వాకిలీ పొలాలూ అన్నీ విడిచి పోవడానికి ప్రధానకారకుడు శ్రీనాథుడైనందున, ఆయన మీద పగ, హితకేళ్ళు దాటినా, తగ్గక దినదిన ప్రవర్ధమానము కాసాగినది.

నాగయ్యకు ఈ మధ్యనే యాదృచ్ఛికముగా శ్రీనాథుడు బొడ్డు పల్లి గుత్తకు తీసుకొన్నాడనీ, ఇంకా ఏడు వందల టంకాలు బాకీ ఉన్నాడనీ తెలియ వచ్చింది. వెంటనే కడుపులో కూడి ఉన్న విష మంతా పొంగి దేహమంతా వ్యాపించినది. ఆయన వద్ద పైక మేమీ లేదనీ, పంటలు నాశనమైనవనీ, ఐనా శివరాత్రి దాకా వ్యవధాన మున్నదని ధీమాతో ఉన్నాడనీ కూడా తెలిసినది. తన కసి తీర్చుకో డానికి ఇదే అదను అని నిశ్చయించి ఉపాయము ఆలోచింప సాగినాడు.

ముందు ఒకనా డతడు రాయసమును కృష్ణానదిమీద నౌకా విహారానికి ప్రోత్సహించినాడు. ఆ విహారయాత్రలో చుట్టుప్రక్కల గ్రామాలు, దేవాలయాలు, లంకలు రాయసము పరివారముతో కలిసి నాగయ్యకూడా చూచినాడు. అమరేశ్వరాలయ మున్న గుట్ట, వైకుంఠ పురము కొండమీద ఉన్న దేవాలయము కృష్ణమీదినుండి చూడగా ఎక్కువగా వారిని ఆకర్షించినవి. తిరుగుప్రయాణములో వజ్రాల తిన్నెను వారు చుట్టివచ్చిరి. అప్పుడు దుబాసీ నాగయ్య రాయసము దృష్టిని బొడ్డుపల్లి వంకకు మళ్లించి ‘ఆ లంక పేరేమి?’ అని ఉప మండలాధిపతిని అడిగినాడు. రాయసము అప్పుడు బొడ్డుపల్లి వివరాలు అడుగగా, ఉపమండలాధిపతి ఈ సంవత్సరము ముమ్మారు కృష్ణ వరద వచ్చి ఆ గ్రామములోని పంట పూర్తిగా నాశనమయినదని వివేదించినాడు.

నాగయ్య ఎరుగనట్లే, “అది పాపము. ఈ సంవత్సరము గుత్త కిచ్చినారా, రైతులే చేస్తున్నారా?” అని ప్రశ్నించినాడు.

ఉపమండలాధిపతి గొప్పగా అది ఈ సంవత్సరము శ్రీనాథ కవి సార్వభౌముడు గుత్తకు తీసుకొన్నాడని చెప్పినాడు. కవిసార్వ భౌమ బిరుదము వినగానే రాయసము ఉత్సుకత కలిగి ఆయనను గూర్చిన వివరాలు అడిగినాడు. ఉపమండలాధిపతి తాను నిన్ను వరకు ఆయన వైదుష్య విశేషాలూ, కవితాప్రతిభా వర్ణించి శ్రీ విద్యా నగరములో డిండిమట్టూరకులను జయించి కంచు డక్క పగుల

గొట్టించి కవిసార్వభౌమ బిరుదము పొంది కనకాభిషేకము దేవ
రాయల సభలో చేయించుకొన్నాడని గౌరవముతో పర్ణించినాడు.

మిఠాసీ నాగయ్య తానుకూడా వారి అతిథియము కొంత ఎరిగి
ఉన్నానని సూచిస్తున్నట్లు అందుకొని వర్ణిస్తూ నెమ్మదిగా ఆ సందర్భా
ను ఆయన రాజకీయ సామర్థ్య చాతుర్యముల వంకికు మళ్ళంప
సాగినాడు.

ఆ సందర్భావస్థల్లో శ్రీనాథుడు మొదట కొండవీటి ప్రభువు
లైన పెదకోమటి వేమారెడ్డివద్ద విద్యాధికారిగా ఉన్నాడనీ, అప్పుడు
విద్యాధికారిగా విద్యా విజయయాత్ర పేరుతో వెళ్ళి కొండవీటివారికి,
కర్ణాటక ప్రభువులకూ రాయబారాలు జరిపినాడనీ, తర్వాత రాచకొండ
వారికి, కొండవీటివారికి రాయబారము జరిపి రెడ్లవారి నంది కంఠ
కటారి తెచ్చి యిచ్చినాడనీ, కొండవీటి రాజ్యము చిదికిపోయిన
తర్వాత తనకు బాల్యమిత్రులైన అవనిదేవయ త్రిపురారిశ్రేష్టి ప్రభు
వుల సహాయముతో రాజమహేంద్రవరపు రెడ్డి రాజ్యములో చేరినా
డనీ, వారి ప్రధానమంత్రివైన బెండపూడి అన్నమాత్యుడు ఈయనకు
సమీపబంధు వనీ, ఒడ్డెరాజుల సేనలను ఎదిరించడములో రాజ
మంద్రవరపు రెడ్డిరాజులకు కర్ణాటక రాజ్యసేనల సహాయము సచ్చేట్లు
చేసినాడనీ, కర్ణాట దండనాథులలో వినుకొండ వల్లభరాయడు, తెలుగు
రాయడు, సంఘమైలారురెడ్డి మొదలైనవా రెందరో ఆయననుంచి
భిక్షప్రసత్తులు కలిగినవా రనీ వివరిస్తూ కర్ణాట ప్రభువుల
వద్దను, రెడ్డిప్రభువుల వద్దను, రాజకొండప్రభువుల వద్దను ఎంతో
సంబంధితకల వ్యక్తి శ్రీనాథుడని నుతించినాడు నాగయ్య. రాయన
ప్రభువుకు శ్రీనాథుడు రాజకీయముగా ప్రమాదము తీసుకొని రాగల
సమర్థత కలవా డని సందేహ మంకురించినది. అది కనిపెట్టి నాగయ్య
ఉపమండలాధిపతిని “శ్రీనాథకవి సార్వభౌముడు ఇక్కడే కాపుర
ముంటున్నాడా?” అని ప్రశ్నించినాడు.

“ఇక్కడనే కాపురము. ఈమధ్య శ్రీతైలయాత్రచేసి అక్కడ
రెండు మూడు నెలలుండి ఒకటి రెండువారాల క్రిందటనే ఇక్కడికి
వచ్చినాడు.”

నాగయ్య ఆశ్చర్యముతో “శ్రీశైలయాత్రే! అక్కడ అంత
 ౯లము ఎందుకున్నా డబ్బా, ఇంత పొలము వ్యవసాయము వదలి”
 అన్నాడు. ఈ వ్యవసాయము ఒడ్డెప్రభువుల కన్ను మూయడానికి
 వేసిన ఎత్తుగడగాని ప్రధానము కాదనీ, శ్రీశైలములోని కర్ణాట దండ
 నాథులతో మంతనానికే అక్కడికి పోయి ఉంటాడనీ, రాయన్న
 ప్రభువుకు బాగా సందేహము గట్టివడినది.

రాయనము శ్రీనాథుని గూర్చి ఎన్నెన్నో ప్రశ్నలు ఉపమండ
 లాధిపతి నడిగినాడు. ఆయన ఇస్తున్న జవాబులకు మధ్య నాగయ్య
 కల్పించుకుంటూ, వాటికి మలుపులు ఇచ్చి అపార్థాలు చేసి, శ్రీనాథుని
 చర్య లన్నీ జాగ్రత్తగా కనిపెట్టుతూ సమయము చిక్కినప్పుడు తల
 ఎత్తకుండా చితుకకొట్టవలసినవాడనే అభిప్రాయము దృఢముగా
 కలిగించినాడు. రాయనము శ్రీనాథుని విషయములో తన ఉపమండ
 లాధిపతిని కూడా విశ్వసించదలచలేదు.

ఆరాత్రి ఇంటికి చేరినంతనే రాయనప్రభువు ఏకాంతముగా
 దుబాసీ నాగయ్యను పిలిపించి, శ్రీనాథునిగూర్చి వివరాలు ఎన్నో
 అడుగగా, ఉన్నవి లేనివి ఎన్నో చెప్పెను. దానితో త్వరలో తమ
 రాజ్యభాగముమీదికి శ్రీశైలరాజ్యముమీదుగా ఏదో పెద్ద దండయాత్ర
 రాబోతున్నదనే భయము రాయనమును ఆవేశించినది. ఇక ఊణము
 ఆలసింపరాదు. ఆ తెల్లవారుజామునే బొడ్డువల్లి కరణమును ఉన్న
 వానిని ఉన్నట్లు రమ్మని రాయనము శ్రీనాథుని గూర్చి, ఆయన
 శ్రీశైల యాత్రనుగూర్చి, స్థితిగతులను గూర్చి గుచ్చి గుచ్చి ప్రశ్నలు
 వేసినాడు. కరణము ఉన్నదున్నట్లు చెప్పినాడు. “శ్రీనాథుడు సాటిలేని
 విద్వాంసుడు. మహాకవి. బ్రహ్మణ్యుడు. తపస్వి. గొప్పదళ అనుభ
 వించి చివరిరోజులు వెనుకటి మర్యాదలతో జీవయాత్ర నెట్టడానికి
 బింకముతో ప్రయత్నిస్తున్నాడు. ఈ సంవత్సరము కృషిలో,
 పావము, దైవ మనుకూలించలేదు. ఈ పంటతో జన్మకు ధనావధ
 రము తీరిపోతుందనే ఆశతో ఉండగా, కృష్ణవేణమ్మ దన్యులు పిట్టలు
 వరుసగా సర్వనాశనము చేసినవి. దెబ్బమీద దెబ్బ ఇట్లా తగిలితే

ఇంకొకరయితే అక్కడి కక్కడనే దిగులుతో ప్రాణాలు వదిలి ఉండే వారు. ఆయన నిబ్బరముతో మన ప్రభుత్వానికి ఇయ్యవలసిన దిగు బాటు బాకీ శివరాత్రినాటికి కట్టివేయడానికి, ఈ వార్షికములోకూడా తన గ్రంథరచనమీదనే ఆధారపడి ఉన్నారు. ఆయనకు, పూర్వ మేమోకాని, ప్రస్తుతము రాజకీయాలతో ప్రమేయము లేదు. శ్రీశైల యాత్ర చేసినది పుత్ర వంశంతో. అందులోమాత్రము స్వామి అను కూలించినట్లు వినవస్తున్నది——”

ఇది కరణము చెప్పిన మాటల సారాంశము. రాయసమునకు నిమ్మకము కలుగకపోగా కరణముకూడా శ్రీనాథుని కుట్రలో ఉన్నాడని గట్టి సందేహము కలిగినది. అప్పుడు దువాసీ నాగయ్య అందుకొని ఈ ప్రశ్న వేసెను:

“మరి ఇంత పరివారానికి తా నియ్యవలసిన జీత ధర్మాలు ఇచ్చివేసినాడా, బాకీపడి ఉన్నాడా?”

వెంటనే కరణము జవాబిచ్చినాడు. “ప్రభూ! శ్రీనాథభట్లారకులు లోకులకు, అందులో పరివార జనానికి, ఋణపడి వాళ్ళను ఇబ్బందిపెట్టే బాపతు మనుష్యుడు కాదు. తానే ఎట్టి ఇబ్బందయినా పడి మాట నిలుపుకొంటాడు. శ్రీశైలంలో తన శివరాత్రి మాహాత్మ్య మనే కావ్యాన్ని శాంతయ్య దండనాథునికి కృతి ఇచ్చి ఆయన చేసిన సమ్మాన ద్రవ్యముతో, రాగానే పరివారజనుల జీతభత్యా లన్నీ ఇప్పించినాడు!”

శాంతయ్య దండనాథుడూ ద్రవ్య మియ్యడమూ అనగానే రాయసానికి శ్రీశైలమునుంచి ఏదో దండయాత్ర వస్తున్నదనీ, అక్కడి తిరుగుబాటుదార్లకు ఇయ్యడానికి శ్రీనాథుడు ద్రవ్యముతెచ్చినాడనే భావము మరింత దృఢపడ్డది. ఇంకొక ఆలోచన ఆయన బుద్ధి కెక్కిలేదు.

“మనకు ఆయన గుత్తబాపతు ఎంత బాకీ?”

“గుత్త తీసుకొన్నది రెండువేలనూరు టంకాలకు. అందులో ఒకవేయినాలుగువందలు ముందే చెల్లించి భూములు స్వాధీనపరుచుకొన్నాడు. తక్కిన ఏడువందలు మహాశివరాత్రికి చెల్లించవలె.”

“శివరాత్రికా? అందాకా ఆగే వీలులేదు! ఒడ్డె రాజుల ప్రభుత్వ మని తెలుసునా?”

“ప్రభూ, ఒడ్డె ప్రభువుల వద్దనే ఆయన గుత్తకు పుచ్చు కున్నది. ఈ ఏర్పాట్లు అప్పుడే మా గ్రామ లెక్కలలో వ్రాయించి, గుత్తకిచ్చిన రాయసము దాని మీద సంతకము కూడా చేసినాడు. కంటే చేసుమేసినట్లు వుతుంది, మన ప్రభుత్వం చేసుకొన్న ఒప్పందాన్ని మన ప్రభుత్వమే ఉల్లంఘిస్తే!”

రాయసము: “అధిక ప్రసంగము చేయకు! నీకు బుద్ధి లేనట్లున్నదే?”

కరణము పై అధికారులవల్ల మందలింపులు పడ్డవాడు కాడు. వెనకటి ప్రభుత్వాలలో అధికారులు కరణాలను మందలించ వలసి వచ్చి మందలించినా, మెత్తని మాటలు మాట్లాడేవారు. అధికారి ప్రయోగించిన అమర్కాద మాటలు వినగానే, కరణము ముఖము రోషముతో జేవురించి కందగడ్డవలె బనది. వెంటనే నిర్భయముగా, మాట తడవుకోకుండా కరణము ఇట్లా అన్నాడు:

“ప్రభూ, మాటకు కట్టుదడని ప్రభుత్వానికి సేవచేయడము మా బోంట్లకు సాధ్యముకాదు. నా కీ కరణకము వద్దు. ఇప్పుడే వడలు కొంటున్నాను. ప్రభుత్వము దస్తు అంతా గ్రామ కాపువద్దనే ఉన్నది. నావద్ద ఉన్న కవిలె ఒట్టలన్నీ ఇప్పుడే కాపుకు పంపిస్తాను. నెలవా?”

ఇట్లా అంటూ కరణము బయలుదేరబోతూ ఉన్నాడు. ఈ సంభాషణమంతా దుబాసీ నాగయ్య ద్వారానే జరిగినది. కరణము శ్రీనాథభక్తుడని తెలిసికొన్న నాగయ్య, పై సంభాషణ భాషాంతరీ కరణము చేయడములో కేవలము లేనిది కల్పింపకపోయినా, రాయ సము మాటలు మరింత అసమానకరమైన తిట్లుగా కరణానికి, కరణము వాక్యాలు మరింత ధిక్కార వచనాలుగా రాయస ప్రభువుకూ తోచేట్లుగా, కాకుపులో చిన్నమార్పులు చేసి తగాదా పెంచి సాడు. శాంతయ్య దండనాథునితో కలిసి శ్రీనాథుడు సాగిస్తున్న కుట్రలో ఈ కరణము కూడా కలిసినవాడే అని రాయసము నిశ్చ

యానికి వచ్చినాడు. కాని ఏమి చేయవలెనో తోచక రాయనము తట పటాయిస్తూ ఉన్నాడు. అది కనిపెట్టి నాగయ్య వెళ్ళబోతున్న కరణ మును అపి ఇట్లా సంభాషణ సాగించినాడు:

“శ్రీనాథుడు శ్రీరైలమునుంచి వచ్చిన తర్వాత పరివారము జితాలకు గాని, తక్కిన ఖర్బులకు గాని ఎంత చెల్లించినాడో తెలిసినదా?”

“1400 టంకాలు ఖర్చుచేసినాడని విన్నాను.”

“కరణముగారూ, ఇప్పుడు వారి వద్ద ఎంత పైకము మిగిలి ఉన్నదో ఎరుగుదురా?”

“ఆప్పటిలో వంద టంకాలు మాత్రము మిగిలి ఉన్నవని విన్నాను. ఈ మధ్య మరికొంత సెలవు ఐ ఉండవచ్చె.”

దుబాసి నాగయ్య: “కరణంగాటూ, మీరు చెప్పేది నిజమే అని నమ్ముమంటారా? దొరతనమువారికి 700 టంకాలు ఋణపడి ఉండి, అది చెల్లించక ఎవరైనా చేతిలో ఉన్న ధనమంతా పసివార జవానికి చెల్లిస్తారా? పోనీ, మహాశివరాత్రికి మాత్రము ఎట్లా చెల్లించవలదు కొన్నాడు, చెప్పండి కరణంగారూ? తమరు మాట తప్పని సత్య సంధులు కదా?”

కరణము కోపముతో జవాబు చెప్పబోతూ ఉండగానే, రాయ నము కల్పించుకొని వాళ్ళ సంభాషణము ఆంధ్రభాషలో జరిగినందున, దాని సారాంశమేమని ప్రశ్నించినాడు. దుబాసి వినయ విసీతుడై రాయన ప్రభువుకు నమస్కరిస్తూ ఇట్లా చెప్పినాడు:

“ప్రభూ, మన కరణంగారు శ్రీనాథ భట్టారకుల వద్ద ప్రస్తు తము ధనమేమీ లేదంటున్నారు. ఆయన కొండపీటిలో విద్యాధికారిగా ఉండి పెదకోమటి వేమారెడ్డిగారివల్ల పొందిన ధనము ఇంతంతకాదు. పండితులకు ఎన్నెన్ని అగ్రహారాలు ఇప్పించినాడు! ఆ పండితులంతా విద్యాధికారికి రహస్యంగా వేరే కట్నాలు సమర్పించుకొనేవారు. విద్యా నగరంలో కనకాభిషేక గౌరవము పొందినారు. అప్పుడు దేవరాయల వారూ, వారి సామంతులూ, మంత్రులూ, దండనాథులూ, వెర్రి

వ్యామోహముతో కనకవర్ణము కురిపించి కవిని పూజించారు. అవచి తిప్పయ్యశ్రేష్ఠి. కిరీటరాజు-రాజాధిరాజులకే అప్పులుపెట్టే కుబేర సమానుడుగా, శ్రీనాథునివల్ల గ్రంథ మంకితము చేయించుకొని ఎంత కనకము బహూకరించాడో చెప్పలేము. రాజమహేంద్రవరములో మంత్రులూ ప్రభువులూ గ్రంథాలు అంకితాలు చేయించుకొన్నప్పుడు, ఎంతెంత బహూకరించారో మరి!—మన ఒడ్డె సేనలు రాజమహేంద్ర వరము పట్టుకొన్నప్పుడు రాజకోశములో ధనమేమీ లేదని విన్నారో లేదో మీరు? అదంతా ప్రభువులు స్వయంగా కొంతా, బెండపూడి అన్నామాత్యులు కొంతా. ఆయన బంధువైన శ్రీనాథభట్టు కొంతా తీసుకుపోయి కోనసీమలో మారుమూల గ్రామాలలో దాచారు. ఇప్పుడు శ్రీశైల సీమనుంచి శ్రీనాథభట్టు శాంతయ్య దండనాథునివల్ల బంగారపు ముద్దలే బళ్ళలో తెచ్చినాడని ప్రతీతి. ఈ విధంగా కవి సంపాదించిన ధనమంతా నేలమాళిగలలో ఎక్కడో దాచి ఉంటాడు. అవసరమైతే డబ్బు వెదజల్లగలడు. పాప మీ కరణముగారికి ఆయన కొత్త-ఏమీ తెలియదు. శ్రీనాథుడంటే పండితులూ ప్రభువులూ పడి చచ్చిపోతూ ఉంటారు. వెనకా ముందూ చూడక ధనము కొల్లయిస్తారు. ఆయన ఆకర్షణ మటువంటిది—ఈ మధ్య పైర్లన్నీ నాశనమైపోయినా ఒక్క రోజులో 1400 టంకాలు పరిచారకులకు పంచిపెట్టినాడు గదా! చిన్న రాజ్యాలే కొనివేయగల మహాసంపన్ను డీ కవి!—ఈ పెరిబాగుల కరణముగారు ఆయన ప్రభావము ఏమీ ఎరగడు. అదే ఆయనకు చెబుతున్నాను, ప్రభూ!”

ఈ మాటలు వినగా ఒడ్డె రాయసముకు మతిపోయినది. శ్రీనాథు డంటే భయ మావేశించినది. అతడు ప్రభుత్వానికి ఇవ్వవలసిన బాకీ ఉండగా, అది వసూలు చేయక, పైగా అతడు శత్రువులతో నిర్భయంగా, బహిరంగముగా చేతులు కలిపి కుట్రచేసి తిరుగుబాటు లేవదీయబోతూ ఉంటే, ప్రభుత్వానికి ఎంత ప్రమాదకరము! తనకు పై అధికారుల వల్ల ఎంత మాట వస్తుంది! తాను చేసిన తెలివి తక్కువ తెలిసి పాత్రసామంత ప్రభువు అసమర్థతగానే కాదు, ద్రోహముగానే భావించి,

తనకేమి శిక్ష బనా విధింపవచ్చు. కాబట్టి వెంటనే శ్రీనాథునితో కలిసే
ముగా వ్యవహరించవలెనని నిశ్చయించినాడు.

దానికి ముందు ఈ కరణమును శిక్షింపవలెనని అతని పోసీ
యక భటులను పిలిచి బంధింపమని ఆజ్ఞాపించినాడు. అది విని కర
ణము క్రోధోగ్రుడై మోసము వహించినాడేకాని తనకు విసీతుడై
బ్రతిమాలుకొనలేదు. దానితో రాయసమునకు అతడు తప్పక తిరుగు
బాటుదారుడని మరింత దృఢభావము కలిగినది. కరణమును చెరసా
లకు పంపించి శ్రీనాథుని వెంటనే పిలుచుకొని రమ్మని భటునితో
చెప్పినాడు.

అది విని నాగయ్య రాయస ప్రభువుకు ఇట్లా విన్నవించినాడు.
“ప్రభూ, అట్లాకాదు. భటుడు వచ్చినాడని వినగానే వెంటనే కవి
పైకము చెల్లించి తప్పకొంటాడు. ఆయనను నెమ్మదిగా మర్యాదగా
రప్పించి శిక్షించవలె. తొందరపడవద్దు. ప్రభూ!”

“అయితే నీ నలహా ఏమిటి?”

“ఇక్కడ కవిపండిత గోష్ఠికి పిలిపించినట్లు పిలిపించండి.
ఆ విధంగా రప్పించి బిగించి వేయవచ్చు!”

“పండిత గోష్ఠుల వ్యవహారము మాకు తెలిసినది కాదే;
రాయసములో తప్ప మన కెందులోనూ పాండిత్యము లేదే!”

“అదేమి ప్రభూ, తమరు వినయమువల్ల అట్లా అంటున్నారు
గాని తమకు ఎందులో పాండిత్యములేదు; ఓద్రభాషలో మీరు చెప్పిన
గీతాలు తగ్గుగాంతులో మీలో మీరు పాడుకొంటూ ఉంటే నేను
వినలే దనుకున్నారా? ఎంత మధురమైన గీతాలు మీరు వ్రాసినవి! సరే
మీ సంగీత శాస్త్ర పాండిత్యము జగత్ప్రసిద్ధమైనది కదా! మీ రట్లా
పాడుకుంటూ ఉంటే ఎంతో ముచ్చటగా ఉండి రహస్యంగా చాటున
ఉండి ఎన్నిసారులు విన్నానో మీకేమి తెలుసు?—తమకు సంస్కృత
భాష మాత్రము రాదంటారా?”

తన కవిత్వాన్ని పొగడినప్పుడు ఏ కవి ఉబ్బిపోడు! ఇక
గీతాలు అల్లడమే అభ్యాసము చేస్తున్న రోజులలో పొగడినప్పుడు

అనందము వర్ణించ సాధ్యమా? రాయసము నాగయ్య మాటలకు పొంగిపోయినాడు. తాను ఎన్నాళ్ళనాడో కొంచెము నేర్చి మరచి పోయిన సంస్కృత భాషలో తనకు పాండిత్యమున్న దనికూడా భావించినాడు. ఈ చిక్కు వ్యవహారభారము సమస్తము దుబాసీ నాగయ్యకే రాయసము వదిలివేసినాడు.

‘ఉరగంబు కరణంబు’ అని పూర్వము శ్రీనాథభట్టు చెప్పిన పద్యము సార్థకము చేస్తూ, దుబాసీ నాగయ్య కార్యక్రమానికి ఉపక్రమించాడు.

9

తెల్లవారుజామున పీడకల వచ్చినదని భూదేవి గొడవ చేసి నది. శ్రీనాథుని పరిజనులను, చుట్టప్రక్కల గ్రామీణులను కేకలు వేసి గగ్గోలు పుట్టించినది.

శ్రీనాథుని కేమి చేయను తోచలేదు. తనకూ ఆ తెల్లవారు జాముననే దుఃస్వప్నము వచ్చినది. కొమ్ములొడ్డి చున్నపోతుల మంద తన్ను వెంటాడుతున్నది. తాను శిరస్సున ఎర్రని పూలచండలు ధరించి దిగంబరుడై పరుగులు పెట్టుతున్నాడు. దుఃస్వప్న పరి హారార్థమై మహేశ్వరచ్యానము చేసి శివోహం, శివోహం, శివోహమ్ అని అనుకొంటూ ఉండగానే అవతల భూదేవి గోల ప్రారంభ మయినది.

“నన్ను, చెరువులో ఉండగా, పాము కరిచింది. అయ్యో!— నేనింకా బ్రతికే ఉన్నానా?—నా సంగతి పట్టించుకునేవాళ్ళే లేరు. ఒళ్ళంతా మొద్దుబారుతున్నది! — అయ్యో, నే నే లోకంలో ఉన్నాను....?—”

శ్రీనాథుడు తన దుఃస్వప్నభావనలో నుంచి మనస్సు మరల్చు కొని అమెవద్దకు వెళ్ళి ఆమె దేహము మృదువుగా ముఖమునుంచి

రొమ్మువరకు. శిరస్సునుంచి వెన్నుపొడువునా తన కరవద్యాలతో విపురుతూ, నీవు కన్నది సువ్వవ్వము. నీకు కుమారుడు పుట్టగలడు! —నాకు మాత్ర మీ నాడు దుఃస్వప్నమే వచ్చినది.” అని ఓదార్చ బోయినాడు.

అపైన భూదేవి ఇంకోవిధముగా గందరగోళము సాగించినది. “అయ్యో! మీకే దుఃస్వప్నము వస్తే, ఈ స్థితిలో ఉన్న నా కిక విక్కెవరు?—పైగా ఇంట్లో ద్రవ్యమంతా ఖర్చుచేసి, అననరాలకు కూడా మిగల్చుకుండా చేశారే!—నా గతి యేమి కావలె? రొమ్మును విడువవలె?”

ఆ మాటలు శ్రీనాథుని హృదయములో చూలాలవలె గ్రుమ్మ కొన్నవి. అందులో తనకు వచ్చిన దుస్వప్నమువల్ల కలిగిన హృదయభారముతో ఉన్నందున, ఆ మాటలు మరింత బాధ కలిగించినవి. “ఇది ఇంత స్వాస్థ్యపరురాలేను!—నే నెంత బాధపడుతున్నా, పైకి కనబరచకుండా, నిర్వవిధాలా దీన్ని సుఖపెట్టడానికి పాటుపడు తున్నానే! ఇటువంటి భార్యలు సంసారులకు విరక్తి కలిగించరా?”

అంతలో జనము కూడి భూదేవిని ఒడుగుతూ ఉంచే తన కల వారికి వివరిస్తున్నది. ఆ గొడవ వింటూ ఉండగా శ్రీనాథు మనస్సులో విచిత్రమైన భావపరంపర ఉత్పన్నమైనది.

“శ్రీదేవి నాకు ఈ సంసారమందు రక్తి పెంచినది. ఈ భూదేవి నన్ను విరక్తుణ్ణి చేయడానికి పూనుకున్నట్లున్నది. మనలను మాయలో ముంచేవాళ్ళు అప్పులా? మాయనుండి తప్పించుకోమని ఏదో ఒకరూపంగా ఉపదేశించేవాళ్ళు ఎక్కువ అప్పులా?”—మహా దేవా, నీ లీలలు ఎంత చిత్రము లయా!—మహాదేవా, కాలకంధరా, శివా, శంకరా!—” శ్రీనాథుని భావనలు ఈ లోకమును దాటి పోతున్నవి.

భూదేవిని కొంచెము తాను ఓదార్చి తక్కినది చేరిన జనానికి వదలిపెట్టి శ్రీనాథుడు శీఘ్రగతిలో స్నానసంధ్యాగ్నిహోత్రాలు తీర్చు కొని దుస్వప్న దోషాపహముగా ఆయుతసంఖ్యాకమైన ప్రాసాద పంచాక్షరీ జపము నిష్ఠగా చేసినాడు.

అది పూర్తి చేసుకుని తన దివాణపు మంటపములోకి వచ్చి కూర్చోనీ, అమరావతిలో విడిసిఉన్న రాయసప్రభువు వద్దనుంచి విద్యాగోష్ఠికి రమ్మని ఆహ్వానము వచ్చినది. అది పైకి రూపములో ఆహ్వానమే కాని, విద్యాగోష్ఠి మర్యాదలూ తన విద్యావైభవమూ ఎరిగినవాళ్లు పంపిన ఆహ్వానముగా లేదు. అది సామాన్యపు పిలుపు. ఆహ్వానపు ఆకారములో ఉన్న ఆజ్ఞ.

శ్రీనాథునికి చిరాకు పుట్టినది. తనకు వచ్చే తీరుబడి లేదని వార్త పంపవలెనని మొదట అనిపించినది. కాని రాయసము క్రూరుడని విన్నందున ఎందుకైనా మంచిదని వెళ్ళడానికి నిశ్చయించాడు. గోష్ఠికి తాను వెళ్ళడానికి కృష్ణ దాటడానికి నావకూడా పంపలేదు.

ఆ వచ్చిన భటుడు తొందర చేస్తున్నందున శ్రీనాథభట్టుకు చిరాకుగా ఉన్నది. ఆయన నెమ్మదిగా భోజనాదికము చేసి విశ్రమించి, ఆ భటునికి షడ్రసోపేతముగా భోజనము పెట్టించి కృష్ణపాయ దాటడానికి తన హాసముఖ నౌక సిద్ధము చేయించి, అందలము అవతలి ఒడ్డుకు పంపించి, ఆ నౌకలో కృష్ణపాయ దాటి, ఒడ్డున సిద్ధముగా ఉన్న నెమలి ముఖపు అందలమెక్కి రాయసము విడిదికి దారి చూపగా వెళ్ళినాడు.

అక్కడ చూడగా గోష్ఠికి ప్రయత్నాలే కనపడలేదు. దివాణపు చావడిలో చావలై నా పరచిలేవు. పండితులెవరూ వచ్చిన జాడ లేదు. తన్ను ఎదుర్కొని లోపలికి తోడ్కొని పోయేవారెవరూ కనిపించలేదు. తనవెంట వచ్చిన భటుడు అదృశ్యమైనాడు.

నడివీధిలో దింపియున్న తన పల్లకిలోనే శ్రీనాథుడు గడియ పేస్తున్నాడు. అప్పుడు దివాణములోనుంచి చిరునవ్వులు ఒలుకుతున్న ముఖముతో దుబాసివచ్చి “ఓహో, శ్రీనాథ కవి సార్వభౌములా. ఏదో పనిమీద ఇటు దయచేసినట్లున్నారు!” అని పలకరించినాడు.

దుబాసిని, మారిన ఇప్పటి ఒడ్డె వేషములో కూడా, శ్రీనాథుడు వెంటనే గుర్తించినాడు. ఇతడు నిశ్చయముగా తాను పూర్వము

పరాభవించిన పులిపాటి కరణమే: “ఊరు వ్యాఘ్రు నగర ముర గంబు కరణంబు” వల్లభరాయలు ‘ఉరగమే’ అంటూ రొమ్ము మీద ప్రాకించి తన పాదాలు పట్టించిన నాగయ్యయే! ఉద్యోగము పోగొట్టుకొని ఇతడిప్పుడు ఒడ్డె దొరల కొలువులో చేరి ఏదో వదలి సంపాదించినా ఉన్నమాట! అతని మాటలలో గర్భితంగా ఉన్న వ్యధికరణము శ్రీనాథుడు గమనించకపోలేదు. ఈ ఉరగము కోరలు పీకించి విష మంతా వెళ్ళగక్కించవలె! కాబట్టి నిబ్బర ముగా మాట్లాడ దలచినాడు.

“పని ఏమీలేదు. ఇక్కడ రాయస ప్రభువు కవితా గోష్ఠికి ఆహ్వానింపగా వచ్చినాము.”

“కవితా గోష్ఠికా:—దుబాసీనైన నాకు తెలియకుండా పిలి పించారా? మీ రేదో పొరపాటు పడి ఉంటారు. మీ కవిత్వపు ఉజలాటములో.”

“ఇప్పు డిత డిక్కడ దుబాసీ అన్నమాట. ఆ రెండు నాలు కల వానికి తగిన ఉద్యోగమే” అనుకొని చిరునవ్వుతో ఇట్లా అన్నాడు: “మా కిప్పుడు కవితా వ్యవసాయములేదు. అది వదలి హాళికులమై భూమి వ్యవసాయమే చేస్తున్నాము. అది ప్రభువు వారికి చెప్పుకొనే నిమిత్తమే వచ్చాము!

“ఓహో, మంచిది. రాయస ప్రభువు వారికి ఆంధ్రభాష రాదు. రాచ పొలాలలో శిస్తులు, తక్కిన భూములలో రాచభాగాలూ వసూలు పరుస్తూ రాత్రిం బవళ్లు పనుల తొందరలో తీరిక లేకుండా మండల పర్యటనలు సాగిస్తున్నారు. రాత్రి చాలా పొద్దుపోయిగాని తిరిగి రారనుకొంటాను.”

నాగయ్య మాటలు శ్రీనాథుడు నమ్మలేదు. దుబాసీ వెంట లేకుండా రాయసము శిస్తు వసూళ్ళకు వెళ్ళడము అసంగతము. వీరిద్దరి ఊహలు ఏమై ఉంటవా అని ఆలోచిస్తూ ఉండగా, ఒక శ్లోకము స్ఫురించి పత్రముమీద దేవనాగరలిపిలో ఆయన వ్రాసినాడు.

1 “అమరావ తీయం నతు వ్యాఘ్రు పల్లికా
ఇహ రా డుమేశః నతు వానరేశ్వరః
ఫణి భూషణాగ్రే కథ మద్య దృశ్యతే
మల నిష్ఠకితో ఫణినామ మాత్రకః”

ఈ ధ్వజ మున్న వ్రతము ఎవరి చేతి కిచ్చి వెళ్ళుటా అని శ్రీనాథుడు అలోచిస్తూ ఉండగానే అక్కడికి రాయన ప్రభుదర్శనార్థము ఉపమండలాధిపతి వచ్చినాడు ఆయన శ్రీనాథుణ్ణి చూచి నమస్కరించి దివాణములోనికి కొంపొయినాడు. ఆయన విచారించగా నిజముగానే రాయన ప్రభువు ఇంటివద్ద లేడని తెలిసినది. అది దుబాసి జరిపిన తంతు అనిగాని, నాగయ్యకు శ్రీనాథునిమీద ప్రాత విరోధ మున్నదని గాని ఆయనకు తెలియదు.

రాయన ప్రభువులు ఏదో తొందరపని పడి వెళ్ళి ఉంటారనీ, తాను తెలుసుకొని తన భటుని ద్వారా కబురంపుతాననీ, బహుశః అవ్యవహానముగా వెళ్ళవలసి వచ్చుటచేత ఇట్లా జరిగి ఉంటుందనీ, రాయన ప్రభువులు కవితా గోష్ఠి వాంఛించి చుట్టి అహ్వనిస్తే తప్పక రావలసినదనీ ఆయన శ్రీనాథునికి సద్ది చెప్పినాడు.

అప్పటికే ఇది ద్విబాషి నాగయ్య జరిపిన తతంగమని స్ఫురించి ఉన్నందున, శ్రీనాథుడు తా నప్పడే చెప్పిన సంస్కృత చాటువు రాయన ప్రభువులకు చేర్చమని ఉపమండలాధిపతి కందించి పల్లకిలో ఎక్కి బయలుదేరి కృష్ణపాయ నావలో దాటి బొడ్డుపల్లి చేరు కొన్నాడు.

2 ఇది అమరావతి కాని వ్యాఘ్రుపల్లి కాదే! ఇక్కడ రాజు ఉమేశ్వరుడు కాని వానరేశ్వరుడు కాదే! ఫణిభూషణుని సన్నిధిలో మరి ఇప్పుడు ఫణినాథుఁడు ధరించిన-మలములో ఉండే పురుగు ఎట్లా కౌనవస్తున్నాడబ్బా!

ఆ మరునాటి ప్రొద్దుటి పూట ఉపమండలాధిపతి భటుడువచ్చి శ్రీనాథ కవికి రాయన ప్రభువుల ఉత్తర మందజేసినాడు. అందులో రాయనము తాను ఆ క్రిందటి రోజున తొందర వనిమీద వెళ్ళవలసి వచ్చి శ్రీనాథులకు పంపిన ఆహ్వానము మరచి పోవుటచేత పొరపాటు జరిగినదనీ, ఈనాడు మూడు జాములవేళ జరిగే గోష్ఠికి తప్పక రావలసినదనీ ఆహ్వాన మున్నది.

అది చూచుకొని వెళ్ళుటా, వెళ్ళకుండుటా అని శ్రీనాథుడు కొంత తడవు తటపటాయించినాడు. క్రిందటి రోజున ఉపమండలాధిపతి స్వయముగా చెప్పి ఉన్నాడు గదా, ఆయనకు తనయందు గౌరవాధిమానాలు ఉన్నవి, ఎంత పై యధికారి ఐనా ఉపమండలాధిపతి మాటలు గౌరవింపక తప్పదు గదా, ఇక దుబాసి ఎంత:— ఈ విధంగా ఆలోచించి శ్రీనాథుడు వెళ్ళుటకే నిశ్చయించినాడు.

శ్రీనాథుడు క్రిందటి రోజువలెనే అట్టహాసముగా హంసనాకలో కృష్ణపాయదాటి, అందల మెక్కి మూడు జాముల వేళకు రాయనవదివాణము చేరుకొన్నాడు.

మళ్ళీ నిన్నటివలెనే ఈనాడు కూడా గోష్ఠి ప్రయత్నము లేక పోవుట చూడగా, శ్రీనాథున కాశ్చర్యమైనది. మరల దుబాసి నాగయ్యయే ఎదురై పరిహాస మిశ్రమైన హాసముతో పలుకరించినాడు.

“కవితా వ్యవసాయము చాలించి భూమి వ్యవసాయ మారంభించినా, పాత వ్యవసాయపు వాసనలు వదలలేదు కాబోలు, కవిసార్వభౌముల వారికి మళ్ళీ దయచేసినా రిటు!”

ఈ తుట్టె పురుగుకు జవా బిచ్చుటా మానుటా అని యోచిస్తూ, సేవకు డెవడైనా ఉంటే తాను వచ్చి వెళ్ళినానని రాయన ప్రభువుకు వివేదించుమని చెప్పదలచి, అటు నిటు చూడగా మరెవరూ కనిపించలేదు. దుబాసితోనే చెప్పటకు నిశ్చయించినాడు.

“ఇదుగో, రాయస ప్రభువులు గోష్ఠికి ఆహ్వానిస్తూ పంపిన లిఖితము, చూడండి దుబాసీగారూ!” అని చేతిలోనే ఉంచుకొని చూపినాడు. నాగయ్య చదువుకొని ఆశ్చర్యము ప్రకటించి, “అయితే ఈ సడివీధిలో ఎందుకు: లోపలికివచ్చి కూర్చుంటారా, ప్రభువులు వచ్చేవరకు?” అంటూ దుమ్ముకొట్టుకొని ఉన్న వాకిటి ఆరుగు చూపినాడు. శ్రీనాథునికి మండిపోయినది. కాని కొత్త ఊహ ఒకటి స్ఫురించగా, కోపము నిగ్రహించుకొని, ఆశ్రితులు ఒలికించే చిరునవ్వులు ప్రదర్శిస్తూ, “మేము తొందర పనిమీద వెళ్ళుతున్నాము. కూర్చుండే తీరికలేదు. పూర్వవాసన, మీరన్నట్లు, వదలనిమాట నిజమే. రాయ ప్రభువులకు మీరు సన్నిహితులు కదా, మీమీద స్లోక మొకటి వస్తున్నది. పెద్ద ఉద్యోగులకు మీకు మేము కట్టుము సమర్పించుకోవద్దా? మీ కిది బహూకరించి వెళ్ళుతాము!” అంటూ సత్రముమీద లిఖింప సాగినాడు.

ఆ మాటలు విని, ఇప్పటికి పొగరడగి శ్రీనాథుడు తనను మంచి చేసుకోడానికి ప్రయత్నిస్తున్నాడని నాగయ్య మనస్సులో తృప్తిపడ్డాడు. కవిసార్వభౌములు తనమీద ఏదో స్తుతి పద్యము వ్రాసి బహూకరించబోతున్నారని పొంగిపోతూ ముఖములో చిరునవ్వులు చిందులాడుతుండగా ఎదురుగా చూస్తూ నిలుచున్నాడు.

శ్రీనాథుడు ఆంధ్రలిపిలో సంస్కృత శ్లోకము వ్రాసి పూర్తి చేసి పత్రము దుబాసీ నాగయ్యకు బహూకరించి వల్లకి ఎ తింది బయలుదేరి పోయినాడు.

నాగయ్య చదువుకోగా ఆ శ్లోక మిట్లా ఉన్నది:

1 “అహో భాగ్యం ద్విభాషిత్వం
అర్హం నామన్వభావయోః,
ద్విజిహ్వేన త్వయా ప్రాప్తం
సార్థకం సదృశం పదమ్.”

1 నీ పేరుకూ స్వభావా! సరిగ్గా తగినట్లుగా,
నాలుకలవాడవైన నీకు సార్థకముగాను, సరిపోయేట్లుగానూ ఈ
దుబాసీ పదవి ప్రాప్తించినది: ఆహా, ఏమి భాగ్యమయ్యా!

నాగయ్యకు సంస్కృతము రాదు. అది తన ఉద్యోగసంబంధమైన అభినందన శ్లోకమని అన్వయించి చదువుకొని మురిసిపోయినాడు. అందులో మొదటిపాద మతనికి పూర్తిగా అర్థమైనది. చివరి పాదములో 'సార్థకం—పదమ్' అనే పదాలవల్ల తన జన్మ సార్థకమనదని అర్థము చెప్పుకొన్నాడు.

ఇంత చక్కని శ్లోకము తనపైన చెప్పిన కవిసార్వభౌమునికి తాను ముందు కొంత అనమానము చేసినందుకు కొంత పశ్చాత్తాపపడి ఆ రాత్రియే రాయనప్రభువుతో చెప్పి మరునాడు ఆయన ఇంటి వద్దనే ఉండే నిర్ణయముచేసి గోష్ఠికి రమ్మని శ్రీనాథుని కాహ్వానము పంపించినాడు. కాని ఆ వెళ్ళిన భటునికి ఆనాడు శ్రీనాథుని దర్శనమే కాక తిరిగి వచ్చినాడు.

నాగయ్య ఇప్పుడు కవిసార్వభౌముడు తనపైన చెప్పిన సంస్కృత శ్లోకము సంస్కృతభాషరాని పలువురికి వినిపించి వారి మెప్పులు పొందసాగినాడు.

రాయనప్రభువు తనపైన కవిసార్వభౌముడుచెప్పిన శ్లోకము చదువుకొంటూ, కొంత అర్థమై, కొంత కాక, మరచిపోయిన తన సంస్కృత భాషాజ్ఞానము బయట పెట్టుకొనుటకు ఇష్టములేక, తనలో తానే గుఱించుకొసాగినాడు. తన పేరు సరిగా ఫణిభూషణ పాత్రు డైనందున మరింత సంతోషము కలిగినది. కాని దాని క్రిందనే ఉన్న 'మలనిష్ఠ కీటః' అనేదానికి ఎక్కడ అన్వయించవలెనో తెలియక తికమకపడసాగినాడు. లోకానుభవము కలవాడైనందున, అర్థమింకొకరిని అడిగినట్లయితే తనకు సంస్కృతములో కల మిడిమిడి జ్ఞానము బయటపడుననే భయముతో, ఆ శ్లోకము తనలో తానే సకాంతముగా, తీరిక చిక్కినప్పుడు, గుఱించుకొంటూ అవగాహన వేసుకోదానికి ప్రయత్నిస్తున్నాడు.

ద్విభాషి నాగయ్య ఇప్పుడు విద్యద్గోష్ఠి నిజముగానే పెట్టించి శ్రీనాథుని సగౌరవముగా ఆహ్వానించమని రాయనములకు సలహా ఇచ్చినాడు. మొదట శ్రీనాథుని గోష్ఠికని పిలిపించి ఆకస్మికముగా

గుత్తగాతి అడిగి కట్టలేకపోయిన వంకతో బంధించి శిక్షించమని సలహా చెప్పిన దుబాసి, ఇప్పుడు శ్రీనాథుని సమ్మానించమని సలహా చెప్పడము కొంత ఆశ్చర్యమే కలిగించినది. ఐనా ఈ విషయములో దుబాసి చెప్పినట్లు చేయడానికి ఒప్పుకొన్నందున నిదురుదెప్పక సమ్మతించినాడు. విద్యార్థికి మహారాత్తము నిశ్చయించి, ఆ చుట్టు ప్రక్కల ఉన్న కవిసండితుల కందరికి సగౌరవముగా అహ్వానములు పంపుతూ శ్రీనాథునికికూడా అహ్వాన పత్రిక పంపినాడు.

ఆ గోష్ఠి ఏర్పాటైన రోజుకు క్రిందటి రాత్రి రాయనము భటులు శ్రీనాథుని ఇంటివద్ద పడికాపుండి ఆయనకు రాయనము పంపిసి అహ్వానము జ్ఞప్తిచేసినారు. తెల్లవారినప్పటినుంచి మనిషిమీద మనిషి వచ్చి గోష్ఠి సంగతి గుర్తుచేసినారు.

శ్రీనాథు డీ సందర్భములో గోష్ఠికి పోక తప్పలేదు.

11

పోతన సకుటుంబముగా శ్రీరైలము వెళ్ళి తిరిగివచ్చే దారిలో, స్వప్న వృత్తాంతమునువలె, తాను పూర్వము పదమూడు పదు నాలుగేళ్ళ వయస్సువాడై ఉండగా, శ్రీనాథునితో కలిసి విద్యావగర విజయయాత్ర చేసిన రోజుల అనుభవాలే స్మరింపసాగినాడు. ఏ మా నాటి శ్రీనాథభట్టు వైభవము! శ్రీదేవి సాక్షాత్తుగా అవతరించిన శ్రీ దేవియే. శ్రీదేవి అక్కకు తన సొంతతమ్ముడైన దుగ్గనమీద కంటె తన మీదనే ఎక్కువ వాత్సల్యముండేది.

శ్రీనాథునకు మాత్రము! ఆయనకు తనమీద బాలకృష్ణుని మీద వలెనే వాత్సల్యమో. భక్తిభావమో తెలియరాకుండా ఉండేది. అది ఆయనకు తనమీద కల అనుగ్రహము! ఆయన చిరరకు రాజుకొండలో ఎంత మంచి ఉపదేశము చేసినాడు!

“నాయనా, నీమీది ప్రేమాతిశయముచేత మా బోంట్లము - నీ

యెదుట ఎంతో భూషించాము. గర్వించి తల తిరిగి చెడిపోకు, తండ్రీ! చెప్పిన నాలుగైదు మంచి పద్యాలూ తిరిగి తిరిగి చదువుకొని మురిసి పోతూ కూచుంటే, వాటితోనే కవిత పరిసమాప్తి పొందుతుందిరా! మహాభాగవతమువంటి ఉద్గ్రంథము చెప్పదలచినవారికి చెప్పినదానినే చదువుకొంటూ ఆనందపడే తీరిక ఉండదు—శ్రీ గురువులు ప్రసాదించిన ఇష్టదేవతను హృదయ కుహరంలో పదిలము చేసుకొని వృద్ధిలోకి రా!”

ఆ యాత్రలో దగ్గుబల్లి దుగ్గనతో తనకు కలిగిన మైత్రి-అటువంటి అవ్యాజమైత్రి తాను జన్మలో ఎరగడు. ఎన్నెన్ని జన్మాంతరాల స్నేహానుబంధమో ఒక్కసారి అట్లా ఉద్బుద్ధమై ఆ కొద్ది రోజుల లోనూ పొంగి వాకలు కట్టినది. మళ్ళీ ఈ జన్మలో మరపు రాకుండా నిలిచినది. తమ నివాసస్థలాలు దూరమైనా ఆ మైత్రి బంధము దూరము కాలేదు.

ఇక ఆ నారణప్ప! శ్రీ విద్యానగరము విడిచిన తర్వాత మళ్ళీ తా నతనిని కలియలేదు. కొద్దిరోజుల పరిచయమే ఐనా తమ కిద్దరికీ చిత్రమైన ఆత్మీయత కలిగినది. అత డప్పటికే వ్యాసభారతము కన్నడీ కరింపవలెనని ప్రయత్నాలు చేస్తున్నాడు. తానూ అప్పటికి వ్యాస భాగవతము ఆంధ్రీకరింపవలెనని కలలు కంటున్నాడు. అతడు భామిసీ షట్పదిలో వ్రాయవలెనని సంకల్పించినాడు. తాను చంపూ కావ్యముగా వ్రాయదలచినాడు. అతనూ తానూ ఒక్క చావులో నుంచి ఉత్తరించిన రెండు చీనాంకుకాలవలెను, ఒక్క తేనె తొట్టెలోనుంచి తీసిన రెండు మధు భాండాలవలెను, ఒక్క గోవు పొడుగులోనుంచి పిండిన రెండు అమృతకలశాల వలెను, ఒక్క మేఘమే రెండు దూరదేశాలలో చిందించిన రెండు వర్షబిందువుల వలెను, తన ఊహలో భావిస్తూ ఉండేవాడు. వ్యాసుని భారతమూ భాగవతమూ సరిగ్గా అటువంటివేగదా! కర్ణాటదేశమునుంచి వచ్చిన పండితులను, కవులను కలసినప్పుడు తాను నారణప్పనుగూర్చి ఎన్నోసార్లు విచారించినాడు. వాళ్ళు, “ఎన్న నారణప్ప!—

నారణప్ప:—అవను సాజెన్నారాయణను, అవతార పురుషను, కుమారవ్యాసను! అని ఎంతో భక్తితాత్పర్యాలతో ఉగ్గడించేవారు. ఈమధ్య తాను శ్రీ శైలము వెళ్ళినప్పుడు కలసిన కర్ణాట భక్తులంతా ఆయన మహత్త్వమే పేయినోళ్ళతో క్లాఫించారు. గదుగలో వెలసిన వీరనారాయణస్వామికి అంకితముగా వ్యాస మహాభారతము కన్నడీకరించి కన్నడులకు అమృతమే పంచుతున్నాడని చెప్పినారు. రత్నత్రయములోని పంపమహాకవి వ్రాసిన జై నభారతము కంటే, ఇప్పుడు కర్ణాటకులు నారణప్ప వ్రాస్తున్న గదుగిన భారతమునే ఎక్కువ అభిమానిస్తున్నారట. పండితులేమి, పామరు లేమి—స్త్రీలు, బాలురు కూడా కుమారవ్యాసుని షట్పది పాటలే పాడుతున్నారట. కన్నడ భాషకే అది నాయకమణిగా వెలసిన దన్నారు. ఆ విధంగా నారణప్ప కృతార్థుడైనాడు. తాను భాగవత రచన చేయవలెనని కన్న కలలు కలలుగానే ఉండిపోయినవి. తానెప్పటికైనా భాగవతము ఆంధ్రీకరించగలడా? నారణప్ప తన భారతము వీరనారాయణునికి అంకితము చేసినాడు తాను భాగవతము ఎవరి కంకితమీయవలె? కులదైవమైన మహేశ్వరునికా, తన యిష్టదైవమైన గోపాల కృష్ణునకా?

అంతలో తనకు గోపాల సుందరీ మంత్రము ఉపదేశించిన శ్రీశృంగేరీ విరూపాక్ష భారతీస్వామివారు స్మరణకు వత్తురు. వారికి తనపైన కలిగిన అకారణానుగ్రహము తాను ఎన్ని జన్మలలోచేసిన పుణ్యాతిశయముచేత సిద్ధించినదో! నిత్యమూ వారి పాదుకా స్మరణ చేస్తూ వారుపదేశించిన మహామంత్రము తాను జపిస్తున్నాడు. మహేశ్వరధ్యానము చేస్తున్నా, మరే దేవతాధ్యానము చేస్తున్నా, తన హృదయములో బాలగోపాల కృష్ణుని మురళీ వినాదమే వినిపిస్తుంది.

విద్యానగర యాత్రలో శ్రీనాథుని వెంట వచ్చి ఆయన కెంతో సహకరించిన ఆ ప్త విద్యరేణులు నృసింహభట్టు, సుబ్రహ్మణ్య శ్రౌతి, గురులింగము, లక్కనసూరి, ఆముక్కోపి మీమాంసకుడ పేరిశాస్త్రి—ఎంద రెందరో తలపులోకి వత్తురు. ఆ యాత్రలో తాను చూచిన విద్యావైభవము మళ్ళీ చూడలేదు.

శ్రీనాథులు శతావధాన సమయములో చమత్కారముగా తన వామనావతార పద్యము వినిపింపగా, ఆ పద్యము తనదని తెలిసిన మీదట దేవరాయ ప్రభువు తనకు బంగారు పొదిగిన స్పటికాక్షమాల బహూకరించినారు. తాను భక్తితో సభవారికి మ్రొక్కుగా సభ్యులు నీ కవితాతీశయముకూడా త్రివిక్రమావతారమువలెనే వర్దిల్లును గాక!'' అని ఆశీర్వదించినారు, కాని ఇంతవరకు వారి ఆశీర్వచనము ఫలించలేదు. ఈ జన్మకు ఫలించునా?

తాను శ్రీనాథభట్టు ఉపదేశించిన ప్రకారము సంస్కృతభాషలో ప్రసిద్ధ కవుల కావ్యనాటకాలు వరించినాడు. సంస్కృత వ్యాకరణము కాళికావృత్తితో కొంత నేర్చినాడు, ఆంధ్రభాషలో ఉద్గ్రంథాలతోపాటు ఆంధ్రశబ్ద చింతామణి, అథర్వణకారికావళి, ఆంధ్ర భాషా భూషణము, కవిజనాశ్రయము, అథర్వణ చంద్రసృవంతి భందోవ్యాకరణ గ్రంథాలుకూడా వరించినాడు. వ్యాస భాగవతము శ్రీధరస్వామి వ్యాఖ్యతోకూడా అధ్యయనము చేసినాడు. ఈ విధంగా కొంత వ్యుత్పత్తి సంపాదించినాడు. కాని తనకు శ్రీనాథభట్టు వాత్సల్యముతో పిలిచే సహజపాండిత్య బిరుదమే అభిమాన పాత్రంగా ఉన్నది.

శ్రీనాథుని మొదటి ధర్మపత్ని శ్రీదేవిని తలచుకొన్నప్పుడు తాను ప్రత్యక్షముగా చూచిన పరదేవతావతారమే అనిపిస్తుంది. ఆమె ఎప్పుడో అవతారము చాలించినది. ఆయన ద్వితీయ భార్య భూదేవి కూడా తన్ను తమ్మునివలెనే ఆదరించినది. అయితే ఏమి? ఈమె మానవకాంత, శ్రీదేవివలె దివ్యకాంత కాదు! ఈమె శ్రీనాథ కవి ఊహలను భూమికి బంధిస్తున్నది, పాపము!

భాగవత రచన విషయములో అడుగడుగునా, తన కెన్నో సందేహాలు కలుగుతున్నవి. కవి సార్వభౌములతో సంప్రదిస్తే, అవి రి, తాను రచన సాగించగలడేమో! శ్రీకైలము తన కుటుంబముతో వెళ్ళినందున అక్కడ ఎక్కువ కాలముండి సంప్రదించే అవకాశము లేకపోయినది. ఇప్పుడు తప్పక బొడ్డుపల్లి వెళ్ళి కొంతకాలము ఆయన సన్నిధానములో గడపవలె!

ఈ ఆలోచన చేస్తూ, రేపు ఉదయము బమ్మెర చేరుకొంటామనుకొంటూ ఉండగా వాళ్ళుచేసిన మజిలీలో పోతన నిద్రపట్టక ఆలోచిస్తూ ఉన్నాడు. అకస్మాత్తుగా తాను శ్రీకైలము విడిచి వచ్చిన రోజుననే కృష్ణ పొంగిన సంగతి జ్ఞాపకము వచ్చినది. ఆ తర్వాత తన ప్రయాణములో అకాలముగా వరదలు వచ్చి ఈ సంవత్సరము కృష్ణ లంకలో పైరులన్నీ నాశనమైపోయినవన్న వార్తలు విన్నది జ్ఞప్తికి వచ్చినది. శ్రీనాథభట్టు తన వ్యవసాయము సంగతి ఉత్సాహముతో ప్రస్తావిస్తూ ఉండగా తన నోటికి 'దైవికమైన చిక్కులు ఎన్నయినా, వరదా వంగుడూ ఉండవచ్చు గదా!' అని అమంగళ వాక్కు వచ్చినది. అయ్యో, వరద రానే వచ్చినది, శ్రీనాథ కవి పైరులన్నీ పాడయిపోతే, గుత్తబాకీ ఎట్లా తీర్చగలడు! ఆయనవద్ద ప్రస్తుతము ధనము లేక అంతర్భాద పడుతున్నట్లు స్పష్టముగా కనబడుతున్నది. అయ్యో! ఆయనకు వెయ్యి టంకాలు అవసరమయితే ఇయ్యడానికి తీసుకొని వెళ్లి వారిని దర్శించవలె! ఈ విధమైన నిశ్చయానికి వచ్చినాడు.

ఈ ఆలోచన మాత్రము వెంటనే సాగలేదు. బమ్మెర చేరుకోగానే విఘ్నము వచ్చినది. ఇల్లు చేరుకొనేప్పటికే తండ్రి కేసన్న జబ్బుగా ఉన్నాడు. లేవలేకున్నాడు. తల, ఒళ్ళూ ఎప్పుడూ తిరుగుతున్నట్లు ఉంటుందట, పక్కమీద ఇటునుంచి అటు ఒత్తిగిల్లినా, ఒళ్ళంతా నుళ్ళు తిరిగినట్లవుతుంది. వైద్యాలేమీ పని చేయలేదు. పోతన కోరిక కోరికగానే ఉండి పోయినది.

వారము రోజులకు తండ్రిభాద తగ్గడ మారంభించినది. పదవ రోజుకు తగ్గిపోయినది. అప్పుడు తాను బొడ్డుపల్లి వెళ్ళదలచిన విషయము, విశేషాలు ముందు పోతన తల్లి లక్కాంబకు చెప్పినాడు. ఆమెకు పోతన ముద్దు కుమారుడు. విద్యానగర యాత్రచేసి వచ్చి ఘనప్రతిభనుంచి అతడు ఎన్నిసార్లులో 'శ్రీనాథుని మహాత్మ్యము ఎన్నెన్ని విధాలుగానో ప్రస్తావించి ఉన్నాడు. దానితో ఆమెకు కలిగిన గౌరవభావము ఆయనను స్వయముగా శ్రీకైలములో దర్శించిన తర్వాత

దృఢమైనది. శివుని అపరావతారమైన శ్రీనాథ భట్టుకు అపదవచ్చిన దేమో అని ఊహ కలిగేప్పటికే ఆమెకు అదుర్దా కలిగినది.

“నాయనా, మీ నాన్నకు నాలుగైదు రోజులు ఇట్లాగే తేలి కగా ఉంటే చూచుకొని, మీ నాన్నకూ అన్నకూ చెప్పి, కావలసిన డబ్బు అడిగి తీసుకొని పో!”

మాతృవాక్యము మన్నించి ఐదు రోజులు చూచినాడు. తండ్రికి బాగా నయముగా ఉన్నది. ఇంట్లోనే కాక కొంచెము ఊళ్ళోకూడా తిరుగుతూ శివాలయమువరకూ వెళ్ళగలుగుతున్నాడు. అప్పుడు తాను బొడ్డుపల్లి వెళ్ళదలచిన విశేషాలు తండ్రితో- అన్న దగ్గర ఉండగానే, ప్రస్తావించినాడు. అందరికీ పోతన అంటే గారాబుమీ! వాళ్ళు వెను కాడకుండా అనుజ్ఞ ఇచ్చినారు. తిప్పన ఇచ్చిన వెయ్యి టంకాలు తీసు కొని పోతన్న మంచి రోజున ప్రయాణమైనాడు. తండ్రికి ఎట్లా ఉంటుందో అనే మనస్సు కొంచెము వెనకాడుతున్నది. అంతే కాని శ్రీనాథ కవి సార్వభౌముని దర్శన భాగ్యమూ సాహచర్య భాగ్య ముతోపాటు, ఆయనకు ఏమైనా ధనతోషముంటే అది తీర్చి తోడుపడ గలననే సంతోషముతో ఉత్సాహము ఇనుమడిస్తూ ఉండగా, పోతన ప్రయాణము సాగించినాడు. తనకు తోడుగా దృఢకాయుడైన రామన్న అనే పాలేరును మాత్రము వెంట తీసుకొని వెళ్ళినాడు.

12

రాయస ప్రభువు అమరావతిలో తన విడిదిలో ఏర్పాటు

చేసిన గోష్ఠికి శ్రీనాథభట్టు సంపూర్ణముగా తన కవి సార్వభౌమ వేషముతోనే బయలుదేరినాడు. బంగారు కమ్ముల చీనాంకుకోత్త రీయాలు ధరించి, పైన కప్పుకొనేందుకు, సరిగంచులతో లతలు పూలు పండ్లుగా అల్లిక పనితనముకల ఆకు పచ్చని కాశ్మీర కాలువ- తనకు పూర్వము విద్యానగరములో దేవరాయలు బహూకరించినది.

కావడి పెట్టెలోనుంచి పైకితీసినాడు. ఆ కాలువ బంగారపు రేకులలో పొదిగిన గరుడ వచ్చవలె ధళధళ లాడుతున్నది. అది ధరించి బహుకాలమైనది. అది ఇప్పుడు విప్పిచూడగా, చిమ్మటలు అక్కడక్కడ పోట్లు పొడిచినట్లు కనిపించినది. క్షణ మాలోచించి మడత పెట్టించి మడతగానే ఎడమ భుజముమీద వేసుకొన్నాడు. ఫాలాదిగా పంచావయవములలో పంచ బ్రహ్మ మంత్రాలతో విభూతి రేఖలు ఆయనకు ఒక వింత సోయగము సమకూర్చి సుంద రేశ్వరుని దివ్యరూపము ఆవహింపజేసినది. నొసట గుండ్రముగా తీర్చిన కుంకుమ బొట్టు జ్ఞాననేత్రమువలెనే వెలుగుతున్నది. మెడలో ధరించిన రుద్రాక్షలున్న హారము భుజముమీది ధవళ యజ్ఞోపవీతాలతో ఒరుసుకుంటూ ఉంచే, పార్వతీ లు ఆయన హృదయ పీఠముమీద లీలావరీరంభ విహారము చేస్తున్నట్లు కనబడు తున్నది. తన భూషణాలేమైనా శేషించి ఉన్నవేమో అనే ఆశారేఖ ముతో దంతపు భరణి తెరిచి చూడగా, అది ఆకాశమువలెనే శూన్యంగా ఉన్నది. నిట్టూర్పు పుచ్చి తన కుడిచేతిలో దర్భ ముడి పెట్టే వేలికి ఉన్న మాణిక్యంగుళీయకము చూచుకొని, దానితోనే తృప్తిపడి బయలుదేరుతూ దేవతాగారములో పీఠస్థుడై ఉన్న మహేశ్వరునకు నమస్కారముచేసి నెలపు తీసుకొనడానికి లోపలికి వెళ్ళినాడు.

శ్రీనాథుడు వంగి పంచాయతన నిష్ఠుడై ఉన్న స్వామికి నమస్కరించి 'శివోహం శివోహం శివోహమ్' అనుకొంటూ దేవ మందిరము వదలి వచ్చినదే తడవుగా, భూదేవి దిగులుతో ఎదురు వచ్చి రెండు బాహువులు మెడలోవేసి సభకు వెళ్ళవద్దని పరిపరి విధాల వేడుకొన్నది. శ్రీనాథుడు చిరునవ్వుతో ఆమె బాహువులు మృదువుగా తొలగించి ఆమె నొసటిమీద చుంబనము చేయగా, ఆమె ముఖము సిగ్గుతో ఎర్రవారి నది. ఆమె ఊరకొనక అర్చితో ఈమాటు తన రెండు చేతులతో ఆయన రెండు చేతులూ గట్టిగా చుట్టిపట్టుకొని, ఇంటివద్దనే ఉండుడని బ్రతిమాలుకొన్నది. శ్రీనాథు డామె కర

పద్మములు సుకుమారముగా గ్రహించి కండ్ల కద్దుకొని ముద్దులతో ముంచి భయపడవ ద్దని ధైర్యము చెప్పినాడు. భర్త తనమాట విన నందున ఆమెకు ఆరాట మెక్కునై రెండు పాదాలూ బాహువులతో బంధించి వెక్కివెక్కి ఏడుస్తూ, 'స్వామీ, రాత్రి కలలో పెద్ద ఘాగ మొకటి మిమ్ములను మెడకూ పాదాలకూ, కాళ్ళకూ చేతులకూ సంకెళ్లు వేసినట్లు చుట్టవేసి బంధించినట్లు పాడు కల వచ్చినది. ఈ సభకు మీరు వెళ్ళవద్దు. వద్దు, వద్దు!' అంటూ భోరున ఏడువ సాగి నది. తన పాద బంధము విడిపించుకోడానికి శ్రీనాథుడు వంగగా ఆమె ఒక బాహువుతో పాద బంధము వదలకే రెండవ బాహువుతో మెడకుకూడా బంధము వేసినది. ఏడుపు మానలేదు.

ఇది చూడగా శ్రీనాథునికి అద్భుత మనిపించినది. భూదేవికి స్వార్థపరత్వమేగాని తన మీద గాఢ ప్రేమ లేదని భావించేవాడు. ఇప్పుడు చూడగా ఆమెకు స్వార్థపు తెరచాటున హృదయములో తన మీద ఎంతో ప్రేమ అడగి ఉన్నట్లు స్పష్టమైనది. ఆ భావనతో ఆయన భేహ మంతా పులకరించినది. ఆత డామెను ప్రేమావేశముతో తన దృఢదీర్ఘ బాహువులతో గాఢముగా ఆలింగనము చేసుకొని చెక్కిళ్ళ మీదను, అధరము మీదను చుంబన ముద్రలు ముద్రించినాడు. ఆమెను వివాహ మాడిన దాదిగా ఆమె స్వర్ణవలన ఎన్నడూ కలిగియుండని ఆనంద మానాడు అనుభవించినాడు. ఆ సుఖానుభూతితో ఆమెను ఓదారుస్తూ ఇట్లా అన్నాడు:

“బేల వై వృథాగా భయపడకు! నీ దుఃస్వప్నానికి పరిహారము ఇప్పుడే నీ చేతులతోనే చేసినావు. నీ బాహువులతో నా మెడకు ముందు నాకు బంధము వేసినావు. తర్వాత చేతులతో చేతులకు సంకెళ్ళు వేసినావు. తర్వాత పాదాలకు నిగళయుగళము నీ బాహు ద్వయముతో వేసినావు. చివరకు నేను విన్ను లేవదీయడానికి వంగి నప్పుడు నీ బాహువులతో నా కాళ్ళూ, కంఠమూ బంధించివేసి పొగడ దండ కూడా కల్పించినావు. భయపడ బోకు లే!”

ఈ కవితా చమత్కృతితో ఆమె తేరుకొనలేదు. మరొక విధ ముగా ఓదార్చ సాగినాడు.

“దిగులు పడబోకు! వెనక వచ్చిన దుఃఖస్వప్నాలకు ఎంతో శాంతిచేసినాను. శివాజ్ఞ లేనిది చీమ ఐనా కుట్టదు. స్వామి తలచుకుంటే మనము కదలినా, ఇంట్లోనే ఉన్నా. ఆయన ఇచ్చకు తిరుగులేదు. నా హృదయములో నా గభూషణులైన పార్వతీవరమేశ్వరులున్నారు. నా పేరులో సర్వనాశనకుడైన గరుడుడు వాహనమైన శ్రీయశ్వుడైన శ్రీనాథుడున్నాడు. నా వాక్కులో వాణీ సమేతుడైన పితామహుడున్నాడు. నీవు కూడా సర్వాపన్నివారకుడు, సర్వవిషాపహరకుడు, జ్ఞానప్రదాత ఐన సదాశివుణ్ణి ధ్యానము చేస్తూ నిర్భయంగా, సుఖంగా ఉండు. వెళ్ళి వస్తాను!”

ఈ విధంగా ఆమెకు దైర్యము చెప్పి తన అమృత హస్తాలతో ఆమె ఒడలంతా మృదువుగా నిమిరి శాంతింపజేసి బయలుదేరి నాడు. ఆమె కూడా శివధ్యానముతో తన్మయత్వము పొంది నిలిచినది.

శ్రీనాథుడంతట ముంగిటిలోనికి రాగానే కార్యకర్త ఎదురై నమస్కరించి రహస్యంగా ఇట్లా విన్నపము చేసినాడు.

“ప్రభూ, మన ఊరి కరణము ఈమధ్య రాయస ప్రభువు పిలిపించగా దర్శించబోయిన దాదిగా ఆయన గ్రామములో కనబడలేదు. శంకతో మనస్సు పరిపరివిధాల పోయినది. కారణ మేమో అని నేను తరచి అచూకీలు తీయగా, నమ్మకముగా తెలిసిన సంగతి ఇది. రాయస ప్రభువు కరణమును పిలిపించి మన గుత్తబాకీని గురించి ప్రస్తావించగా, కరణము అది చెల్లించడానికి మహాశివరాత్రి దాకా గడువున్నదనీ, ఈ మధ్య చెల్లించమని ఒత్తిడి చేయడము రావడాడి కాదనీ గట్టిగా మనవి చేసినాడట. దాని మీద ఆయన క్రోధోగ్రుడై కరణమును కారాగారములో పెట్టించి నానా హింసలు పెట్టుతున్నాడట. ఇటువంటి రాయసప్రభువుకు తమరు శివరాత్రి వరకు కనపడక పోవుచే శ్రేయస్కర మేమో ఆలోచించండి!”

శ్రీనాథుడు క్షణ మాత్ర మాలోచించి అన్నాడు: “కరణము ఆవస్థ నాకు ముందే తెలిసినది. నా కోసమై బాధపడుతున్న కరణమున ఆపదనుంచి గట్టెక్కించవలె ననే, ఓర్పుతో ఇంతవరకు శాంతముగ

ప్రవర్తిస్తున్నాను. నీవు చెప్పిన ప్రమాదము లేకపోలేదు. మనకోసము ఆపదలో చిక్కుకొన్న మన ఆప్తులను విడనాడి ఆత్మరక్షకై నా కుటుంబముతో నన్ను పారిపోయిందా? శివేచ్ఛ ఉంటే స్వామికి అందరాని తా వున్నదా?—ఈ గోస్థితో రాయనప్రభువునో మనకు అనుకూలుణ్ణిగా చేసుకోడానికి యత్నిస్తాను. అక్కడ ఉన్న పాము తల ముందు అణగ దొక్కవలే!”

“ప్రభూ, ఎటుపోయి ఎటువస్తుందో అని 700 టంకాలు సమ కూర్చవలెననే ఆతురతతో మన ఎడ్లజతలను ఆరింటిని కొంత వట్టానికే అమ్మినాను. కాని వాళ్ళు శివరాత్రి దాకా కాసు చెల్లించలేమని మొండికివేసినారు. కాదు కూడదంటే, ఎడ్లను తిరిగి ఇస్తా మంటున్నారు—నాకేమీ తోచకుండా ఉన్నది, ప్రభూ!”

“నాయనా. మనుష్యప్రయత్నమంతా - నీవు చేయగలిగినది చేసినావు. ఇప్పు డిక దైవము మీదనే భారము వేసి వ్యవహరింతాము. చింతించబోకు!”

కార్యకర్త సెలవు తీసుకొని పోగా, కుమారుడు శ్రీనాథుని తెదురై, తా నెన్నడూ చూడని ఆ ఉజ్జ్వల వేషము చూచి ముగ్ధుడై నిలవబడినాడు. శ్రీనాథు డతని నెత్తుకొని ముద్దాడినాడు. కుమారుడు ఆ శాలువ మెత్తదనమూ, దాని మీద బంగారు పోగులతో అల్లిన లతాదుల సౌందర్యవైభవమూ చేతులతో తడవి చూపుతూ, కొంతసేపు శ్రీనాథుని మెడ ప్రేమాతిశయముతో కావలించుకొని, చంకనుండి నెమ్మదిగా దిగి ఆప్యాయతతో తాత చేయి పట్టుకొని నావ వరకూ తోడు నడచి, నావ ఎక్కించి మళ్ళీ ముద్దులు పెట్టించుకొని వెనుదిరిగి నాడు. శ్రీనాథునకు ఆనందబాష్ప బిందువులతో కన్నులు నిండినవి.

అపశకున పరంపర తర్వాత ఈ శుభశకునానికి శ్రీనాథకవి ఆనందిస్తూ ఉండగా నావ బయలు దేరినది. అప్పుడు ఆకాశపీఠిలో దివ్యగరుడ విహంగము ‘కృష్ణా’ అని అరుస్తూ దర్శన మిచ్చినది. శ్రీనాథుడు శ్రీకృష్ణ నామోచ్చారణము చేసి నమస్కరించి దివ్యవిహంగ దర్శనమునే హృదయములో ధ్యానిస్తూ ఏరుదాటి, అక్కడ సిద్ధముగా

ఉన్న పల్లకి ఎక్కినాడు. పల్లకి ముందు వెనకల రజత దండధారులై చిత్రవస్త్రాలు ధరించిన భటు లిద్దరు కొలిచి సాగుతుండగా రాజు వైభవముతో వెళ్ళి, శ్రీనాథుడు, రాయసము దివాణము వాకిట పల్లకి దింపించినాడు.

13

నాడు, చిత్రముగా, దుబాసీ నాగయ్యయే ఇద్దరు భటులతో శ్రీనాథునికి ఎదురు వచ్చి వంగి నమస్కారముచేసి, దారి చూపుతూ ముందు నడచి రాయస ప్రభువు సన్నిధికి కొంపోయినాడు. అప్పటికే అక్కడ సమావిష్టులైన కవి వండితాగ్రేసరులలో పలువురు శ్రీనాథుని పేరుప్రతిష్ఠలు ఎరిగి ఉన్నవారే. వారితోపాటు తెలియని వారు కూడా ఆయన వేషముచేత ఆకృష్టులై లేచి నమస్కరించినారు. రాయసప్రభువు కూడా అప్రయత్నముగా లేచి చేతులు జోడించి నమస్కరిస్తూ ఉండగా, దుబాసీ “ప్రభూ, మీరు శ్రీనాథకవి సార్వభౌములు; సర్వజ్ఞ సార్వభౌములైన పెదకోమటి వేమారెడ్డిగారి విద్యాధికారులు. శ్రీవిద్యా నగరదేవరాయల సభలో కనకాభిషేక పురస్కరముగా కవి సార్వభౌమ పట్ట మందినవారు. సర్వజ్ఞపింగ మహీ పాలురవద్ద అర్ధసింహాసన గౌరవ మందినవారు. రాయవేశ్యా భుజంగ వేమ భూపాల సోదర పీఠభద్రారెడ్డిగారి విద్వాంసులు! — బహు శాస్త్ర వేత్తలు, బహుకావ్యకర్తలు—రాయస ప్రభూ, తమ దర్శనార్థము వేచి ఉన్నారు” అంటూ పరిచయము చేసినాడు. రాయసప్రభువు ‘ధన్యోస్మి’ అంటూ సగౌరవముగా, ఉన్నతాసనము చూపెట్టి కూర్చుండ బెట్టినాడు.

అనాటి గోష్ఠి ఆ సందర్భాన్నిబట్టి ఎంత వైభవముగా జరుగ గలదో, అంత వైభవముగాను ప్రారంభమైనది. రాయస ప్రభువు ఓడ్డె ప్రభువు. అప్పటికి ఓడ్రభాషలో ఉద్గ్రంథాలు పుట్టలేదు. ఎక్కువ

భాగము ప్రాకృతులు అప్పుడప్పుడు కవితావేళముతో చెప్పే గీతికల కంటె సారస్వతరాశి పుట్టలేదు. ఆంధ్రభాషలో కావ్యాలనగానే రాయన మునకు వింతగా ఉన్నది. సారస్వతమంటే ఆయన దృష్టిలో సంస్కృతప్రాకృత కావ్యాలే.

రాయనము బాల్య యౌవనములలో సంస్కృత కావ్య నాటకాలు కొన్ని గురుముఖతః చదివి ఉన్నాడే కాని నిర్దుష్టమైన పాండిత్యములేదు. సంస్కృతములో సంభాషింపలేదు. కాని సామాన్యభాష అర్థము చేసుకోగలడు. ఏమాత్రము క్లిష్టముగా ఉన్న సంస్కృత శ్లోకార్థము తెలియదు. ఆయన పురోహితుడు సంస్కృత విద్వాంసుడే కాని ఆయనకు ఓడ్రమే కాని ఆంధ్రభాష రాదు. సంస్కృతము రానట్టి ఓడ్రాంధ్రములు మాత్రమే మాట్లాడగలిగిన దుబాసి నాగయ్య ద్వారానే వ్యవహార మెక్కువపాలు జరగవలసి వచ్చినది. కొలది సేపటిలోనే పురోహితునికి సంస్కృతములో మంచి పాండిత్యమున్నదని గ్రహించి, శ్రీనాథుడు సంస్కృత భాషలోనే సంభాషణ ఆరంభించి అవసరమైన స్థలాలలో పురోహితునిచేత రాయనమునకు ఓడ్రములో అనువదించేట్లు చేసినాడు.

రాయనపురోహితుడు గోష్ఠి జయదేవుని గీతగోవిందములోని శుభాకాంక్షతో ప్రారంభించినాడు:

“సాంద్రానంద పురందరాది దివిషద్భృందై రమందారాత్
ఆనమైర్మకుచేంద్ర నీలమణిభిః స్సందర్శితేందిందిరమ్
స్వచ్ఛందం మకరందసుందరమిశన్మందాకినీమేదురం
శ్రీగోవింద పదారవింద మశుభస్కందాయ వందామహే”

శ్రీనాథుడు వెంటనే శ్రీమహాగణాధిపతిని, సరస్వతిని వర్ణించే వేదమంత్రాలు అందుకోగా పురోహితుడూ అక్కడి ఆంధ్రకవిండితులూకలిపి చెప్పినారు.

వేదమంత్రాలతో ధ్యానమైన తర్వాత శ్రీనాథభట్టు శ్రీకృష్ణ కర్ణామృతములోనుంచి ఈ గోపాలస్తోత్రము వినిపించినాడు:

“బృందావనద్రుమతలేషు గవాం గణేషు
వేదావసానసమయేషు చ దృశ్యతే యత్
తద్వేణునాదనపరం శిఖిపించమాడమ్
బ్రహ్మ స్మరామి కమలేక్షణ మభ్రవీలమ్.”

రాయనపురోహితుడు ఆ శ్లోక మాధుర్యానికీ, అర్థోదాత్తతక్కునా ఆనందించి, ఇది రచించిన కవి ఎవరని అడిగినాడు. “ఇది మా ఆంధ్ర కవి లీలాళుకుడు రచించిన” దని శ్రీనాథుడు చెప్పగా పురోహితుడు వేడుకపడి ఎన్నో శ్రీకృష్ణకర్ణామృత శ్లోకాలు వినిపించుకొన్నాడు.

పురోహితుడు మధమధ్య గీతగోవింద శ్లోకాలు అందుకొంటూ ఉండగా, శ్రీనాథుడు గీతగోవిందములోని శ్లోకాలే కాక అష్ట పదులుకూడా కొన్ని గానముచేసి వినిపించినాడు. గోష్ఠికి వచ్చిన తక్కిన కవులుకూడా తాము రచించినవీ, ప్రసిద్ధ కవులవీ గోవింద స్తోత్రాలు వినిపించినారు.

ఈవిధంగా గోష్ఠి సంస్కృత శ్లోకాలతో సాగిపోతూ ఉండగా, దుబాసి నాగయ్యకు పనిపట్టలేదు. తనతో అవసరము నడి స్యులకు కలిగించవలెననే ఉద్దేశముతో, ఆంధ్రపద్యాలు చదివి ఆంధ్ర కవిత్వా మాధుర్యము రాయనప్రభువులకు చదివిచూపించమని నాగయ్య సభ్యులకు సూచన చేసినాడు. వెంటనే శ్రీనాథకవి సార్వభౌము డీ పద్యము చదివినాడు.

“మాళిం గోహళి సంఘటించిన క్రియన్ మధ్యాహ్నవేళ నృహః
కాళం బై న నభోవిభాగమున వీకం గానె బీరెండ యా
ప్రాలేయాహిత సంప్రదీప్త కిరణ ప్రకీడ దర్కపల
జ్వాలాజాలజటాల జాంగలతటి వాచాలకోయష్టియై”

ఆపద్యము అర్థముకాక దుబాసి కళ్ళప్పగించి చూస్తూ ఉండగా పురోహితు డతని అవస్థ గమనించి ‘ఇది చాలాభాగము మురారిభట్టు శ్లోకమే’ అని, సంస్కృతభాగానికి ఓడ్రములో అర్థము చెప్పినాడు. తక్కిన దానికి శ్రీనాథుడు సరళ సంస్కృతములో అర్థము వివరించినాడు.

అంతట దుబాసి తక్కిన ఆంధ్రకవులకు అవకాశమీయమని అర్థింపగా, శ్రీనాథుడు మౌనము వహించి తక్కినవారి సద్యాలు, దుబాసీ నాగయ్య చేస్తున్న ఓడ్రానువాదాలూ శ్రద్ధగా వింటూఉన్నాడు. రెండు మూడు గడియలు గడవగానే—ఓడ్రభాష సంస్కృతప్రాకృతాలకు చాలా సన్నిహితమైనది కనుక—ఓడ్ర భాషను స్థూలముగా శ్రీనాథుడు అర్థము చేసుకోగలిగినాడు. అంతే కాదు. నాగయ్య భాషాంతరీకరణలో చేస్తున్న తప్పులు కూడా సంస్కృతములో చెప్పి పురోహితుని చేత సరిచేయించ సాగినాడు. కవిత్వసూక్ష్మాలు తెలియని దుబాసి పొరపాట్లకు రాయనముతోపాటు సదస్యులుకూడా నవ్వసాగినారు. ఈ పరిస్థితి దుబాసి నాగయ్యకు క్షణ క్షణము దుర్భరము కాసాగినది. ఇట్లా నాలుగైదు పర్యాయాలు శ్రీనాథుడు కలసికొంటే, రాయనప్రభువుకు ప్రజలు చెప్పుకొనే మొరలు విపరీతార్థము రాకుండా భాషాంతరీకరణము చేసినందుకు తాను సంపాదిస్తున్న బహుమతు లన్నీ కట్టువడి పోతవని గ్రహించినాడు నాగయ్య.

అందువల్ల తాను తలపెట్టిన కార్యానికి నాగయ్య ఆకస్మికంగా ఉపక్రమించినాడు. దానికి ప్రాతిపదికగా ముందు పురోహితునికి 'తమకు దేవతార్చన సమయమైనది' అని జ్ఞప్తిచేసి పంపించినాడు. వెంటనే శ్రీనాథుడు, తక్కిన కవిపండితులు తాముకూడా మాధ్యాహ్నిక క్రియలకు బయలుదేరుతామని లేవబోయినారు. దుబాసి ప్రత్యేకముగా శ్రీనాథునివంక తిరిగి, "అయ్యో, తమకు చేయవలసిన మర్యాద పూర్తిగా జరగకుండానే వెళ్ళుతామని తొందరపడతారేమి? కొంచె మాగండి!" అని ఎంతో వంగివంగి చెప్పుతూ రాయనము వంక చిత్రమైన చూపు ప్రసరింప జేసినాడు.

అప్పటికే పశ్చిములతో తాంబూలాలు సిద్ధము అవుతున్నందున తక్కిన సదస్యులు ఆ మాటల అర్థము సామాన్యంగానే గ్రహించినారు. శ్రీనాథునికి మాత్రము ఆ మాటలలో స్పష్టముగా నాగయ్య దురుద్దేశము స్ఫురించినది. ఆయన హృదయములో షుహే

శ్వర ధ్యానము చేస్తూ, 'శివోఽహమ్' భావనతో ఆత్మనిష్ఠుడై ఉండి దేనినై నా నిర్భయంగా ఎదుర్కొంటానికి సిద్ధమౌతున్నాడు.

ఇంతలో భటు డొకడు ఆకస్మికంగా మందిరద్వారమువద్ద గుర్రము దిగినాడు. అతడు ఎంతో శీఘ్రగతితో దూరప్రయాణము చేసేవచ్చిన వానివలె కనిపిస్తున్నాడు. చెమటలు కారుతున్న ఆ ఆకారంతోనే పత్ర మొకటి చేతిలో పట్టుకొని తొందరపడుతున్న వానివలె నిలవబడ్డాడు. దుబాసి దాని నందుకొని చదివి "అయ్యో! అయ్యో!—ఎంత పని!" అంటూ రాయనప్రభువుకు అందిచ్చినాడు. ప్రభువు చదువుకొని శ్రీనాథునితో ఈవిధంగా అన్నాడు:

"కవిసార్వభౌమా, మా మండలేశ్వరులవద్దనుంచి ఇప్పుడే ఆజ్ఞ వచ్చినది. మీవద్దనుండి నిలుచున్నవారిని నిలుచున్నపాట నిర్బంధించి మా శిస్తు బాకీ ఏడువందల టంగారు టంకాలు వసూలు చేయవలసినదనీ, లేకపోతే—ఆ మాట రెండుకు రెండి!—మీరు దీనార టంకాల తీర్థమాడినవారు కదా! దయచేసి ఉన్నపాట చెల్లించండి!"

శ్రీనాథుడు నిట్టూర్పు పుచ్చి నిబ్బరము వదలక, "మహాదేవా! మే మిప్పుడు శిస్తు ఏమీ బాకీ లేమే!" అన్నాడు.

రాయనము: "అదేమిటి! బొడ్డుపల్లి మీరు గుత్తకు పుచ్చుకొన్నది రెండువేలారుకు గదా! అందులో మీ రిప్పటికి చెల్లించినది ఒకవేయి నాలుగువందలేకదా!"

"అవును."

"అయితే తక్కిన ఏడువందల టంకాలూ కట్టవద్దా? పాపము, మీకు వరదలవల్లా, దొంగలవల్లా, పిట్టలవల్లా చాలా నష్టము వచ్చినదని విన్నాము. ప్రభుత్వపు శిస్తుకూడా దైవాంశమువంటిదేకదా! ఇప్పుడు పూర్తిగా కట్టి, తగ్గించమని మండలాధిపతికి వినతిపత్రము పంపుకోండి! మేముకూడా మీ వినతి ఆలోచించి కరుణించదగినదని పిఫారసుచేసి పత్రము పంపుతాము—ఇప్పుడు వెంటనే అంతా కట్టక తప్పదు."

"దైవము కలిగించిన నష్టము నేనే ఏ విధంగానో ఖరిస్తాను. శిస్తుపైకము తగ్గించమని ప్రార్థియవడను-నేను ఏడువందల టంక

ములు చెల్లించవలసిన గడువింకా ఇరవై రోజు లున్నది. మహా శివరాత్రి వరకు నేను చెల్లించ వలసిన పనిలేదు.

రాయనము: “పెద్దలు మీకు నే నేమి చెప్పగలను!—మా ప్రభుత్వపు శిస్తు ఎప్పు డడిగితే అప్పుడు ఇయ్యవలసినదే! అది సర్వసాధారణమైన ప్రభుత్వ శాసనము!—దానిని మీ కవుళ్ళ షరతులు బాధించనేరవని ఇప్పుడై నా తెలుసుకోండి, మీకు తెలియక పోతే.”

శ్రీనాథుడు: ఇది సమస్త ధర్మాలకూ విరుద్ధము!”

ఆ మాటలకు రాయన ప్రభువు శరీర మంతా కోపముతో ఎర్ర పడిపోయి కంపిస్తూ ఉండగా కఠోర స్వరముతో ఇట్లా అన్నాడు: “మా ప్రభుత్వ ధిక్కారము మేమెంత మాత్రము సహించేది లేదు సుమా!—కవిసార్వభౌములని మీరేదో ఎగిరి పాటుతో ఉన్నట్లున్నారు. మీ ఆటలు మావద్ద సాగవు!—వీమయ్యా, ఉన్నపాటున 700 టంకాలూ చెల్లిస్తున్నావా. లేదా? ఊ!”

శ్రీనాథుడు నిశ్చలంగా అన్నాడు: “మీ ఉత్తరువుమీద మండలాధిపతులకు అన్యాయమని మనవి చేసుకొంటాను. ఇప్పుడు నా ఒంటిమీద ఈ మాణిక్యంగుళీయక మున్నది. ఇది అధమపక్షము పదిహేనువందల టంకాల విలువచేస్తుంది. నా విజ్ఞప్తి తేలేవరకూ ఈ ఉంగరము పూటగా ఉంచండి, కాకపోతే ఐదువందల టంకాలవిలువ కల ఈ కాశ్మీర శాలువ కూడా ఉంచుకోండి!” ఇట్లా అంటూ వేలి నుండి ఉంగరముతీసి, భుజముపై నుంచి తీసి మడతపెట్టిన శాలువ మీదపెట్టి, రెండు చేతులలో పట్టుకొని నిలువున నిలవబడ్డాడు.

దుబాసి వాటిని అందుకొని శాలువ మాత్రము రాయనము పాదాలముందు పెట్టి ఉంగరము తీసుకొని పరీక్షించి, “శ్రీనాథయ్యా, ఎంత తెలివి గలవాడవయ్యా! ఈ గాజుపూస పొదిగిన బంగారు

ఉంగర మిచ్చి 700 టంకాలు ఎగవేయ దలచినా వటయ్యా, ప్రభుత్వము బాకీ!” అంటూ తన వేలికి తొడుగుకుంటూ, ఓడ్రభాషలో, రాయనముతో “ప్రభూ, ఇయ్యడట! ఈ ఉంగరము నాకు దుబాసి

పని చేసినందుకూ ఏదో సద్ది మనవి చేయడానికి బహుమానంగా ఇచ్చినాడు. కాబట్టి తమకు బహుమానంగా సమర్పిస్తున్నాడు” అన్నాడు.

శ్రీనాథుని కా ఓడ్రపు మాటలు అర్థమయినందున క్రోధోగ్రుడై సంస్కృతములో “ద్విభాషిత, ద్విజిహ్వతాం తే ముంచ ముంచ!” అన్నారు.

రాయన ప్రభువు ఆపైన మరి మాటాడలేదు. భటుల కేదో సంజ్ఞ చేసినాడు. అంతే!

ఆ కవి పండిత సభామధ్యములోనికి భటులు తమ తమ సాధనాలతోవచ్చి కవి సార్వభౌముణ్ణి చుట్టు ముట్టినారు. శ్రీనాథుడు తొణకక బెణకక శిలా ప్రతిమవలె నిశ్చలంగా నిలుచున్నాడు. భటులు ఆర్భాటముచేస్తూ కొందరు ఆయన కాళ్ళకు నిగళాలు తగిలించినారు! కొందరు ముంజేతులకు, కదల్చలేకుండా, వెదురు గడియవేసి సీలలతో బిగించినారు. ఆ పైన గొలుసుల దండ తెచ్చి రెండు చీలమండలకూ బిగించి బలవంతాన శ్రీనాథుణ్ణి వంగదీసి దానిని మెడకు కదలకుండా దండగావేసి పొగడ దండ కల్పించినారు.

పొగడ దండతో శ్రీనాథుడు కూలబడ్డ తర్వాత రాయన ప్రభువు ఇంకొకసారి, కఠినంగా, “ఏడువందల టంకాలు ఇప్పుడైనా కడుతున్నావా, లేదా?” అని హెచ్చరించినాడు.

శ్రీనాథుడు మహాగ్రహముతో, “నీ దుబాసి నాలుక కోయించి, విన్ను నేలమీద పడవేసి నప్పుడే కాని కట్టేదిలేదు! శివరాత్రి దాకా కాసు చెల్లించను. శివుడే సాక్షి!” అని అంటూ వెదురు గొడియలో బిగించి ఉన్న తన కరయుగమును హృదయముపై చేర్చి మోడ్చి “శివోహమ్!” అని సింహనాదము చేసినాడు.

ఇంతవరకూ విభ్రాంతులై హాహాకారాలుకూడా చేయనేరక మూగవారివలె ఉన్న ఆ సభలోని కవి పండితు లంతా ఏకకంఠముగా ఇప్పుడు ‘శివోహమ్’ అని గర్జించినారు.

రాయన ప్రభువు ఒక వంక భయముతోను, ఇంకొక వంక క్రోధముతోను వెలివెల భారుతూ అభ్యంతర మందిరములోనికి

వెళ్ళడానికి లేచినాడు, “వీని భజాన మన ‘నగరి వాకిటిలోని నల్ల గుండు’ ఎక్కించి శిస్తు ఖాకీ కట్టేదాకా రాజవీధిలో ఎదురెండలో పడేసి దేకించండి!” అని భటుల కాజ్ఞాపించి లోపలకు వెళ్ళి పోయినాడు. భటులు శృంఖలలతో వెదురు గొడియతో చేతులు కాళ్లు ఆడక పొగడ దండతో నేలకు వంగిపోయిన శ్రీనాథుణ్ణి నగరి వాకిటికి ఈడ్చుకొనిపోయి, అక్కడ నల్లగుండు బుజాన పెట్టి, ఎదురెండలో పడవేసి వీధిలో దేకించినారు.

అప్పుడు దుబాసీ నాగయ్య చిరునవ్వులు ఒలికిస్తూ, ద్వారము వద్దకు తాంబూలపు పళ్ళెములు తెస్తున్న సేవకులతో వెళ్ళి నిలుచుండి, కవి పండితుల నందరిని “తాంబూలాలు పుచ్చుకొని దయచేయండి” అని పిలిచినాడు. అతడు పళ్ళెములలో వక్కలాకులు మాత్రమున్న కుష్కతాంబూలాలు దొడ్డి సంభావనవలె అందించ సాగినాడు. వాళ్ళ కెవ్వరికీ ఆ తాంబూలాలు పుచ్చుకొనడానికి మనస్కరించలేదు. కొందరు మాత్రము భయముతో పుచ్చుకొన్నారు. ఎక్కువమంది తమ కూపుడు ప్రేళ్ళతో తాంబూలాలు తాకి, తీసుకోకుండా వెళ్ళినారు. కొద్ది మంది తాంబూలాలు నేలమీద విసిరికొట్టి వెళ్ళినారు. కొందరు మాత్రము నాగయ్య ముఖాననే పారవేసి వెళ్ళినారు. ఎవరేమి చేసినా ముఖాన చెరగని చిరునవ్వుతో నాగయ్య అందరిని సమస్కరించి పంపుతున్నాడు.

అప్పుడు నాగయ్యకు కలిగిన ఆనందము జన్మలో ఎరగదు. వీధిలో దేకుతున్న శ్రీనాథుణ్ణి చూడవలెననే ఉబలాటము అతనికి, ఖగేంద్రుడు తెచ్చిన అమృత కుంభము దర్శించవలెనని నాగులకు ఉన్నట్లే ఉన్నది. అమృత ప్రాశనముచేసే ముందు స్నానాలు చేయడానికి వెళ్ళిన పురాణ నాగాలవలెనే నాగయ్యకూడా స్నానానికి వెళ్ళినాడు.

గోష్ఠికి వచ్చిన కవి పండితులు తమ ఇండ్లకు పోకుండా, అమరేశ్వరస్వామి ముఖ మండపమునందు సమావేశ మైనారు. వెంటనే గ్రామములో ఏడువందల టంకాలు వసూలుచేసి శ్రీనాథుడియ్య

ప: వలసిన శిస్తు పూర్తిగా రాయసముకు చెల్లించి, ఆయనను విడిపించి,
ఇ: ఆనాడే అంతాపోయి మండలాధిపతికి రాయసము దుండగము గూర్చి
నివేదించ నిశ్చయించినారు.

స: రెండు గడియలలో వేయి బంగారు టంకాలు పోగై నవి.
అ: అమరావతి సభాపతి కవిపండితు లందరితో కలసి ఆ ధనము తీసుకొని
రాయస ప్రభువు మందిరానికి వెళ్ళినాడు. ఆ బ్రాహ్మణోత్తములలో
స: అప్పటి కెవ్వరు మాధ్యాహ్నిక కృత్యాలు చేయలేదు. వారితోపాటు
వారి మందిరాలలో నిత్యార్చనలు అందుకొంటున్న ముక్కోటి దేవ
న: తలూ వస్తున్నారు.

తె: అమరేశ్వరస్వామి ఆలయములో స్వామికి కొట్టిన పెంకాయ
భ: లన్నీ కుళ్ళి ఉన్నవనీ, అప్పుడు మహానివేదనకు వండి తెచ్చిన
చి: అన్నమూ, ఉపహారాలూ పురుగులతో నిండి దుర్గంధ భూయిష్ట
సీ: ముగా ఉండి నివేదనార్హముగా లేవనీ ఆలయార్చకులు ఘోషపెట్టినారు.

14

ఇంతలో ప్రభుళాసనము ఆగలేదు. అమలు జరుగుతూనే ఉన్నది.

అమరేశ్వరస్వామి ఉత్సవ సమయాలలో ఊరేగే ఘంటాపథములో
శ్రీనాథ కవిసార్వభౌముణ్ణి ఒడ్డె భటులు ఎదురెండలో దేకిస్త
న్నారు. దేకనిచో కొరడాలతో కొట్టడానికి భటులు సిద్ధముగా ఉన్న
దన, ఆ 'మర్యాద' తప్పకొనేందుకు లేని ఓపిక తెచ్చుకుంటూ బుజము
పై న ఉన్న గుండు బరువుతో వాళ్ళు చెప్పిన విధంగా దేకుతున్నాడు

కవి సార్వభౌముడు మాట్లాడుటలేదు. చిత్తములో మహేశ్వర
ధ్యానముచేస్తూ 'శివోహం శివోహం శివోహమ్' అనుకుంటున్నాడు
కొందరు కవీశ్వరులు ఆయనను విడువలేక నమస్కరిస్తూ, కంఠ
తడిపెట్టుకుంటూ ఆయన వెంట నడుస్తున్నారు. అపరాహ్ణమైనది

నాగయ్య స్నానముచేసి ఆ అమృత దృశ్యము చూచి ఆనందించడానికి
అక్కడికివచ్చి కన్ను లప్పగించి పారవశ్యముతో చూస్తున్నాడు.

అక్కడ ఉన్న కవులలో వృద్ధ కవి ఒకడు కన్నీరు కారుస్తూ
గద్గదమైన కంఠముతో ఇట్లా విలపించినాడు:

“కవిరాజు కంఠంబు గొగిలించెను గదా

పురవీధి నెదురెండ బొగడదండ!”

మరియొక కవి ఇట్లా దుఃఖించినాడు:

“సార్వభౌముని భుజాస్తంభ మెక్కెను గదా

నగరి వాకిట నుండు నల్లగుండు!”

ఇంకొక కవి ఇట్లా వాపోయినాడు:

“వీర భద్రారెడ్డి విద్వాంసు ముంజేత

వియ్యమందెను గదా వెదురు గొడియ!”

పేరొక కవి ఈ విధముగా రోదనము చేసినాడు:

“ఆంధ్ర నైషధ కర్త యంఘ్రి యుగ్మంబున

దగిలి యుండెను గదా నిగళ యుగము!”

మరి కొంద రితర కవులు ఇట్లా శోకించినారు:

“కృష్ణవేణమ్మ కొని పోయె నింత ఫలము

బిలబిలాక్షులు తినిపోయె దిలలు పెనలు

బొడ్డుపల్లెను గొడ్డేరి మోసపోయె

నెట్లు చెల్లించు టంకంబు లేడు నూర్లు!”

అందరు కవులు ఆ విధముగా చెప్పగా విని సంతోషము పట్ట
లేక నాగయ్య శ్రీనాథునికి ఎదురై ఆహా ఓహోలు కలుపుతూ విందు
కుడుస్తున్న వానివలె ఆ పద్యమే పరిహాసపూర్వకంగా ఇట్లా చమక
సాగినాడు.

“ఆహా!—కవిరాజు కంఠంబు గొగిలించెను గదా

పురవీధి నెదురెండ బొగడ దండ,

“ఓహో!—సార్వభౌముని భుజాస్తంభ మెక్కెను గదా

నగరి వాకిట నుండు నల్లగుండు,

“అహా!—వీరభద్రారెడ్డి విద్వాంసు ముంజేత
వియ్యమందెను గదా వెదురు గొడియ.

“ఓహో!—ఆంధ్ర నైషధకర్త యంఘ్రి యుగ్మమ్మున
దగిలి యుండెను గదా విగళ యుగము

“అహోహా!—కృష్ణవేణమ్మ కానిపోయె గొంత ఫలము

“ఓహోహో!—బిలబిలాక్షులు తినిపోయె దిలలు పెనలు

“ఇహీహీ!—బొడ్డుపల్లెను గొడ్డేరి మోసపోతి

“ఇహిహీ ఇహిహీ!—వెల్లు చెల్లింతు టంకంబు లేడునూర్లు?”

శ్రీనాథుడు దైన్యము కాని, కోపము కాని ప్రదర్శించి నాగ
య్యకు ప్రత్యేక తృప్తి కలిగింపలేదు. ఆయన అత్మలో గరళ కంఠు
డైన సదాశివుడే నిండి ఉన్నాడు దేహ జ్ఞానము ఉండీ లేనట్లున్నది.

దృఢకాయుడే అయినా, ఆయన వయోవృద్ధుడు! అప్పటికి
భోజనము చేయలేదు. ఎదురెండ, కాలుసేతులకు సంకెళ్లు, కాళ్ళూ
మెడా లంకె వేసిన పొగడదండ! బుజాలపైన బరువైన నల్లగుండు!
ఇది అంతా ఆయన తనకు జరుగుతున్న పరాభవముగా గ్రహింపక,
శివార్పణము చేసినాడు. దేహము ఆ పరిశ్రమ భరించలేకున్నది.
చెమటలు ఒళ్ళంతా ముంచివేసినవి. చర్మము ఎర్రవారి కమిలిపోయి
నది. కాళ్ళుచేతులు కంపింప సాగినవి. కళ్ళు తిరిగి పోతున్నవి.
తూలి పడిపోవడానికి సిద్ధముగా ఉన్నాడు.

సరిగ్గా ఆ సమయానికి, దగ్గరలోనే ఉన్న రాయసము దివా
ణము ముందర, కవిపండితులంతాచేరి, కాపున్న భుజులతో తాము
శ్రీనాథుని శిస్తు బాకీ అంతా తెచ్చినామనీ, అది తీసుకొని ఆయనను
విడిపింపమనీ రాయసమునకు నివేదింప మని వేడుకొంటున్నారు.
కావలివారు తమ ప్రభువు నిద్రపోతున్నాడనీ, అల్లరిచేసి నిద్రా
భంగము చేయవద్దనీ కేకలు వేస్తున్నారు. ఇంతలో బొడ్డుపల్లె నుండి
శ్రీనాథుని కార్యకర్త ఎల్లెట్లో పరివార జనానికి చెల్లించినది తిరిగి
వారి నడిగి అప్పుగా పుచ్చుకొని తెచ్చి, బాకీ శిస్తు తీసుకొని తన ప్రభు

వునువిడిపింపుమని కోరినాడు. అతనికి కూడా కావలివారు అదే జవాబు చెప్పినారు.

అప్పుడే పల్నాడు నుండి పిడుగు వీరభద్రయ్య పల్నాటివీర చరిత్ర చెప్పినందుకు శ్రీనాథునకు బహుకరించే నిమిత్తము పెద్ద అతో కలసి రెండువేల టంకాలు తెచ్చి, సంగతి సందర్భాలు విని, బాకీ చెల్లించడానికి దివాణానికి వచ్చినాడు. అతనికి అదే జవాబు:

మరి కొంచెము సేపటికి శ్రీకైలమునుంచి ఉప్పల శాంతయ్య పంపిన భటులు ఐదువేల వరహాలు సమర్పించడానికి తెచ్చి, జరిగిన సంగతి తెలిసి, దివాణమునకు వచ్చి అక్కడి కావలి వారితో ఘర్షణ పడసాగినారు.

ఈ గందరగోళములో బమ్మెరనుండి బొడ్డుపల్లి ఆ మఘా హ్నమే చేరుకొన్న పోతన, జరిగిన ప్రమాదము విని తొందరగా రేవు దాటి, పాలికాపు రామన్న చేత టంకాలు నిండిన సంచీ పట్టించు కొని, పరుగు పరుగున రోజుకుంటూ అక్కడికి వచ్చినాడు. అతడు కావలి వారి నందరినీ లెక్కచేయక త్రోసుకుని సరాసరి రాయసము నిద్రిస్తున్న మందిరము వాకిలి తట్టినాడు. ఎవరూ పలుకక పోగా అతడు ఆవేశముతో తలుపు కాళ్ళతో బలముగా తన్నుచూ చేతులతో తట్టుతున్నాడు. బలశాలి అయిన రామయ్య కూడా తోడైనాడు. వారి తన్నులకు తలుపు పగిలిపోతున్నది.

ఇంతవరకూ మేలుకొనియే ఉన్న రాయసము ఏదో తిరుగు బాటు రానే వచ్చినదని భయపడి గజగజ లాడుతూ, అక్కడి నుండి తప్పుకొని దేవతార్చన గదిలోనికి పోయి నక్కి ఉన్నాడు.

ఇవతల ఈ గందరగోళము జరుగుతుండగా వీధిలో శ్రీ నాథుడు విరిగిపోయిన ప్రభవలె పడిపోయేట్లుండి దేకలేకున్నాడు. దేకించ దానికి భటులను కొరడాలెత్తి కొట్టుటకు సిద్ధముగా ఉండమని నాగయ్య సంజ్ఞ చేసినాడు. భటులు కొరడా లెత్తినారు.

సరిగా అప్పుడు ఆశ్వికతండము ఒకటి వాయువేగముతో వచ్చి అమరావతి రాజవీధి నిండిపోయినది. వారి ఆకారాలు ప్రమథగణ

మునే తలపిస్తున్నవి. ఆశ్వీకుల కొరడా దెబ్బలతో శ్రీనాథుని కొట్టుటకు కొరడాలెత్తిఉన్న భటుల వీపులు పగిలిపోయి రక్తము ఓడ సాగినది. దుబాసి నాగయ్యకు కూడా ఒక్క కొరడా దెబ్బతో నోరూ నవ్వులూ కట్టుపడ్డవి.

శ్రీనాథుని బుజాలపై ఉన్న నల్లగుండు పట్టు తప్పి జారి పడ్డి పోయినది. దానితోపాటు పక్కకు వాలిపోతున్న శ్రీనాథ కవి సార్వభౌముణ్ణి పడకుండా ఆశ్వీకనాయకుడు క్రిందికి దూకి, గౌరవముతో ప్రేమతో భక్తితో పట్టుకొన్నాడు.

“బావా, స్వామీ, ప్రభూ!” అంటూ ఆ ఆశ్వీకనాయకుడు పెద్దగా రోదనము చేస్తూ, తక్కిన భటుల సహాయముతో శ్రీనాథకవిని పక్కనున్న ఇంటి నీడకు చేర్చినాడు. వెంటనే ఒకరు పొగడదండ, ఒకరు కాలినంతెళ్ళూ, ఒకరు వెదురు గొడియూ నరకి పారవేసినారు. ఆ గృహ యజమాని తెచ్చిన హంసతూల తల్పముపై శ్రీనాథుణ్ణి ఆ ఆశ్వీకుడు జాగరూకతతో, ఆదరముతో పరుండబెట్టినాడు. శ్రీనాథుడు సొమ్ముపిల్లి మూర్ఖులో మునిగి ఉన్నందున కన్నులు తెరవలేదు. శీతలోదకము తెప్పించి శైత్యోపవారములు చేయించి అతడు శ్రీనాథుణ్ణి తేర్చినాడు. కొంచెము స్పృహ వచ్చి శ్రీనాథుడు ‘శివోహమ్’ అని ఉచ్చరిస్తూ, కళ్ళు తెరిచినాడు. ఆయన దృష్టి ముందు దుఃఖానందాలు సమ్మిశ్రమైన బాష్పాలు కారుస్తూ ఉన్న ఆ ఆశ్వీకుని మీద పడ్డది.

“నాయనా, దుగన్నా, ఎంతబేలవోయీ! శ్రీకృష్ణభగవానులకు రాయబారములో జరిగినదానికంటె ఏమెక్కు వైనదోయి ఇది!—ఈ లోకపు తీరులు మనకు లోకైక గురువైన పదాశివుడు ప్రదర్శిస్తాడు. ‘అజ్ఞాన తిమిరాంధస్య జ్ఞానాంజన శలాకయా, చక్షు రున్మీలవం’ చేస్తాడు కదబోయీ!” అన్నాడు శ్రీనాథుడు.

దుగన్న దుఃఖము పట్టలేక బావురుమని ఏడ్చినాడు. తనకు సర్వ విధాలా శ్రీ గురువైన శ్రీనాథుని పాదపద్మములపైన తన కరపద్మాలు, ‘ముఖపద్మము ఆనించి భోరుమని అతడు ఏడుస్తున్నాడు. అది చూచి శ్రీనాథుడు లేని ఓపిక తెచ్చుకొని కూర్చుండి దుగ్గనను తన రొమ్ముకు

హత్తుకొని, “ఎక్కడనుండి ఇటు వచ్చినావు?—విశేషాలు ఏమిటి? ఎన్నాళ్ళయినదోయి నిన్ను చూచి! నిన్ను చూస్తుంటే మీ అప్పను మళ్ళీ చూస్తున్నట్లే ఉందిరా, నాయనా!—నీ పరివ్వంగము అంత చల్లగానూ ఉన్నదిరా తండ్రీ!” అన్నాడు. ఈ విధముగా ఓదార్చవలసిన తన్నే ఓదార్పు పొందవలసిన తన బావ ఓదార్చటము చూచి దుగ్గన పయత్న పూర్వకముగా దైర్యము తెచ్చుకొని క్లుప్తముగా తనరాక విశేషాలు తెలిపినాడు.

15

“గడ్డి దుర్గాలను బసవరాజుగారు కాపాడుతున్నారు కదా!—శ్రీ శైల సీమనుంచి ఏదో అలజడి రాబోతున్నదని ఇక్కడి రాయ నము పంపిన బేగిరావుల కబురంది నిజానిజాలు విచారించటానికి ఇటువైపు వస్తున్నారు. ముందు వారి మంత్రీశ్వరులైన గంగనమంత్రి గారిని ఇటువంపగా వారితో నేను వచ్చినాను. మీ బొడ్డుపల్లి వ్యవసాయ క్షేత్రము చూడవలెననే కుతూహలము కూడా ఉండినది—మేము వైకుంఠపురములో మకాముచేసి ఉన్నాము. గంగన మంత్రులవారు శివపూజ చేస్తున్న సమయములో, దుబాసితో కలసి ఇక్కడ రాయన ప్రభువు ప్రజలను అన్యాయంగా హింపిస్తున్నాడనీ, ఈనాడు కవి సార్వభౌములకు సంకెళ్ళు వేసి చిత్రహింస చేస్తున్నాడనీ, అమరేశ్వర స్వామి కూడా నివేదనము స్వీకరించలేదనీ, ఆశ్వికుడు వార్త తెచ్చి నాడు. గంగన మంత్రులు నావల్ల మీ సంగతి విని యున్నాడు కనుక, ఆశ్వికులతో ముందు నన్ను పంపి శిక్షను వెంటనే నిలిపి వేయించమని ఆజ్ఞాపించినాడు. వారు కూడా శివపూజ పూర్తికావించుకొని ఈపాటికి వస్తూ ఉండవలె!”

“అయితే నీవింకా భోజనము చేయలేదన్నమాట—అయితే వెంటనే బొడ్డుపల్లిలో మనింటికి పోదాము పద!”

“బావా, నీవు భోజనము చేయలేదు. గంగన మంత్రిలు కూడా ఈనాడు మనవలెనే న క్తవ్రతము అవలంబిస్తారు.—ఇక్కడ రాయసప్రభువున్న దివాణములోనే మనకూ, గోష్ఠికి వచ్చిన కవి పండితు లందరికీ వారు ఈ రాత్రి విందు చేస్తారు. నన్ను మన్నించి నీవు ఆ విందుకు రావలె!” ఆ మాటలకు శ్రీనాథునకు ఆనందము అయినది. ఇంతలో ఎదుట పీఠిలో దూరాన కోలాహలము విని పించగా, “గంగన మంత్రిగారు వస్తూ ఉండవలె” అన్నాడు దుగ్గన.

ఆ వస్తున్నది గంగనమంత్రి కాదు. గ్రామ ప్రజలందరు సభా పతి పురస్కరముగా రాయస ప్రభువు దుబాసి నాగయ్యను పట్టుకొని బలవంతముగా అక్కడికి తెస్తున్నారు. గ్రామీణులే కాదు, ఆ గుంపులో ఉన్నది. అమరావతిలోను, ఆ చుట్టుప్రక్కలను ఉన్న ప్రజలందరూ ఆబాల గోపాలము అందులో ఉన్నారు. దుబాసి నాగయ్యను ఒక రెక్క పోతన, రెండవ రెక్క శ్రీనాథుని కార్యకర్త పట్టుకొని తీసు కొని వస్తున్నారు. ఆ జన సమూహము శ్రీనాథుడు విక్రమించి ఉన్న ఇంటి ముందుకే వచ్చినిలిచినది.

అక్కడ ఆ విధముగా పాతికేళ్ళ పిమ్మట మరల పోతన దుగ్గనలకు ప్రాప్తించిన సమాగమము దుఃఖము, ఆనందము, కోపము, ప్రేమ, జుగుప్స, వీరమూ కలసి నానారసభావ సమ్మిశ్రమై ఉన్నది. వాళ్ళిద్దరూ మౌనముగా గాఢాలింగనము చేసుకొని కలసి ఒక్కసారిగా శ్రీనాథుని పాదాలకు మ్రొక్కినారు.

ఇప్పటికి శ్రీనాథునికి శ్రీదేవి అచ్చముగా ప్రత్యక్షమైనట్ల నిపించి నది. మెరపు మెరిసినట్లుగా తమ శ్రీ విద్యానగర విజయయాత్ర, రాజు కొండయాత్ర కన్నుల కట్టినట్లుగా కనిపించినది. దానికి, నేటి తన అనుభ వానికి వైపరీత్యము స్పష్టముగా గోచరించినది. ఆయన కిప్పుడు నిబ్బ రమువిలవలేదు. కన్నులనుంచి రాలుతున్నబొట్లు కొనవేళ్లతో విదిలించు కొంటూ, మాటాడబోగా, నోట మాట పెగలలేదు. ఇంతలో పిడుగు వీరభద్రయ్య, శాంతయ్య దూతలు, అమరావతి సభాపతి మొదలుగా ఆనాడు చేరిన కవిపండితులూ అంతా కన్నీరు కారుస్తూ ఎదటికివచ్చి

శ్రీనాథునికి నమస్కరించినారు. అనాడు అమరావతీ నగరములో కన్నీరు కార్చనివాళ్ళే కనబడలేదు.

అంతలో దూరాననుండి బిరుదుగద్యలతో వీచోపులు వినవచ్చి నవి. గంగనమంత్రి రాగానే శ్రీనాథకవిని పలకరించలేదు, ఆయనకు నమస్కరించలేదు. ఆయన శయనించి ఉన్న యింటికి ఎదురుగానే నడివీధిలో పెద్ద గద్దె ఏర్పాటు చేయించుకొని ధర్మాసనము తీరినాడు. ఆ సంగతి ముందుగానే తెలిసి అమరావతీ పౌరులేకాక చుట్టుప్రక్కల నుండి గ్రామీణు లంతా వచ్చి తమతమ గోడు విన్నవించుకొన్నారు. గంగనమంత్రి శ్రీనాథుని ఏమీ అడగలేదు. అనాడు జరిగినదంతా కవి పండితులే ఏకగ్రీవముగా సభాపతి ద్వారా నివేదించుకొన్నారు. దుగ్గన పోతనలు పూర్వము పులిపాడులోను, విసుకొండలోను జరిగినది వివరించినారు. రాయస పురోహితుడు ఆ ఉదయమే ఆ గోష్ఠికిముందు రాయనప్రభువూ, దుబాసీ నాగయ్య తమకు శ్రీనాథుడు వ్రాసి ఇచ్చిన రెండు శ్లోకాలకు అర్థమడిగి తెలుసుకొన్నారని చెప్పి ఆ శ్లోకాలు విని పించినాడు. పురోహితుని వాక్కులలో దాపరికము లేకున్నది.

అందరిని విచారించినమీదట గంగనమంత్రి ఈ విర్ణయానికి వచ్చినాడు. దీని కంతటికీ మూలకారకుడు దుబాసీ నాగయ్య. రాయన ప్రభువు ప్రధానదోషము నాగయ్య మోసము తెలుసుకోలేక పోవుచే. దానికి తోడు పిరికిదనము, అతి తొందర. ఏమైనా ఆయన అపరాధాలు ఉమించదగినవి కావు. 1. గడువు రాకముందే శిస్తులు కట్టమని ప్రజలను తొందరపెట్టి హింసించుట—దీనివల్ల పాలితులకు రాచబాసమీద గౌరవభావము నశిస్తుంది. 2. పైగా తెచ్చిన శిస్తు వెంటనే తీసుకోక వృథాగా శ్రీనాథునికి కఠినదండనము సాగనిచ్చుట. 3. వృద్ధబ్రాహ్మణ పండితునికి మరణాపాయము కల క్రూరదండనము విధించుట. 4. తన కళ్ళ ఎదుటనే శ్రీనాథుని మాణిక్యాంగు శీయకమును దుబాసీ హరింపగా చూచి హర్షించుట. ఇంకా ఎందరు ప్రజల డబ్బు దోచుకున్నాడో ఈవిధంగా! 5. పూజ్యులైన కవిపండితులను విద్యాగోష్ఠికి ఆహ్వానించి వారిని తగువిధముగా

సమ్యానింపకుండుట. దీనివల్ల ఒడ్డె ప్రభుత్వముమీద ప్రజలకు నీచ భావ మేర్పడుతుంది.

“రాయసప్రభువును శిక్షించే అధికారము నాకు లేదు. బసవ రాజుగారు రేపటికి వస్తున్నారు. వారికి నా విచారణ సారాంశాలు నివేదిస్తాను. వారే తుది నిర్ణయము చేయగలరు. రామీరు చెప్పుకొనేది రేపు వారివద్దనే నివేదించుకోవచ్చును. ప్రస్తుతము మిమ్ము వదలినాము—ఈ దుబాసి నాగయ్యను శిక్షించే అధికారము మాకున్నది. దుబాసి నాగయ్య, నీమీద ఇన్ని నేరాలు. ఇంతమంది ఇన్నివిధాలుగా చెప్పినారు, విన్నావుగదా!—నీవు చెప్పుకునేది ఏమైనా ఉన్నదా?”

దుబాసి నాగయ్య నోరెత్తితే జనసమూహము కోపావేశముతో చిత్రహింస చేపట్లు ఉన్నారు. భటుల భయముకూడా అతని ప్రాణము రక్షించే స్థితి దాటిపోయినది. అని ముందే గమనించిన నాగయ్య నేరాలన్నీ ఒప్పుకొన్నాడు.

వెంటనే గోష్టికి వచ్చిన కవిపండిత సమూహము అన్నారు: “ముం దీతని నాలుక పీకించవలె. అది శ్రీనాథకవి సార్వభౌముల ప్రతిజ్ఞ!—నీ దుబాసి నాలుక కోయించి—నిన్ను నేలమీద వడవేయించి కాని శిస్తు కట్టను—అన్నారు. అది శివాజ్ఞ!”

గంగనమంత్రి దృష్టి దుబాసి నాగయ్య చేతివ్రేలికి తొడిగి ఉన్న శ్రీనాథుని మాణిక్యంగుళీయకముపైన నిలిచినది. అది గమనించి అతడు వెంటనే తీసి గంగన మంత్రి పాదాల ముందు పెట్టినాడు.

“ఆ వ్రేలు తెగగొట్టి ఉంగరము తీయవలె. మళ్ళీ పెట్టుకో నాగయ్యా!” అని జనసమూహము కేకలు వేసినది.

ఇంతలో దుగ్గన, “శ్రీనాథకవి సార్వభౌములు ఈ పాపిష్టుడు ధరించిన అంగుళీయకము తిరిగి గ్రహింపరు!” అని గంగన మంత్రికి నివేదించగా, అతనివంక ప్రతిపూర్వకముగా శ్రీనాథు డవలోకించి నాడు. గంగయ్య సంజ్ఞచేయగా నాగయ్య మళ్ళీ దానిని తన వ్రేలికి పెట్టుకొన్నాడు.

నాగయ్య దండనముకూడ బసవరాజుగారు వచ్చేవరకూ ఆపడము ఉచితమేమో అని గంగనమంత్రి సూచించినాడు. ఆయన ఉద్దేశము తాను విధించే దండనముకంటే బసవరాజుగారు కఠిన దండన విధింపగలరని. కాని జనసమూహము ఆయన మాటలు విని పించుకోలేదు. అతనిని దండింపనిది తాము భోజనములు చేయమని కవిపండితులు పట్టుపట్టినారు. అప్పుడు గంగనమంత్రి రాయన ప్రభువునే తన దుబాసీకి వేయదగిన దండనము సూచింపుమని అడిగినాడు. దానితో నాగయ్య ముఖము వికసించినది. రాయనము ఇట్లా సూచించినాడు:

“కవిసార్వభౌములు ప్రతిజ్ఞ చేసినట్లుగా ఈ దుబాసీ నాగయ్య నాలుక పీకించవలె—ఇక ఆ ఉంగరము కవిసార్వభౌములు పరిగ్రహింపరు కనుక అతని వ్రేలనే దాని నుండనిచ్చి, అది ఆ వ్రేలు చివర రెండుగా చీల్చించి బద్దలతో కట్టి బయటికి ఉంగరము తీసినా రాకుండా చేయవలె!”

అపూర్వమైన ఆయన సూచనకు జనసమూహము సంతోషముతో కేకలుపెట్టి సమ్మతి ప్రకటించినది.

వెంటనే నాగయ్య దండనము అమలుపరచినారు.

శ్రీనాథుడు ఈ విచారణ సాగుతుండగా, ఎక్కువభాగము కన్నులు మూసుకొని విశ్రాంతి తీసుకొన్నాడు. కొంత నిద్ర కూడా పట్టినది.

శ్రీనాథుని కార్యకర్త అప్పుడు గంగన మంత్రితో బొడ్డుపల్లి కరణము శ్రీనాథుడు గుత్తబాకీ శివరాత్రివరకూ చెల్లించవలసిన అవసరము లేదని గట్టిగా మనవి చేపినందుకు, చెరసాలలో మగ్గుతున్నాడని మనవి చేసినాడు. వెంటనే గంగనమంత్రి చెరసాల అధికారికి పత్రము వ్రాసి పంపి, అక్కడికి కరణమును పిలిపించినాడు. కరణమును పిలిపించి ఆయన చెప్పేది వ్రాసుకొని ఈ విషయముకూడా రేపు బసవరాజుగారు విచారిందగినదని చెప్పి కరణమును వెంటనే చెర విడిపించి పంపుతూ, ఆ మరునాడు పూర్తి విచారణకు రావలసినదని చెప్పినాడు.

ఆరాత్రి గంగనమంత్రి రాయసప్రభువు విడిదిలో తాను విందు చేస్తున్నానంటూ, దానికి రావలసినదని శ్రీనాథుని, కవిపండితులను, పోతనాదులనే కాక అక్కడికి వచ్చిన చాతుర్వర్ణ్యజనమును ఎంతో ఆదరముతో ఆహ్వానించినాడు. దానితో జనసమూహానికి ఇన్నాళ్ళనుంచీ ఒడ్డె ప్రభుత్వముమీద పెరుగుతూ వచ్చిన ద్వేషభావము చల్లారి భక్తిగా మారినది.

శ్రీనాథభట్టు మాత్రము తా నా నాడు విందులో పాల్గొనడానికి మొదట కొంత సందేహించినాడు. న్యాయముగా గాని, అన్యాయముగాగాని, తా నా నాడు రాజదండనము పొందికిన్నాడు. అందుచేత తనకు అపవిత్రత ఆవహించినది. పరిషదనుజ్ఞపొంది తగిన ప్రాయశ్చిత్తము చేసుకొంటేనేగాని తాను సంధ్యావంద నాది నిత్యకర్మలకు తగనని ఆయన సందేహము. వెంటనే అమరావతి సభాపతి అధ్యక్షుడుగా వచ్చిన పండితులతో పెద్ద పరిషత్తు సమావేశమైనది. ధర్మశాస్త్ర చర్చలతో తర్జన భర్జనలు కొంతసేపు సాగినవి. చివరకు పరిషత్తు నిర్ణయము “శ్రీనాథునకు ఏమాత్రము అపవిత్రత అంటకపోవుచే కాక ఆయన ఈ జన్మలో తెలిసిగాని తెలియక గాని, రహస్యముగాగాని బహిరంగముగాగాని ఏ పాపాలైనా చేసి ఉంటే. వాటి అన్నిటినుంచీ విముక్తుడైనాడు. అంతేకాదు. ఏనాడో, ఏ జన్మలోనో ఏదో మహాపాపము చేసి ఉంటేనేకాని ఈనాడు నిష్కారణముగా ఈ నరక యాతన అనుభవించి ఉండడు. దీనివల్ల ఆ మహాపాపము నుండికూడా విముక్తుడైనాడు.” అని సర్వజన సమక్షములో సభాపతి ప్రకటించినాడు. ఆ నిర్ణయము వినగానే శ్రీనాథభట్టు మూర్తిలో ఏదో సూతన తేజస్సు ఆవహించినట్లు విస్పష్టముగా అందరికీ కానవచ్చినది.

ఓపిక లేకపోయినా, లేని ఓపిక తెచ్చుకొని శ్రీనాథు డా రాత్రి గంగనమంత్రి చేసిన విందులో భుజించినాడు. అంత అవ్యవధానముగా ఏర్పాటు చేసినా గంగనమంత్రి చేసిన ఆ విందు భరద్వాజుని విందువలె సర్వసంపన్నముగా ఉన్నదని అశేషజన సమూహమూ బహుకాలమువరకూ మరచిపోక మెచ్చుకొనేవారు.

విందైన తర్వాత గంగనమంత్రి రాయనముతో, “మీ రిప్పు
డైనా కవి పండితులకు ఈ ప్రొద్దున చేయవలసిన సమ్మానము చేస్తే
బాగుంటుందేమో ఆలోచించండి!” అన్నాడు.

రాయనము గంగనమంత్రి మెప్పు పొందే కోరికతో తన
ప్రాంత ద్రవ్యముతో కవి పండితుల నందరినీ ఘనముగా దక్షిణలు
పెట్టి తాంబూలాలు సమర్పించి మనిషి మనిషికి పాదాభివందనము చేసి
సమ్మానించినాడు. శ్రీనాథభట్టుకు నూటపదహార్లు సమర్పించబోయి
నాడు. కాని ఆయన స్వీకరించక ఆ తాంబూలమును తాను పూటగా
ఉంచిన శాలువ మీద పెట్టి రాజు కోశములో వుంచమనగా, అట్లే
జరిగినది.

16

శ్రీ రాత్రి పోతన దుగ్గనలు బహుకాలానికి కలిసికొన్నందున,
అంతరంగములలో ఇద్దరికీ పొంగివస్తున్న ఆ ప్రసంభాషణకు తహ
తహలాడుతూ ఉండిరి. కాని శ్రీనాథు డానాడు పద్ద యమయాతన
తలపుకు మాటి మాటికి వస్తున్నందువల్ల వారి మాటలు గొంతులోనే
కట్టుబడిపోతున్నవి. శ్రీనాథుని వా రిద్దరూ శంఖచక్రాలవలె వదలక
నేవిస్తూ, పాదసంవాహనము చేస్తూనూ, వీవనలతో వినరుతూనూ,
మధ్యమధ్య చెరిగిన పక్క సరిచేస్తూనూ, దాహమైనప్పుడు జల
మందిస్తూనూ, ఆయన పలకరించినప్పుడు పలుకుతూనూ, ఉపచరిస్తూ
ఆ రాత్రి జాగరణము చేసినారు. శ్రీనాథునికి తెల్లవారేజామువరకూ
మధ్యమధ్య కునుకు తప్ప రాలేదు. కాని ఆ చివరిజాములో గాఢ
నిద్ర పట్టినది. శ్రీనాథునికి విద్రాభంగ మవు ననే భయముతో వా
రిద్దరూ గుసగుసలైనా అడలేదు. ఒకరి నొకరు చూపులతోనే
ప్రేమతో ముంచివేసుకొంటున్నారు.

తెల్లవారినది. చివరిజామున పట్టిన నిద్రతో కొంత విశ్రాంతు

దై నా శ్రీనాథునకు అవ్యక్తమైన జాడ్యమేదో శరీరములో ఆవహించినట్లైనది. వైద్యులను పిలవవద్దని ఆయన విషేధించినందున ఊరకుండవలసి వచ్చినది. ఉష్ణోదక స్నానము చేయించగా కొంత తేలికపడ్డట్లయినది. సంధ్యా వందనాదికము నిర్వర్తించి తొడ్డుపల్లకి బయలుదేరగా గంగయమంత్రి ప్రార్థనాపూర్వకముగా వారించి నిలిపి దివాణములో విశ్రాంతికి వసతులు కల్పించినాడు.

ఆ మధ్యాహ్నానికి బసవరాజు వచ్చినాడు. ఆయన రాజధాని చంద్రగిరి. కపిలేశ్వర గజపతికి ఆయన దక్షిణబాహువువలె అండగా ఉండి, సామంతుడై, గజపతుల హస్తగతమైన ఆంధ్రభూమి నంతటిని మహామండలేశ్వరుడై పరిపాలిస్తున్నాడు.

ఆయన రాగానే ముందు గంగయమంత్రి నివేదిక శ్రద్ధగా విని, ఆయన నాగయ్యకు విధించిన దండనము, రాయసప్రభువుకు సూచించిన దండనమూ చాలవని నిష్కర్షచేసి మళ్ళీ పూర్తిగా విచారణకు పూనుకొన్నాడు.

ముం దాతడు అమరావతి ఉపమండలాధిపతిని పిచారింపినాడు. ఆయన తాను చెప్పుతున్నా వినక రాయసప్రభువు దుబాసీతో కలసి జరిపిన దుశ్చర్య లన్నీ వివరించినాడు. అది విని రాయసము శిస్తు వసూళ్ళకు వెళ్ళిన గ్రామా లన్నిటిలో చాటింపు వేయించి, రాయసము నాగయ్యలవల్ల బాధపడ్డ ప్రజల నందరినీ రప్పించినాడు.

ప్రజలు ఒక్కొక్కరే వాళ్ళిద్దరూ పెట్టిన హింసలు నివేదించుకొనసాగినారు. వారివల్ల అన్యాయముగా వసూలు చేసి రాజకొశానికి జమకట్టిన ద్రవ్యము రాజకొశమునుంచీ, నాగయ్య తీసుకొన్నది అతనివల్లనుంచీ, తక్కినది రాయసము సొంత కొశమునుంచీ అప్పటికప్పుడే తన కరణాలచేత వాళ్ళ కిప్పించినాడు. ఈ కార్యక్రమము వరుసగా వారమురోజులు సాగినది.

ఈవిధముగా జననమూహమును ముందు పూర్తిగా తృప్తి పరచిన తర్వాత దండనములు విధించడానికి పూనుకొన్నాడు, బసవరాజు. ముందు వాళ్ళిద్దరూ చెప్పుకొనేది ఏమైనా ఉన్నదా అని అడిగి లేదన్న తర్వాత తీర్పు చెప్పినాడు.

నాగయ్యకు జరిగినంతవరకు శిక్ష సరిగానే ఉన్నది కాని అది చాలదు. అతనిని అతని ఉంపుడుకత్తెతో తక్కిన మండలాలలో అన్యాయముగా సంపాదించిన ధనముతో సుఖజీవనము చేయవిచ్చుట పాడికాదు. ఇట్లా అని నాగయ్య ఇంటికి భటులను పంపి కూడబెట్టిన ధనమంతా మూలమూలల ఉన్నది వెతికించి, తెప్పించి ఒడ్డె ప్రభుత్వపు కోశానికి జమ కట్టించినాడు. నాగయ్య ఉంపుడుకత్తెను రావించి తన దాసీజనములో చేర్చివేసినాడు.

రాయనప్రభువు దండనము విషయములో బసవరాజు గంగన మంత్రి సూచనలతో ఏమాత్రమూ ఏకీభవించలేదు. మెరమెప్పులు చూపి విశేషముగా రాజానుగ్రహము సంపాదించవలె ననే ఆశతో ప్రజలను పీడించి అక్రమంగా శిస్తులు వసూలు చేసినాడు. ప్రజలు తిరుగుబాటు చేసే ట్లున్నారనీ, శ్రీశైలమునుంచి దండయాత్ర రాబోతున్నదనీ అబద్ధపు వివేదనలు పంపినాడు. నాగయ్యవంటి ప్రత్యక్ష నాగము ద్విజహ్వత్వము తెలియక ప్రవర్తించినాడని నమ్మే పీలులేదు. శివ సార్వభౌముడు తనకు సమర్పించిన శ్లోకము చదువుకొన్న తర్వాతనైనా ఆలోచించవలసినది. అప్పటికి తెలుసుకోలేదంటే బుద్ధి హీనతను ప్రకటిస్తుంది. అందరి ఎదుట శ్రీనాథుని మాణిక్యంగు శీయకము తన చేతికి పెట్టుకుంటున్న నాగయ్య చర్యను హర్షించిన వాడు మోసపోయినా డనుకొనే పీలు లేదు.

అతడు విస్సందేహముగా ద్రోహబుద్ధితోనే ప్రవర్తించినాడు. బొడ్డుపల్లి కరణము రాచపాడి నిర్దేశించినందుకు, విశ్వాసపాత్రుడైన ఆ గ్రామాధికారిని చెర పెట్టడము క్షంతవ్యము కాదు. ఉపమండలాధిపతి ఎప్పటికప్పుడు న్యాయవిధి సూచిస్తున్నా ఇతడు జనకంఠకముగా ప్రవర్తించినాడు. శ్రీనాథుని కవిపండితులను విద్వద్గోష్ఠి కని పిలిచి అవమానించినందువల్ల ఒడ్డెప్రభుత్వానికి తీరని అవకీర్తి దాపురించినది.

నాథులవారిని దండనము పాలు చేసి వారియ్యవలెనని తాను నిర్బంధించిన శిస్తుచెల్లిస్తామని అంతమంది వస్తే, తీసుకోక దండనము సాగనియ్యడము తెలియక చేసినపని అంటామా? ఎవరైనా కానీ తన

తలుపు బద్దలు కొడుతూ ఉంటే బీరముతో ఎదుర్కోక పారిపోయి దేవతార్చన గదిలో దాక్కుడము ఎంత నీచపు పని:ఇతని దుశ్చేష్టలు ఇంకా సాగనిస్తే నిజంగానే సామాన్య ప్రజలూ, అధికారులూ కూడా తిరుగుబాటు చేసేవాళ్ళే. ఇతనికి వేసే శిక్ష ఇతరోద్యోగులను నిరోధించేదిగా ఉండవలె.

“ఈ రాయసమును వెంటనే ఉద్యోగములోనుంచి తొలగిస్తున్నాము. ఇతని ఆస్తి నంతా రాజకోశానికి జమ కట్టిస్తున్నాము. ఇతడు చూపిన పిరికిదనము మరి ప్రభువు లెవ్వరూ చేయకుండా ఉండగలందులకు ఈ విధంగా అజ్ఞాపిస్తున్నాము. వెంటనే ఇతని తల గొరిగించి మీసము తీసివేయించి అడువేషము వేయించి రాజవీధులలో నడిపించి అమరేశ్వరస్వామి ఆలయానికి మూడు ప్రదక్షిణలు చేయించి స్వామి ముందు సాష్టాంగపడేట్లు చేయించవలె!”

ఆ తీర్పు వినగానే జనమంతా దిగ్రాంతులై బసవరాజు ధర్మ దృష్టిని వేనోళ్ళ క్లాపించినారు. మండలమం దంతట ఒడ్డె ప్రభుత్వము పట్ల ప్రజలకు భక్తిభావము పెల్లుబికినది. దానిని మరింత బలపరచడానికి బసవరాజు గంగన మంత్రి చాతుర్వర్ణ్య ప్రజలకేగాక కులమత విచక్షణ చూపక, ఏ కులానికి ఆ కులము, ఏ శ్రేణికి ఆ శ్రేణి ఎవ్వరికీ వారి వారి ఆచారాలకు భంగములేకుండా భూరిసంతర్పణలు చేయించినారు. అందుకు రాచగాదెలు తెరిపించి ధాన్యాదులు విరివిగా ఖర్చుపెట్టినారు.

17

ఇదంతా వారము పదిరోజులపాటు సాగినది. ఈలోగా శ్రీనాథుడు నెమ్మదిగా కోలుకోసాగినాడు.

పోతన, దుగ్గనలు, అప్రాయతతో పూర్వస్మృతులు జ్ఞప్తికి తెచ్చుకుంటూ ఈ పాతికేళ్ళ మధ్య తమ కుటుంబాలలో జరిగిన విశేషాలు, తాము వ్రాసిన, వ్రాస్తున్న, వ్రాయడానికి తలపెట్టిన కృతుల

విషయమూ ప్రస్తావించు కొంటున్నారు. అయినా వారిద్దరు ఒకకంట శ్రీనాథుని పరిస్థితులు గమనిస్తూనే ఉన్నారు. సూక్ష్మముగా గమనించిన కొద్దీ, శ్రీనాథునిలో ఏదో పెద్దమార్పు కానవస్తున్నది. అది రోజు రోజూ పెరుగుతున్నది. వారికి ఇది అని తెలియకుండా ఆదుర్దా కలుగ సాగినది. ఇప్పటి శ్రీనాథుడు తాము మునుపెన్నడూ ఎరిగిన శ్రీనాథుడుగా లేడు. ఏమిది?

ఆయన ఇప్పుడు ప్రతివిషయములోను ఎంతో నిర్లిప్తత చూపుతున్నాడు. తనవద్దకు వచ్చి పైనబడి కౌగలించుకొంటున్న కుమారుణ్ణి కూడా ఎక్కువ ముద్దాడుట లేదు. అతడు కూడా తాతలోని మార్పు గమనించి పోతనకు, దుగ్గనకు మాలిమి కాసాగినాడు.

ఒకసారిగా శ్రీనాథునికి ధనమెంతో పోగై నది. పల్నాటివారు 2000 టంకాలు సమర్పించినారు. శాంతయ్య ఐదువేల వరహాలు సమర్పించినాడు. బసవరాజు శ్రీనాథుని పంట సర్వనాశన మైనదని తెలిసి ఆయన ఇయ్యవలసిన ఏడువందల టంకాలు బాకీ రద్దు చేయడమే కాక, స్థూదట చెల్లించిన 1400 టంకాలు రాజకోశమునుంచి ఆయనకు తిరిగి ఇప్పించినాడు. ఎడ్లు అమ్మిన పైకము వెయ్యి టంకాలు వసూలు అయినవి. కార్యకర్త పరిజనము వద్ద నుండి అప్పు తెప్పించిన టంకాలు వెంటనే వాళ్ళకు ఇచ్చివేసినాడు. అమరావతిలోని కవి పండితులు ఆలయములో సభచేసి పోగుచేసిన వెయ్యి టంకాలు మళ్ళీ స్వామి సన్నిధానములో సభచేసి శ్రీనాథభట్టుకు సమర్పించినారు. ఇంత ధనము పోగై నా శ్రీనాథుడు ధనము మీద ఏమాత్రము మమకారము చూపుట లేదు.

అతడు ఈ వారము పదిరోజులు అమరావతిలోనే ఉండవలసి వచ్చినది. పూర్వము అంతంతటి మహాదళలు అనుభవించిన వాడు అమరావతిలో—కొన్ని గడియల కాలమే అయినా—మహా సరకబాధ అనుభవించినాడు కదా! దానిని మరపించడానికి గంగనమంత్రి అత్యంత శక్తిప్రపత్తులు ప్రదర్శిస్తున్నాడు. శ్రీనాథుడు పైకి మామూలు మర్యాదలు నెరపుతూనే ఉన్నాడు. ఆయనలో ఇప్పుడు ఒకానొక దూరపు చూపు స్పష్టముగా కనిపిస్తూ ఉన్నది.

ఈ వారము పదిరోజులు భూదేవి రేయింబవళ్ళు ఒకటే తీరుగా విలపిస్తున్నదని వార్త వచ్చినది. దానికి కూడా శ్రీనాథుడు ఉలుక లేదు.

ఆ తర్వాత పోతనదుగ్గనాదులతో కలసి ఆయన బొడ్డుపల్లి వచ్చినాడు. ఆయనను చూడగానే భూదేవి రెండు కాళ్ళూ చుట్టుకొని భోరుమని ఏడ్చినది. ఆమెను నెమ్మదిగా మర్యాదగా లేవదీసినాడు కాని వెనకటి మమకారము చూపలేదు. ఆమె దానికి కూడా ఆశ్చర్య పడుతూ లోపలికి పోయినది.

ఇప్పుడు ఆయన ఇంటి సంగతులు, అతిథులకు అందరికీ కావలసిన ఏర్పాట్లు అన్నీ కార్యకరణుడే చేస్తున్నాడు. దుగ్గన పైపైన కనిపెట్టి ఉండి లోపము జరుగకుండా జాగ్రత్త పడుతున్నాడు. శ్రీనాథుడు నిత్య కర్మలకు లోపము లేకుండా చేస్తూనే ఎక్కువ భాగము మహేశ్వర ధ్యానముతోనే ప్రొద్దుపుచ్చుతున్నాడు.

ఇంటికి చేరి నాలుగురోజులు గడవకముందే శ్రీనాథుడు శుభ దినము నిశ్చయించి శ్రౌత స్మార్త విదులైన బ్రాహ్మణోత్తములను పదిమందిని అమరావతి నుంచి సగౌరవముగా పిలిపించి పరిషత్తు ఏర్పాటు చేసి, వారి ఎదుట తాను మహాప్రస్థానము చేయదలచినానని ప్రకటించి అనుజ్ఞ ఇమ్మని వారిని వేడినాడు. ఆ పండితులు శ్రీనాథుని ఎన్నో ప్రశ్నలు వేసినారు. అన్నిటికీ శ్రీనాథుడు విసితుడై ప్రత్యుత్తరములు ఇచ్చినాడు. వాటిలో కొన్ని ఇవి:

ప్రశ్న: శ్రీనాథభట్టా, మీరు లోకులకు తీర్చవలసిన ఋణము లన్నీ తీర్చినారా?

ఉత్తరము: తీర్చినాను. ధనరూప మైన ఋణము నేను ఇప్పుడు ఎవరికీ బాకీలేను. తక్కిన ఋణములనుంచి విముక్తి పొంద దానికే ఇప్పు డీప్రయత్నము తలపెట్టినాను.

ప్రశ్న: మహాప్రస్థానము సర్వకర్మ సన్యాసము కంటే కూడా శారీరకముగా కష్టతరమైనది కదా! మరి దీని నెందుకు మీరు కాంక్షిస్తున్నారు?

ఉత్తరము: సర్వకర్మసన్యాసము చేయడానికి నా బుద్ధి ఇంకా పరిపక్వము కాలేదని ఈ వదిరోజుల అత్మపరీక్షవల్లను తెలుసుకొన్నాను.

ప్రశ్న: పునరావృత్తి రహిత బ్రహ్మపదముకంటె పునరావృత్తికల స్వర్గలోకము చేర్చే మహాప్రస్థానము మీదనే అభిమాన మెందుకు కలిగినది?

ఉత్తరము: ప్రస్తుతము నాబుద్ధి అమరలోక యాత్ర కంటె దూరము ప్రసరించడము లేదు. మహాప్రస్థానము చేసేవారికి బ్రహ్మ పదము ప్రాప్తించదని కాని, సన్యసించినవారికి తప్పక బ్రహ్మ పద ప్రాప్తి ఉంటుందని కాని శాస్త్ర నిశ్చయము లేదుగదా!

ప్రశ్న: మీ భార్య గర్భవతి కదా, ఆమె నీ స్థితిలో నిస్సహాయురాలినిగా వదిలిపోవడము ధర్మమా?

ఉత్తరము: మృత్యువు తానే నన్ను వరిస్తే, ఆమె సంగతి ఆలోచించి చేయగలదేముండేది? ఇప్పుడు నేనే మృత్యువును వరిస్తున్నాను, ఆత్మహత్యాదోషము రాకుండా. ఈ శరీరము మీద నాకు అభిమానము పోయినది.

ప్రశ్న: మీకు కావ్యరచనా వ్యాసంగము మీదను, విద్యత్సంగతి మీదను మమకారము ఉడిగినదా? .

ఉత్తరము: ఉడుగలేదు. ఈ లోకములో కంటె అమరలోకములో విబుధ సంగతి అధికతరముగా ప్రాప్తించగలదనే నా ఆశ. మహాప్రస్థానము చేయదలచినవారికి మమకారాలు ఉడుగవలసిన నియమ మున్నదా?

ఆ ప్రశ్న తాను అసంగతముగా వేసినందుకు పరిషత్తుభ్యుడు నాలుక కొరుకుకున్నాడు. పరిషత్తు శ్రీనాథునికి మహాప్రస్థానానికి పూర్వాంగాలైన వేదోక్తకర్మ కలాపాలు నిర్వహించడానికి సమర్థులైన ఋత్విక్కులను పిలిపించినాడు.

ముందు శ్రీనాథుడు అప్పుడు తనవద్ద ఉన్న ధనమంతా మూడు సమాన భాగాలుగా విభజించి ఒక భాగము భూదేవికిచ్చినాడు.

ఒక భాగము కుమారుని పోషణాదులకై దుగ్గన కప్పగించినాడు. భూదేవిని తన సొంత అప్పవలెనే చూచుకోవలసినదని దుగ్గన్నకు చెప్పి అతని మాట తీసుకొన్నాడు. తక్కిన మూడవ భాగము తాను చేయదలచుకొన్న మహాప్రస్థానము ఖర్చులకు, ఋత్విగ్దక్షిణలకు వేరు చేసి ఉంచి దుగ్గనకు అప్పగించినాడు.

మహాప్రస్థానము చేయదలచినవారు చేసే పూర్వాంగ క్రతువుకు వైశ్వానరేష్టి అని శాస్త్రసంజ్ఞ. సర్వకర్మ సన్యాసము చేయదలచినవారు చేసే వైదిక కర్మలూ ఇవీ చాలా భాగము ఒక మోస్తరువే.

శ్రీనాథుడు అమరేశ్వరస్వామి దేవాలయములో వైశ్వానరేష్టికి సంకల్పముచేసి ఋత్విగ్వరణముచేసి విఘ్నేశ్వరపూజ పుణ్యాహవాచకములతో ప్రారంభించి ప్రాయశ్చిత్తాదులు కావించినాడు. ఈ కర్మ తతంగమంతా వారము రోజులు పట్టినది. ఈ మహాక్రతువును అద్భుతావిష్టులై చూస్తున్న బసవరాజు, గంగనమంత్రి, అమరావతి బ్రాహ్మణ్యము, పోతన, దుగ్గన—ఎందరో కట్నాలు సమర్పించినారు. ఆ ద్రవ్యమంతా కూడా దుగ్గనకే అప్పగించి ఆ క్రతువు చేయిస్తున్న ఋత్విక్కుల దక్షిణాదికాలకే సెలవు చేయుమని ఆదేశించినాడు. శ్రీనాథుడు వెనక విద్యానగరయాత్ర చేసిన సమయములో ద్రవ్యము ఖర్చు చేసినట్లే ఇప్పు డీ అమరలోక మహాప్రస్థానములోకూడా దుగ్గన చేతి మీదుగా మహావైభవంగా ఖర్చుచేసినాడు.

ఇదంతా దుగ్గనకూ, పోతనకూ అద్భుతంగా ఉన్నది. ఒకవంక కడుపులో వేలుపెట్టి కెలుకుతున్నట్లు దుఃఖము వస్తున్నది; మరొక వంక ఆ మహాపురుషుని ఉదాత్తవైఖరికి అద్భుతానందాలు అంత రంగంలో నిండి పొంగులు వారుతున్నవి. వారిద్దరూ తాము రచించదలచిన కావ్య ప్రశంసలు శ్రీనాథునితోచేసి, ఆయన సూచనలు గ్రహిద్దామని ప్రయాణమై వచ్చేప్పుడు తలచి ఉన్నారు. కాని అందు కవకాశమే లేకపోయినది. అందుకు వారికి చింత కలుగలేదు. పురాణాలలో విన్నదే కాని మహాప్రస్థానము ఎక్కడా వారు కళ్ళతో చూచి

నది కాదు, తన మహాప్రస్థానములో శ్రీనాథుడు ప్రదర్శించిన వైదిక కర్మ నిష్ఠయే వా రాయనవల్ల పొందగలిగిన మహోపదేశమని వాళ్ళకు నిశ్చయ భావము కలిగినది.

శ్రీనాథుడు అష్టశ్రాద్ధాలు నిర్వర్తించినాడు. ఒక్కొక్క శ్రాద్ధమే చేసిన కొద్దీ శ్రీనాథుడు తమకూ ఈ లోకానికి దూరమై పోతున్నాడనిపిస్తున్నది.

సాయంకాలమైనది. చివరి సాయంసంధ్యావందనముచేసి గాయత్రిని ఆత్మారోపణము చేసుకొన్నాడు.

చివరి ఔపాసన క్రియ పూర్తిచేసి అగ్నిని ఆత్మారోపణము చేసుకొన్నాడు.

అంతట శ్రీనాథుడు కృష్ణానది నీటిలోకి దిగినాడు.

పోతన, దుగ్గన బావురుమని ఏడ్చినారు. అక్కడ కూడిన జనసమూహములో ఏడ్వనివారే లేరు.

దుగ్గన: కాళికావిశ్వేశు గలసె వీరారెడ్డి
రత్నాంబరంబు లే రాయ డిచ్చు;

పోతన: కైలాసగిరి బండె మైలారు విభు డేగి
దినవెచ్చ మేరాజు తీర్పగలడు?

దుగ్గన: రంభగూడె దెనుంగు రాయరాహుత్తుండు
కస్తూరి కే రాజు బ్రస్తుతించు?

పోతన: స్వర్గస్థుడయ్యె విస్సనమంత్రి మరి హేమ
పాత్రాన్న మెవ్వరి పంక్తి గలరు?

దుగ్గన: భాస్కరుడు మున్నెదేవుని పాలి కరిగె

పోతన: కలియుగంబున నిక నుండ గష్ట మనుచు

దుగ్గన: దివిజ కవివరు గుండియల్ దిగు రనగ

పోతన: అరుగుచున్నాడు శ్రీనాథు డమరపురికి!

అంటూ దుగ్గన పోతనలు వాపోయినారు.

చీకటులు క్రమ్ముతున్నవి. ఆకాశములో నక్షత్రాలు ఒక్కటొక్కటే తొంగి చూస్తున్నవి. సూటిగా ఉత్తర దిక్కున ద్రువ

నక్షత్రము కవి సార్వభౌమునికి అమరలోక మార్గము చూపుతూ స్పష్టంగా ప్రత్యక్షమైనది.

కృష్ణానదీ జలములో ప్రవేశించిన శ్రీనాథకవి సార్వభౌముడు శిఖాయజ్ఞోపవీతాలూ, కట్టిన పుట్టాలూ కృష్ణా జలాలలో విసర్జించి, సాక్షాత్తుగా సదాశివునివలెనే దిగంబరుడై, రెండు బాహువులూ ఆకాశానికి ఎత్తి పీటనుండి బయటికి వచ్చినాడు. ఆయన దృష్టి ధ్రువుని మీదనే ఉన్నది. ఆయన చెవులు ఋత్విక్కులు పరిస్తున్న మంత్రాల మీద నిలిచినవి. ఆయనమనస్సు అమర లోకములో లగ్నమయినది.

ఋత్విక్కులంతా ఏకకంఠంగా దిక్కులు మారుమోసేట్లుగా, “స ఏష యజ్ఞాయుషీ అంజసా స్వర్గలోకం అభియాతి” అనే మంత్రం పూర్తిచేశారు.

శ్రీనాథుడు తన దృష్టి ధ్రువుని మీదినుంచి మరల్చక ఉత్తరా భిముఖంగా ఋత్విక్కులతో కలసి మంత్ర పఠనము చేస్తూ నిశ్చలమై గంభీరోదాత్తమైన గజగఢనముతో సాగినాడు. ఋత్విక్కులుకూడా మంత్ర పఠనముచేస్తూ ఆయనకు రెండు వైపులూ అడుగులు వేస్తున్నాడు.

“భూః ప్రపద్యే, భువః ప్రపద్యే, సువః ప్రపద్యే....నమస్తే శిశు కుమారాయనమః”

మంత్రము పూర్తి కాగానే ఋత్విక్కులాగిపోయినారు. జనమంతా ఆగిపోయినారు. పోతన దుగ్గనలుకూడా ఆగిపోక తప్పలేదు. వాళ్ళకు పుక్కిలంతలుగా ఏడుపు వస్తున్నది.

“స్వర్గానికి మహానందంతో నడిచి పోతున్న బావను చూసి ఇట్లా దుఃఖిస్తున్నాము. మనము ఎంత మందబుద్ధులము!” అని వాళ్ళిద్దరూ తమ్ము తాము మందలించుకుంటూ మళ్ళీమళ్ళీ విడ్వసాగినారు.

శ్రీనాథభట్టు మళ్ళీమళ్ళీ ఆ మంత్రమే పఠిస్తూ ధ్రువనక్షత్రము మీద నిల్చినచూపు కిందికి దింపకుండా ఉత్తరంగా నడిచిపోతున్నాడు.

కొందరికి సాక్షాత్తుగా సాంబనదాశివుడే ఆరూపంగా ఆ సంధ్యా కాలంలో నడిచి పోతున్నాడనిపించినది.

ఆ దిగంబిరోన్నత కాయము చూచినవారు కొందరు మహోన్నతమైన అమరేశ్వరస్వామి జ్యోతిర్లింగమూర్తి దివ్యకళాంశమే ఆలయములోనుంచి నిర్గమించి ఆవిధంగా పోతున్నట్లు భావించినారు.

శ్రీనాథుని దారిలో కృష్ణవేణి నదీ మహాప్రవాహమే అడ్డముగా ఉన్నది. ఆయన ఆకారము దూరదూరమై చీకటిలోకలసి అదృశ్యమై పోయినది. త్రేతాయుగంలో శ్రీరామచంద్రమూర్తి ఈ విధంగానే సరయూ నదీ ప్రవేశము చేసినాడు కాబోలు ననుకొన్నారు పోతన దుగ్గనలు.

శ్రీనాథుని శరీరము ఎక్కడ, ఏ విధంగా, పాతమైనదో ఎవరికీ తెలియదు. దన్నడకోటవద్ద పూర్వము పెదకోమటి వేమారెడ్డి భూపాలుడు వీరస్వర్ణము పొందిన తావుననే ఉన్నత స్తంభమువంటి పురుషాకార మొకటి అక్కడ ఉన్న అగాధమైన మడుగులో ప్రవేశించడము కనిపించినదని మాత్రము రేవు పడవ దాటించే పల్లెకారులు కొందరు చెప్పినారు.

18

దుగ్గన పోతనలు మౌనముగా బొడ్డుపల్లి చేరుకొన్నారు. వారితో పాటు కార్యకర్త, పిడుగు వీరభద్రయ్య, శాంతయ్యదూతలు మొదలైనవారు వచ్చినారు. వారందరూ భూదేవికి నమస్కరించినారు. ఏమారుడు పోతనను గట్టిగా కౌగిలించుకొని వదలి పెట్టలేదు.

ఇప్పుడు భూదేవి వెనుకటి భూదేవి కాదు. ఆమె నామము సార్థకముగా స్త్రైస్వరము అవలంబించినది. తాను ఈలోకములోప్రత్యక్ష రూపంగా ఆవతరించి చరించిన ఆ అమరమూర్తికి ధర్మపత్నినైన భాగ్యము పొందిన పుణ్యాత్మురాల ననే ఉదార భావముతో ప్రపర్తింప సాగినది. ఆ దివ్యమూర్తి తేజస్సు తన గర్భములో వృద్ధిపొందుతున్న

దని సంభావించినది. ఆమె కిప్పుడు కుమారునియందు శయించినది. వాడుకూడా ఆమె నిప్పుడు క్షణము వదలి ఉండుట లేదు. ఇక్కడ అంత్యేష్టి వ్యవహారాలు కాగానే దుగ్గన తన ఇంటికి రమ్మనుచు, శ్రీదేవి అక్క పునర్జన్మమెత్తి ఈ రూపంగా ఉన్నట్లు భావించి భక్తితో ఉపచరిస్తానని ప్రార్థించగా ఆమె సమ్మతించినది.

ఒకవంక శ్రీనాథుని అంత్యేష్టి జరుగుచుండగానే, బొడ్డు పల్లిలో శ్రీనాథుని ఆస్తుల వ్యవహారాలు కట్టిపెట్టి, అక్కడి కాపురము ఎత్తివేసి ప్రయత్నాలన్నీ దుగ్గన కార్యకర్త సహాయముతోను, పోతన సలహాతోను పూర్తిచేస్తున్నాడు.

శ్రీనాథుడు తన కిచ్చిపోయిన ధనమంతా దుగ్గన చేతిలో పెట్టి భూదేవి తన భర్త అంత్యేష్టి వైభవముగా జరిపించ మన్నది. దుగ్గన ఆ ద్రవ్యము తీసుకొని ముడుపు కట్టినట్లు కుమారుని ద్రవ్యముతోబాటు పేరుగానే ఉంచి, తన సొంత ద్రవ్యముతోనే కవి సార్వభౌమునికి జరుపవలసినంత వైభవంగా కర్మకాండ జరిపించినాడు.

ఇవన్నీ ఒకవంక సక్రమంగా సాగిపోతూ ఉండగానే మధ్యమధ్య దుగ్గన, పోతనలు అపార్యతతో తమతమ కావ్య విద్యావ్యాసంగాలు ప్రస్తావించుకొంటున్నారు.

దుగ్గన తాను రచించిన రెండు కావ్యాల సంగతి పోతనతో చెప్పినాడు. “మొదటిది కాంచీపుర మాహాత్యము. అది చెందలూరి దేవయమంత్రికి అంకితము చేసినాను. ఆయన గంగయమంత్రి పిన తండ్రి కుమారుడు. రెండవది నాసికేతోపాఖ్యానము. అది గంగయమంత్రికి అంకితము చేసినాను.”

“ఆ రెండవది కఠోపనిషత్తు కథేనా? ఉపాఖ్యాన మన్నా వేమిటి?”

“కాదు.”

“మహాభారతంలోని కథా!”

“అదీకాదు. నా కొక సంస్కృతములము చంద్రగిరి ప్రభువుల గ్రంథకోశశాలలో లభించినది. ఇందులో కఠోపనిషత్కథా.

భారతకథా కొంతకొంత కలుస్తుంది. నేను కొన్ని చిన్నచిన్న కల్పనలుకూడా చేసి కావ్యము వ్రాసినాను. భారత కథకు విస్తృతిగా భావన చేసి ఉపాఖ్యాన మన్నాను. కథ విను!” అంటూ కావ్యకథ చెప్పినాడు. పోతన చిరునవ్వు నవ్వి ‘కావ్యము చదవనిది దాని స్వయాపము తెలియ’ దన్నాడు. ‘నీవేమి వ్రాసినావు?’ అని అడుగగా పోతన ఇట్లా అన్నాడు:

“నేనా, ఏవేవో వ్రాసినాను. ఏవీ తృప్తిగా లేవు: భాగవతము వ్రాయవలెనని ఉన్నది. దైర్యము చాలడము లేదు. వీరభద్రవిజయము వ్రాసినాను. నాకేమాత్రమూ బాగాలేదు. యౌవనంలో చెప్పిన భోగినీ దండకము తలచుకొంటేనే సిగ్గుగా ఉంటుంది. భాగవతము చెప్పగల శక్తి ప్రసాదించగలడనే ఆశతో నారాయణ స్తవము చేస్తున్నాను. ఆ పద్యాలూ తృప్తిగా లేవు. నా కావ్యజీవితమంతా వ్యర్థమయి పోయింది.”

వాళ్ళిద్దరు పరస్పరము తాము వ్రాసిన గ్రంథప్రతులు ఇచ్చుకొన్నారు. దుగ్గన కావ్యాలు రెండూ పోతన రెండురోజులలో శ్రద్ధగా పఠించి మిత్రుణ్ణి ఎంతో మెచ్చుకొన్నాడు.

“దుగ్గన్నా, ఎంతవాడవై నావు! నీకు ధర్మనిష్ఠ ఎంత నెలకొన్నది! నీ జిహ్వ పరమ పవిత్రమైన ప్రాధితో ప్రసరిస్తున్నది. నీవు ధన్యుడవు. నాకు ఆ అదృష్టం లేదు—మరి నా గ్రంథాలు చదివినావా?”

“చూచినాను పోతన్నా. అదైర్యపడబోకు! అల్పనత్వమైన మా బోంట్లు మే మందుకోగల పరిణతి శీఘ్రంగా అందుకుంటాము. నీ బోంట్లు మహాసత్త్వాలు కలవాళ్లు. మహావృక్షాలవలెనే విస్తరించి విస్తరించి కాని ఫలపుష్పాలు ప్రసాదించరు. ఆ భోగినీదండకము ఎవరికీ చూపబోకు! నీబోటి పుణ్యశాలి నోట రావలసినది కాదది! వీరభద్ర విజయంలో కొన్ని కొన్ని పద్యాలు బాగున్నట్లున్నవి. కవిత్వంలో స్థాయి చిక్కలేదు; నారాయణ స్తవంలో మధ్యమధ్య కొన్ని పద్యాలు బాగున్నవి. ఆ మంచి పద్యాలు ఉన్న ఘట్టాల స్థాయి తగ్గకుండా

రచన నిలుపుకొంటే భాగవతము అద్భుతంగా వ్రాయగలుగుతావు. అందుకు ఆ నారాయణమూర్తినే ప్రార్థించు!—ఇక నా కవన మన్నావు.... ఒక సూటిబన మార్గంలో నడుస్తుంది. ఋష్యా శ్రమ జీవితాల సౌమ్య పవిత్రత, వేదవేదాంత విద్యలు—ఇటువంటి వాటి మీద నా ఋద్ధి ప్రసరిస్తుంది. వైవిధ్యము ప్రపంచించడము నావల్ల కాదు. ఆ వైవిధ్యము ప్రపంచించడానికి నీవు తహతహలాడు తున్నావు. కాలక్రమాన తపస్సువల్ల సాధిస్తావు! సందేహం లేదు, పోతన్నా!”

“దుగ్గన్న అన్నా, నన్ను ఇప్పుడు ఆదేశించేందుకూ, సలహా లిచ్చి సరియైన దారిలో నడిపించేందుకూ, ఆశీర్వాదించేందుకూ బావ లేడు గదా!—” ఈ మాటలతో పోతనకు గద్గదస్వరము పడ్డది. కళ్ళలో నిండిన నీరు తుడుచుకుంటూ ఇట్లా ప్రార్థించినాడు.

“అన్నా, బావ స్థానంలో నిన్ను వేడుకొంటున్నాను. నా కంటే పెద్దవాడవు. తపస్సంపన్నుడవు—నేను భాగవతరచ సమర్థతతో నిర్వహించేట్లుగా నన్ను ఆశీర్వాదించు!”

దుగ్గన్న ముగ్ధుడై పోతన్నను గాఢాలింగనము చేసుకొని అత డర్థించినట్లుగా మనసారా ఆశీర్వాదించినాడు.

ఆ సమయములో గంగన మంత్రి అక్కడికి “కవీశ్వరు లేదో దీప్తిలోచనలో ఉన్న ట్లున్నారే?” అంటూ వచ్చినాడు. వాళ్ళిద్దరూ లేచి నిలిచి నమస్కరించి విషయము వివేదించినారు. గంగనమంత్రి

“శ్రుతులు విహారదేశములు, సుస్థిరవాక్య పద ప్రమాణ శాస్త్రతతుల యిక్క, లాగమ పురాణచయమ్ముల కేళిపద్యముల్, స్మృతుల నివాసముల్, కవినమీహిత స్కవితాగుణ ప్రసాదితములు దగ్గుబల్లి కవి తిప్పయ దుగ్గని గద్యపద్యముల్”

అని దుగ్గన కవితను అగ్గించినాడు.

దుగ్గన విషయముతో శిరస్సు వంచి మిత్రునితో ఇట్లా చెప్పి

నాడు. “పోతనా! గంగయమంత్రీశ్వరుల పుణ్య విస్తార మెటు వంటిదో, ఎరుగుదువో ఎరుగవో, విను.

“శివచింతామయ మంతరంగము, శివ శ్రీపాదపద్మార్చనా ప్రవణంబుల్ కరపంకజంబులు, శివాపాది వ్రసిద్ధాగమ శ్రవణోద్ధీర్ణము కర్ణయుగము, శివప్రాసాద పంచాక్షరీ వ్యవహారజ్ఞ రసజ్ఞ, యిమ్ముహిననంతామాత్య గంగయ్యకున్.”

వీరి ఆశీర్వాచనము అమోఘమైనది.”

వెంటనే పోతన గోత్రనామాదికస్మరణ పూర్వకముగా గంగయ మంత్రీకి అభివాదనముచేసి దుగ్గన్న నర్థించినట్లే ఆశీర్వాచన మపేక్షించినాడు. ఆ మంత్రీశ్వరుడు పోతనను ఆత్మీయతతో లేవదీసి, కోరినట్లుగా ఆశీర్వాదము చేసి గాఢాలింగనము చేసుకొని పిమ్మట చిలుకము ఒకచేత పుణుకుతూ రెండవ చేతితో చుంచు దువ్వతూ ఇట్లా అన్నాడు:

“నాయనా, పోతన్నా, నీ సంగతి దుగ్గన్న నా కెన్నోసారులు చెప్పినాడు. మీ విద్యానగరయాత్రా విశేషాలు విసుగు లేకుండా వరించేవాడు. వినేందుకు చీకూ విసుగూ ఉండేదికాదు. అందులో శ్రీనాథభట్టు సర్వతోముఖ ప్రజ్ఞా విశేషాలే కాక, తరచుగా ఆయనే నిన్ను బాలకృష్ణుని అవతారమైన పుణ్యమూర్తి వని ఎట్లా సంభావించే వారో ఎంతెంత వర్ణించినాడు! నీవు ఆ చిన్న వయస్సులోనే చెప్పిన వామన విజృంభణము వర్ణించే పద్యాలూ, నృసింహస్వామి ‘చించున్ హృత్కమలంబు’ ఇత్యాది పద్యాలూ ఎన్నెన్నిసారులో విని ఆనందించినాను. ఆ స్థాయిలో భాగవత మంతా నీవు వ్రాస్తే అప్రతిమానంగా ఉంటుంది. ఇప్పుడు శ్రీనాథ కవిసారస్వభౌముడు ఈ లోకంలో లేడు. ఇక నీవే కవి నామైకభాజనుడవు!—ఏమన్నాడు నీ న్నాయన?—సహజపాండిత్యుడివి! నిత్యమూ మహేశ్వరుణ్ణి ధ్యానిస్తూ అర్చిస్తూ ఉండు. స్వామి తప్పకుండా నీకాశక్తి అనుగ్రహిస్తాడు!”

పోతన రెండు చేతులూ భక్తితో జోడించి మహేశ్వర ధ్యానము చేస్తూ ఆలకించినాడు.

అక్కడ బమ్మెరలో ఎన్నో విశేషాలు జరిగిపోయినవి. పోతా
వెళ్ళిన రెండు రోజులకే కేసనకు మళ్ళీ వ్యాధి తిరగపెట్టినది.
తిప్పన ఎన్నో వైద్యాలు చేయించినాడు. లాభము లేకపోయినది.

అప్పుడు బమ్మెరకు ఒకానొక జంగమదేవర వచ్చినాడు.
ఆయన మంచి స్ఫురద్రూపి. ఆయన మహత్త్వాలనుగూర్చి ఊరంతా
మోగిపోయినది. అతనిని దర్శించినంతనే ఆవేశించిన భూతాలు
కెవ్వన కేకపెట్టి పారిపోతున్నవి. అతని కరుణార్ద్ర విలోకనము
ప్రసరించినంతనే జ్వర పీడితులు స్వస్థులవుతున్నారు. అతడు
చేతితో తాకినంతనే గ్రుడ్డివారికి చూపు వస్తున్నది. కుంటివారు నడు
స్తున్నారు. కీళ్లు పడిపోయిన వాతరోగులు హాయిగా తిరుగుతున్నా
బమ్మెర గ్రామాన్ని ఉద్ధరించడానికి శివుడే సాక్షాత్తుగా ఆయన ఆకార
ములో వచ్చినాడని ప్రథ వ్యాపించినది. ఎక్కడెక్కడి వారూ తిరు
నాళ్ళ ప్రజవలె అక్కడికి మూగుతున్నారు.

ప్రశ్న లడిగేవారు, మగదొల్లని మగువలు, మగువలొల్లని
మగలు, వివాహము కాని పడుచులు పడుచువాండు, ధననష్టమైన
వర్తకులు, కృషి వాణిజ్యాలలో భగ్నమైనవారు, పిల్లలు పుట్టని
వారు, పుట్టి నష్టమౌతున్నవారు—ఒకరేమి, అనంతమైన ఈ ప్రపం
చంలో ఉన్న రకరకాల ఆర్తులు, కోరికలుకలవాళ్ళంతా జంగమదేవర
దర్శనార్థము మూగుతున్నారు.

ఈ సంగతి తిప్పన్న విన్నాడు. తల్లి లక్ష్మమ్మకు చెప్పినాడు.
ఆమెకు కొడుకు నేమనున తోచలేదు. తాను పుట్టిన కుటుంబము,
మెట్టిన కుటుంబము శివభక్తి కలవారగుటచేత ఆమె శివభక్తిలో
పుట్టి పెరిగి వర్ధిల్లినది. తామెవరూ ఇష్టలింగధారణము చేసిన వారు
ను చేసినవారిని దహన కర్మలేని కులహీను

లనుగా భావించేవారు. స్మార్తకర్మలేవీలేవి జంగములకు శివు డెక్కువ ప్రసాదము చూపునా? అయినా శివలీలలు బహు విచిత్రమై నవి. ఇది తన భర్త ఆరోగ్యానికి, ఆయుర్దాయానికి సంబంధించిన విషయము. తన పెద్ద కుమారుడు తిప్పన్న అమాయకుడు. చిన్న వాడు పోతన బొడ్డువల్లివెళ్ళి ఉన్నాడు. ఏమన గలడు?

“నీ ఇష్టము నాయనా” అన్నది.

అది తల్లి అనుమతిగా గ్రహించి వెంటనే తిప్పన్న జంగమ దేవర దర్శనార్థము వెళ్ళినాడు. జనము ఆయన విడిది చుట్టూ మూగి ఉండి ఆయన మహత్త్వము పరిపరి విధాల చెప్పుకొంటున్నారు. జాము సేపు ఉన్నా దర్శించే తెరిపి చిక్కలేదు. అప్పుడు జంగమ దేవర శివపూజకు లేస్తున్నాడని జనము లేస్తున్నందున తిప్పన నిరాశతో తిరిగి వచ్చినాడు.

దిగులుతో జరిగినది తల్లితో వివేదించగా, ఆమె కది అపశకు నముగా తోచి దిగులుతో కుంగిపోయినది. కాని ఆమె ఏమీ మాటా డ్లక క్షరకున్నది.

ఆ మరునాడు తిప్పన జంగమదేవర దర్శనార్థము పెందల కడనే వెళ్ళినాడు. ఆనాడుకూడా అంతే అయినది.

అంతటితో తిప్పన పట్టు విడువలేదు. ఆ సాయంకాలమే ఆయన విడిదికి వెళ్ళి శిష్యులను ఆశ్రయించి జంగమ దేవరను దర్శించి తన ఆర్తి వివేదించు కున్నాడు. శ్రద్ధగా జంగమ దేవర ఆలకించి శివపూజకు లేస్తూ మరునాడు సాయంకాలము అవేశకే రమ్మన్నాడు.

ఆ వ్యవధానములో జంగమదేవర తిప్పన గృహ విషయా లన్నీ అమూలాగ్రంగా తన శిష్యుల ద్వారా తెలుసుకొన్నాడు.

మరునాడు తిప్పన రాగానే జంగమదేవర చాలాసేపు ఉదాసీన ుగా ఉన్నాడు. తిప్పన ఆర్తితో మళ్ళీమళ్ళీ దీనముగా తన తండ్రి డ్యము గురించి వివేదించినాడు.

చాలా సేపటికిగాని జంగమ దేవర అతని మాటలే ఆలకించి

నట్లులేదు. శివ ధ్యానములో అంతసేపూ నిమగ్నుడై ఉన్నాడు. చివరకు జంగమదేవర నెమ్మదిగా తల ఊపుతూ చప్పరించినాడు.

తిప్పనకు గుండె లాగిపోయిన టై నది. ఎంతో ఆతురతతో తన తండ్రి జబ్బు నయము కాదా ఏమి అని ప్రశ్నించినాడు.

“శివ కటాక్షము!”

“దేవరా, మా ఇంటిలో శివభక్తులు కాని వారే లేరు. మాయండ్లు శివ కటాక్షము ప్రసరించదా?”

“హూ! కనబడుతూనే ఉన్నది కదా!”—పరిహాస మిశ్రమైన చిరునవ్వు జంగమదేవర నవ్వినాడు.

“మేమేమి అపరాధము చేసినాము జంగమ దేవరా?—మా లోపము ఏదైనా ఉంటే, శివ స్వరూపులైన తమరు సరిదిద్దలేరా?”

“మా చేతులు దాటిపోయినది!”

“అయ్యో, అయ్యో, అయ్యో! మమ్ములను కటాక్షించండి!—మాకు తరించే దారి లేదా?”

“మా చేతులలో లేదు.” జంగమ దేవర తల ఊపినాడు.

“మరి దిక్కేమిటో సెల వియ్యండి!”

“అంతా మీ చేతులలోనే ఉన్నది.”

“నిజంగానా? మా తండ్రి ప్రాణం రక్షించడానికి ఏమైనా చేస్తాము.”

“మీరు చేయలేరు నాయనా! చేయలేరు!”

“తమ రట్లా సెలవీయ వద్దు. తమరు చెప్పినట్లల్లా చేయగలను.”

“అయితే విను. అశాస్త్రీయముగాచేసిన క్రియలు ఏమవుతవి!”

“అవిధినా కృత మకృతమ్” అంటారు కదా పెద్దలు!”

“నేను చెప్పేడి అదే!”

“అయ్యో, మేము చేసిన శివ పూజలన్నీ విధి విహితముగా? చేసినామే!—వేదోక్తముగానే చేసినాము.”

“కాదు. కానే కాదు. మీరు చేసిన శివపూజ వేద విహితమూ కాదు. అగమోక్తమూ కాదు!”

తిప్పన తెల్లబోయి చూస్తుండగా మళ్ళీ జంగమ దేవర ఇట్లా అన్నాడు: “అవును. ధారణచేసి వారి శివపూజ భస్మహత హవ్యము!”

తిప్పనకు కోపము వస్తున్నది కాని కార్యాధి కావున తండ్రి వ్యాధి తలపోసి తమాయించు కున్నాడు. జంగమ దేవర ఇట్లా అన్నాడు

“అవును, ‘ధారణ మ్మే భూయానమ్’ అని ఉపనిషత్తు హేసిస్తూ ఉంటే లింగ ధారణము చేయని బ్రాహ్మణులు బ్రాహ్మణులేకారు. అట్టి వాళ్ళు అసలు మనుష్యులా, పశువులా?”

ఆ మాటలు విని తిప్పన తెల్లబోయినాడు. అతనికి వేదార్థము తెలిసికోగల సంస్కృత జ్ఞానము లేదు. అయితే జంగమ దేవర ఉదాహరించిన వాక్యము నిత్యమూ తాను బ్రహ్మయజ్ఞములో చెప్పే ంత్రములోనిదే. ఆ మంత్రానికి సరియైన అర్థము ఇదే కాబోలు. మా పెద్ద లంతా ఇంత మాత్రము అర్థము తెలియనివారు కాదే అందు లోని ఆ సూక్ష్మము తెలియనందు వల్లనే కాబోలు. ఈ జంగమ దేవరవలె మహత్వాలు చూప లేకుండా ఉన్నారనుకున్నాడు

ఈ విధంగా శ్రుతుల నుంచీ ఆగమముల నుంచీ ఎన్నెన్నో వాక్యాలు జంగమ దేవర ఉదాహరించినాడు.

‘బ్రహ్మ విష్ణాదయో దేవా మునయో గౌతమాదయః

ధారయంతి సదాలింగ ము త్తమాంగే విశేషతః

అజ్ఞే యది శక్తయ స్సర్వాః శివభక్తివిభావితాః

ధారయం త్యలికాగ్రేషు శివలింగ మహర్నిశమ్.’

అని సిద్ధాంత శిఖామణి ఉద్ఘోషిస్తున్నది.

“వినలేదు. అట్లాగా?”

“ఇప్పుడు పరమ రహస్యము. మీమీద అనుగ్రహమువల్ల చెపుతున్నాను. విను. ‘యథా మృగపతిమ్ దృష్ట్వా పథా ద్భీతో వనే గజః, అదీక్షితార్చితాల్లింగా త్రథా భీతో మహేశ్వరః’ అని శాస్త్రము ఉద్ఘోషిస్తున్నది. ఇప్పుడు తెలిసిందా మీరంతా చేసిన శివపూజా ఫలము! మహేశ్వరుడు మీ శివపూజలకు భయపడి పోయినాడు

తిప్పన జంగమ దేవర వద్ద పెలవు తీసుకొని ఆయన మాటలే మననము చేస్తూ కలవరిస్తున్నట్లు ఇంటికిపోయి తల్లికి జరిగిన దంతా నివేదించినాడు.

అమ్మా, జంగమ దేవరకు వేదమంత్ర రహస్యాలూ ఆగమ రహస్యాలూ తెలిసినట్లుగా మనవాళ్ళు ఎవరికీ తెలియవద్దా! అంటూ తనకు అద్భుతమని తోచిన జంగమ దేవర వాక్యాలు వర్ణించినాడు.

లక్కమ్మ శివభక్తుల ఇంట్లో పుట్టినది. శివభక్తుల ఇంట్లో మెట్టినది. స్వయముగా శివభక్తురాలు. ఆమె బాల్యము నుంచీ శివ భక్తుల సాహసాద్భుత కథలు ఎన్నెన్నో విని ఉన్నది. తాము వైదికా చార నిష్ఠ కలవారే అయినా, అట్టి నిష్ఠలేని శివభక్తు లెందరెందరో పరమ పవిత్రులైనవారు కలరని ఆమెకు దృఢమైన విశ్వాస మున్నది. తమ కా వైదికవిరుద్ధాచారాలు ఆచరణ యోగ్యాలు కాని, సాధ్యమైనవి కాని కాక పోవచ్చును. ఈ జంగమ దేవర కూడా అట్టి అవైదిక భక్తకోటికి చెందిన శివభక్తాగ్రేసరుడు కావచ్చు ననుకొన్నది.

ఆ రాత్రియే కేసన మంత్రికి ఆకస్మికముగా పూర్తిగా స్పృహ తప్పిపోయినది. తెల్లవారగానే తిప్పన వెళ్ళి అందరినీ త్రోసుకొని పోయి జంగమ దేవరను దర్శించినాడు. అప్పటివరకు శివభాసములో ఉన్న జంగమదేవర తిప్పన రాగానే కళ్లు తెరిచి, “నాయనా, తిప్పన్నా, మీ తండ్రి హృదయములోని శివుడు ఇష్ట లింగధారణము చేయించమని పలవరిస్తూ, ఇన్నాళ్ళూ అవిధిగా చేసిన శివపూజా విషాన్ని భరించలేక మూర్ఛలో మునిగినట్లున్నాడు. వెంటనే లింగ దీక్ష గ్రహించకపోతే స్పృహ రాదు!” అన్నాడు.

సర్వజ్ఞుడు కాకపోతే, ఈయనకు తన తండ్రికి స్పృహతప్పి ఉన్నది ఎట్లా తెలిసి ఉంటుంది అని ఆశ్చర్యపోతూ అత్యాతురుడై ఇంటికి పరుగెత్తి జరిగిన ఆ అద్భుతము తల్లికి తెలిపి, వెంటనే తండ్రిని జంగమదేవర సన్నిధికి తెచ్చి లింగదీక్ష ఇమ్మని ప్రార్థించినాడు.

జంగమదేవర సమ్మతించలేదు. “ఈ అపస్మారక స్థితిలో

ఉన్న మీ తండ్రికి లింగదీక్ష ఇస్తే ఇష్ట లింగమూర్తిని ఎట్లా అర్పించ గలడు? వీలులేదు. ఐనా ఒక ఉపాయము చేయవచ్చు. నీవు జ్యేష్ఠపుత్రుడవు కాబట్టి నీవు కూడా లింగదీక్ష పుచ్చుకుంటే నీ ఇష్ట లింగ పూజతోపాటు ఆ పూజకూడా చేయవచ్చు.”

- తండ్రిని ఏ విధాన ఐనా బ్రదికించుకొనవలెననే ఆతురతతో తిప్పన అందుకు అంగీకరించినాడు. అతడు స్నానముచేసి, తండ్రి చేత విభూతి స్నానము చేయించి, జంగమదేవర పాదము తాను సట్టి తండ్రిచేత పట్టించినాడు. జంగమదేవర కటాక్షదీక్ష విధాన ముగా ఇద్దరికి ఇష్ట లింగ ధారణముతో శివదీక్ష ప్రసాదించినాడు. తిప్పన నూటపదారు వరహాలు గురుకట్నముగా అర్పించుకొని తండ్రిని ఇల్లు చేర్చినాడు. ఆనాటినుండియే జంగమదేవర ఉపదేశించిన విధానముతో ఇష్టలింగమును కరతలమం దుంచుకొని పూజచేయడము ఆరంభించినాడు. తాను పూజ చేసుకొనే సమయములోనే, ఒడలు తెలియకున్న తండ్రి ఇష్టలింగమునుగూడ ఆయన పాణిలో ఉంచి ౨ లింగమూర్తికి కూడా ఏక కాలములో పూజచేయ సాగినాడు.

దానితో వారి ఇంటిలో అనూచానముగా వస్తున్న శివపూజా ధాన మంతా తలక్రిందులై నది. వారి ఇంటిలో దేవపీఠముమీద శివ సంచాయతన పూజచేసే సంప్రదాయ మున్నది. మధ్యలో శివ రాణిమూ, విష్ణు స్థానములో సాలగ్రామమూ, ఆదిత్య స్థానములో స్ఫటికమూ, గణపతి ప్రతీకగా శోణానదిలో లభ్యమయ్యే ఎర్రని శిల, శంఖికా స్థానములో యథా సంభవముగా నర్మద బాణిమూ నిలిపి పూజ జరుగుచున్నది. వీరకైవ దీక్ష పొందిన తిప్పన ఇప్పుడు తొరచిన చేయడానికి నిరాకరించినాడు. లక్కాంబ ఎంత చెప్పినా అతడు వినలేదు. ఏమి చేయగలడు? పోతన ఇంటిలోలేడు. స్కార్తుల ఇళ్ళలో స్త్రీలు శివలింగములను, సాలగ్రామములను తాకరా దనీ, వాటికి మహానివేదన చేయకుండా ఉంచరాదనీ విశ్వాసము దృఢముగా ఉన్నది. ఆమె తహతహ లాడిపోయి తానే దేవపీఠము

వద్ద దీపారాధనచేసి ప్రతీకలను తాకకుండా గంధ పుష్ప ధూపదీపాల సమర్పించి మహానివేదన చేసినది.

అప్పుడు మరి ఒక చిక్క వచ్చినది. పీఠార్చనలో శివుని నివేదించిన అన్నము తాను తాక నని తిప్పన నిష్కర్ష చేసినాడు. విధిలేక లక్కాంబ తన పెద్ద కోడలు దమ్మక్క చేత వేరుగా వంట చేయించి తిప్పన ఇష్టలింగానికి మహా నివేదనకు సిద్ధము చేయించినది.

ఈ విధంగా బమ్మెరవారి ఇంటిలోని దేవతలకు రెండు వంట లారంభమైనవి. స్మార్త కుటుంబములో ఒక రిద్దరు వ్యక్తులు ఇష్ట లింగధారణము చేస్తే కుటుంబములో కలిగే అపశ్రుతుల పరంపరకు ఈ రెండు వంటలు మొదటి భూమిక. దీనితో ప్రారంభమైన భిన్న దృష్టి ఇంకా ఎన్నింటికీ ప్రాకసాగినది.

ఇన్నాళ్లు లక్కాంబ ఆ ఇంటిలో ప్రత్యక్షముగా అనతరించిన గారీ దేవత వలె అందరి మన్ననలు పొందుతున్నది. ఆమె ఈ యింటిలో అడుగు పెట్టిన దాదిగా అత్తమామలు గాని, భర్త గాని పల్లెత్తుమాట అనడానికి ఎన్నడూ అవకాశ మీయలేదు. ఆమె సంతాన వతియై అత్తమామలు గతించిన తర్వాత ఆమె గృహలక్ష్మిగా ఉండి తన మాట మీద సంసారము సాగిస్తున్నది. ఇన్నాళ్ళకు నేటికి తన జ్యేష్ఠ పుత్రుడే—తనను భక్తి ప్రపత్తులతో పూజిస్తూ వచ్చిన తన కొడుకు తిప్పన్నే ఇప్పుడు తన్ను 'భవివి' అంటున్నట్లు. అధికార భావముతో చూస్తున్నట్లు ఆమెకు స్పష్టపడ్డది. ఇక ఇప్పు డీ ఇల్లు తన మాట మీద నడవడానికి అనుక్షణము ఏదో చిక్కు ఎదురవు తున్నది.

ఏమైనా తన భర్త ఈ గండము దాటి గల్గెక్కితే చాలు ఆ పైన ఈ సంసార భారమంతా కొడుకులకూ, కోడళ్ళకూ అప్ప గించి, తాను ఎవరైనా పిలిచినప్పుడు భోజనము చేస్తూ, నిరంతర శివ ధ్యానముతో కాలక్షేపము చేయవలె నని నిశ్చయించుకొన్నది.

తిప్పన్న భార్య దమ్మక్క ఎంతో యోగ్యురాలు. ఆమె అత్త గారి బాధ గ్రహించి తిప్పనకు ఎన్ని విధాలనో చెప్పి చూచినది. లాభము లేక పోయినది.

కేసన రుగ్మతతోనే వారి యింటిలో వైశ్వదేవము కట్టువడినది. ఆయన ఛార్యములొని అగ్ని ఎన్నడో చల్లారి పోయినది.

తిప్పన మాత్రము మాతృ భక్తి లేనివాడా? కాదు. ఎఱ్ఱైనా జంగమదేవర ఉపదేశము తు. చ. తప్పకుండా ఆచరించి తండ్రిని బ్రతికించుకోవలె నని అతని తహతహ. 'భవులకు సర్వ సాధారణ మైన అజ్ఞానముచేత తల్లికి ఏవేవో శంకలు సహజంగా కలుగు తున్నవి. శివదీక్షితుడైన తాను వాటికి లొంగి పోయి తండ్రికి ప్రాణా పాయము కలిగించరాదు. తల్లిదండ్రులు నిర్సందేహంగా పూజార్హులే. గురు వంతకంటే పూజాపాత్రుడు. గురు వాక్యము వేదముకంటె ప్రమాణ భూతమైనది. జంగమదేవర అనుగ్రహించి తనకూ, తండ్రికీ నిజమైన శివత్వము ప్రసాదించినాడు. అది మరువరాదు.' ఈ విధంగా ఉన్నది తిప్పన ఆలోచనా స్రవంతి:

తన పెద్ద కుమారుడు అమాయకుడని లక్కమ్మ ఎరుగను. అనూచానాచారాలు భ్రష్ట మవుతున్న వని ఒకవంక భయము. ఈ విధంగా నై నా భర్త బ్రదుకుతాడేమో అనే ఆశ ఇంకొక వంక. ఈ రెండిటి మధ్య ఆమె మనస్సు ఉయ్యాల ఊపులో వలె తిరుగుడు పడుతూ ఉండగా, చిన్న కుమారుడు పోతన రాకకై తహతహ లాడుతున్నది.

ఆమె పెద్ద కుమారుడు చేసిన ప్రయత్నమే వృథా ఐ తన భర్తకు ప్రమాద మేమైనా సంభవిస్తే లక్కమ్మ సహగమనానికి నిశ్చయించుకొని ఉన్నది.

20

లక్కమ్మ కేసన మంత్రికి జబ్బు చేసినదని బంధువులకు కబురంప మని తిప్పనను తొందర చేసినది. అతడు వినిపించుకోలేదు. "అమ్మా, నాన్నకు త్వరలో నయమవుతుందమ్మా. గురు జంగమ

దేవర సెలవిచ్చినారు. భయపడకు!” అని అమాయకంగా అంటున్నాడు. చూసి చూసి ఆమె తానే పోతన్నకూ, అడుబిడ్డగారింటికి, సోదరునకూ కబురు చేయించినది. అందరిలో ముందు చూడ వచ్చినది అడుబిడ్డ సోమిదేవమ్మ.

ఆమె ఎనభై ఏళ్ళ వండు ముత్తయిదువ. ఆమె భర్త సోమయాజి తన అగ్నిహోత్రాలకు భంగము వస్తుందని పంపడానికి మొదట ఇష్టపడలేదు. తమ్మునికి ప్రమాదముగా ఉన్నది, చూచి వస్తానని పోరు పెట్టినందున పంపక తప్పలేదు. ఆమె ఓరుగల్లునుండి సవారీలో వచ్చినది. ఆమె ఇంటిలో అడుగు పెట్టగా ఆ రూపములో వేదమాత అవతరించిన దని లక్కాంబకు తోచి దైర్యము కలిగినది. అడుబిడ్డకు ఆదర గౌరవాలతో పాదప్రక్షేపానికి మర్యాదలు జరిపినది. ఇద్దరూ ముంచుకొని వస్తున్న కన్నీళ్ళాపుకుంటూ పైట చెరగులతో కళ్ళద్దుకొంటున్నారు.

పాదప్రక్షేపనము చేసుకొన్నదే తడవుగా సోమిదేవమ్మ తమ్ముడున్న ప్రదేశానికి వెళ్ళి పలకరించినది. కేసన కళ్ళు మూసుకొని ఉన్నాడు. పలకలేదు. ఆమె కన్నీళ్ళు కారుస్తూ తమ్ముని ముఖమూ రొమ్మూ ప్రేమామృతం వర్షిస్తున్న తన చేతులతో మృదువుగా ముమ్మారు నిమిరినది. దుప్పటి కప్పి ఉన్న తమ్ముని రొమ్మ మీద ముమ్మారు ఇష్టలింగపు సజ్జ కఠినంగా తాకినది. ఏమిటా ఇది అని దుప్పటి ఎత్తి చూడగా అది ఇష్టలింగపు సజ్జ! ఆమె బునకొట్టుతున్న తాచుపామును అక్కడ చూచినట్లుగా రివ్వన లేచి నిలుచున్నది. పక్కకు తిరిగి చూడగా అక్కడ నిలుచున్న తిప్పన మెడలో కూడా సూత్రానికి ప్రేలాడుతున్న ఇష్టలింగము కనపడ్డది.

సోమిదేవమ్మ పరమ నైస్థికురాలు. ఆమె మాటను ఆయింట్లో కేసన్న, లక్కమ్మ తలమీద ధరించి గౌరవించేవాళ్ళు. తక్కిన వాళ్ళు చెప్పనే అక్కరలేదు. ఆమె యిప్పుడు కోపము పట్టలేక పోయినది.

“ఒరే తిప్పా, నీవు కులభ్రష్టువై జంగాలలో కలిసిపోయిందే

కాక స్పృహ పోయిన నా తమ్ముణ్ణి కూడా భ్రష్టుణ్ణి చేశావుటరా, చండాలపు పనికిమాలినవాడా!” అని ఆరంభించి నానా తిట్లు తిట్టినది. తిప్పనకు ఒళ్ళు మండిపోతున్నా మేనత్తకు ఆ యింట్లో ఉన్న పెద్ద రికాన్ని బట్టి ఎదురాడడానికి సాహసించక తల వంచుకొన్నాడు.

సోమిదేవమ్మ తిప్పనను తిట్టి తిట్టి చివరకు తమ్ముని మెడలో ఉన్న లింగసూత్రము తెంపి అవతల పారవేస్తా నంటూ మంచము దగ్గరకు వచ్చినది. అంతవరకూ ఓర్పు పట్టి ఉన్న తిప్పన కిప్పుడు అవేశము వచ్చినది. కనురెప్పపాటు వ్యవధానంలో చూరులో ఉన్న కత్తి తీసి, తన తండ్రి లింగసూత్రము ముట్టుకొంటే నరికివేస్తానని అత్తమీదికి లేచినాడు.

“ఓరి భ్రష్టువు వెధవా, లింగధారణ చేసి వీరవ్రతము పూనడం కంటే కాటికి కాలు చాచి ఉన్న పెద్దదాన్ని నన్ను పంపడము ఎక్కువ పాప మటరా, కుంకా! చంపరా నన్ను!” అంటూ ఆమె శివశక్తివలెనే నిలుపున నిలుచున్నది. ప్రక్కనే లక్కమ్మ, దమ్మక్క, ఎల్లమ్మ- అంతా గోల పెడుతూ తిప్పన్నను వారిస్తూ అడ్డం వచ్చారు. అసలు తిప్పన్నకు అత్తను చంపడానికి దైర్యం చాలలేదు. అతడు బావురు మని ఏడుస్తూ, అత్తమీది కెత్తిన కత్తిని తన మెడకే తగిలించుకొని, “మా నాన్న మెడలో లింగసూత్రం తెంపితివా, నా తల నరుక్కొంటాను, ఇదుగో!” అంటూ ఆవేశంతో కేక పెట్టినాడు.

దానితో సోమిదేవిలో అకస్మాత్తుగా మార్పువచ్చినది. ఆమెకు తిప్పన్న మీదనే మొదటినుంచీ, ఇంటికి పెద్దపిల్లవాడని, ఎక్కువ ఆపేక్ష. అతడు తల నరుకుకొంటా నని బెదరించగానే ఆమె జంకి పోయినది. “బ్రాహ్మణ్యము వదలి జంగములలో కలిసినవానికి శ్రీ హత్యా-ఆత్మహత్యా పాపాలు ఒక లెక్కలోనివా! నిన్ను చంపుకో నిచ్చిన పాతిత్యము మధ్య నాకెందుకురా, చండాలాడా! నీ యిష్టము వచ్చినట్లే ఏడ్చుకో!” అని ఇవతలికి వచ్చేసినది. అప్పుడు తిప్పన శాంతించినాడు.

సోమిదేవమ్మ ఇప్పుడు ఒకటే ఏడుపు. పండువంటి వైదికా

చారాన్ని తిప్పన్న పాడుచేసి మంటకలిపినాడని! అప్పటినుంచీ క్షణ క్షణమూ ఇంటిలో ఒకటే గొడవ సాగుతున్నది. కేసన వ్యాధికంటే ఈ గొడవ ఎక్కువ బాధ కలిగిస్తున్నది ఇంట్లో అందరికీ! అంతర్యములో లక్కమ్మ ఆడుబిడ్డ పక్షమే కాని పైకి పెద్ద కొడుకును ఏమీ అనలేక నోరు నొక్కుకుంటున్నది.

తిప్పన్న శాంతించిన తర్వాత లక్కమ్మ ఆ సాయంకాలము అతనితో ఏకాంతముగా ఇట్లా అన్నది: “నాయనా, మీ అత్త చెప్పేది నిజమేరా, జంగమదేవర పాదాలు పట్టినావు, మీ నాన్నచేత పట్టించినావు. ఇంతకూ మీ నాన్న వ్యాధి ఏమాత్రమైనా తిరుగు ముఖము పట్టినదటరా, లేనిపోని ఆశే కాని!”

తిప్పనకూ అదే సందేహము కలుగుతున్నందువల్ల నెమ్మదిగా “అమ్మా, ఏ మున్నదమ్మా ఇందులో? అది ఒక తాయెత్తువంటి దని పరిపుచ్చుకోరాదటమ్మా!” అన్నాడు.

“తాయెత్తుకై తే రెండు వంట లెందుకు తండ్రీ!” అని అమ్మ అంటూ ఉంటే జవాబుచెప్పలేక విసిపించుకోకుండా ఆక్కడినుంచీ వెళ్ళిపోయినాడు.

అప్పటికే పినతండ్రీ ఇమ్మడి తిప్పనకు ఎంతో చెప్పి చూచినాడు. ఆ జంగమదేవర చేస్తున్న మహత్వాలు ఒకవంక ప్రచార మవుతుండగా, వేరొకవంక ఆయన దంతా భేషజమనీ, మోసము కూడా ఉన్నదనీ ప్రచారము జరుగుతున్నదని గుర్తుకు తెచ్చినాడు. కళ్ళున్నవానినే పూర్వ సంకేతముతో అంధుడైనట్లా, అతురుడై ఆశ్రయించినట్లా రప్పించి కన్నులు తాకి చూపు వచ్చేట్లు చేసి, అదంతా తన మహత్త్వమైనట్లు శిష్యులచేత ప్రచారము చేయిస్తున్నాడని కొందరు గుసగుసలాడటము తాను విన్నాననీ, అదే నిజమని తనకు సందేహముగా ఉన్నదనీ, తామంతా ఊళ్ళో ఎరిగిన గుడ్డి భిక్షకునకు ఎందువల్ల చూపు తెప్పించలేకపోయినాడో బాగా ఆలోచించుకోమనీ, ఆయన తక్కిన లోకోత్తర మహత్వాలు కూడా దానికి తుల్యమైనవే అని తన విశ్వాసమనీ, “ఇంతకూ మీ నాన్న ఆరోగ్యము

ఒక్క పినరైనా బాగుపడ్డ దేమో నీవే ఆలోచించుకోరా!" అని చాలాదూరము చెప్పినాడు. తిప్పన తన మూర్ఖత్వము వదలకపోగా గుడ్లెర్రజేసి పినతండ్రి వంక చూచినాడు. అన్న కుమారుడు తనతో అవిసయముగా ప్రవర్తించడము సహించక వదినగారితో జరిగినది వివరించి తా నిక జోక్యము కలిగించుకోనని విన్నవించినాడు.

ఇంతలో ఒకనాడు లక్కమ్మ అన్న గోపన్న బావను చూడ దానికి బమ్మెర వచ్చినాడు. జరిగిన విషయాలన్నీ లక్కమ్మా, సోమి దేవమ్మా వివరించినాడు. అతడుకూడా తిప్పన పినతండ్రి ఇమ్మడి వలెనే చెప్పిచూచినాడు. మేనమామ మాటకూడా వినలేదు. అతడు అక్కడ ఇక ఉండలేక కంట తడిపెట్టి చెల్లెలిని ఓదార్చి, చెల్లి, నీకు వచ్చిన ఆపద చూడలేకున్నాను. ఇంటికి వెళ్ళుతా నమ్మా! త్వరగా పోతనను పిలిపించు!" అని దిగులుతో వెళ్ళిపోయినాడు.



ఎప్పుడూ ఏమాత్రము పొరపొచ్చెము లేకుండా శాంతంగా

ఉండే తన ఇల్లు ఈ విధంగా అసక్తులతో విరసంగా ఉన్న సమయంలో, తండ్రికి వ్యాధి తిరగబెట్టినదనే వార్త అందుకోకుండానే పోతన బమ్మెరగ్రామము చేరుకున్నాడు. దారి పొడుగునా అతడు శ్రీనాథభట్టు ఆసనానదశను గూర్చియే ఆలోచించుకుంటూ కలలో నడుస్తున్నట్లు నడుస్తూ తిరిగి వస్తున్నాడు. పోతనకు శ్రీనాథభట్టులో వైదిక నిష్ఠ మూర్తీభవించినట్లుగా తోస్తున్నది. గృహస్థధర్మము అంత వైభవముగా నడిపినవాడు పోతన దృష్టిలో మరి ఎవరూ గోచరించలేదు. శివకేశవులలో శివునియందు అభిమాన మున్నా ఇద్దరి యెడలా సమానదృష్టి, వైదిక విద్యా సంపన్నత, వైదికధర్మనిష్ఠ మైన వర్తనము నిర్వహిస్తూ జీవితం మహా ప్రస్థానముతో సమాప్తి చేసుకోవటముతో నిశ్చించలేమైన ఆయన వైదిక ధర్మ నిర్వహ

జము పరాకాష్ఠ నందుకొన్నది. తురీయాశ్రమములకేగాని సాధ్యపడని నిర్లిప్తభావము శ్రీనాథుడు తన చివరిరోజులలో అందుకోవడము ప్రత్యక్షంగా చూచినందువలన, అది పోతనను ఎంతైనా ఆకర్షించినది. నిజమైన భక్తిమార్గములో ఆమరణాంతము చేరించినవాడు— తనకు తెలిసినంతలో— శ్రీనాథు డొక్కడే. పూర్వము గర్భవతియైన శ్రీదేవిని పుట్టింటికి పంపుతూ, కాళధర్మము పొందిన తన ప్రభువు పెదకోమటి వేమారెడ్డి వంశములో రాజరికము నిలిపే ప్రభుకార్యార్థమై, రెడ్ల కలారి నందికంత పోతరాజును తిరిగి కొండవీటికి తీసుకు రావడానికి రాజుకొండకు ప్రయాణమైనాడు. ఇప్పుడు మళ్ళీ గర్భవతియైన భూదేవిని నిశ్చింతగా వదిలి అమరలోకానికి ప్రయాణ మైనాడు. దిగంబరుడై సాంబినదాళిపునివలె కృష్ణాతీరములో ధ్రువనక్షత్రము మీద దృష్టి ఏకాగ్రంగా పెట్టి సాగిపోయిన కవిసార్వభౌముణ్ణి తలచుకొన్నప్పుడల్లా పోతనకు రోమహర్షముతోపాటు కన్నీళ్ళు జడిగా కారుతున్నవి. అవి శోకబాష్పములో, ఆనందబాష్పములో పోతనకే తెలియకున్నవి. మధ్యమధ్య ఆ మహాప్రస్థానము చేసినది శ్రీనాథుడు కాక తానే ఏమో అని అనిపిస్తున్నది. పోతన కంత తాదాత్మ్యము కలిగినది.

ఈ ఊహా పరంపరతో నిద్రలో నడుస్తున్నట్లు వస్తూన్న పోతన బమ్మెర ఊరిబయట లక్కసాని చెరువు చేరేప్పటికే, తండ్రి చాలా ప్రమాద స్థితిలో ఉన్నాడనే వార్త విన్నాడు. అది చటుక్కుతో వీపు చరిచినట్లు అయి పోతనను స్వప్నప్రపంచములో నుంచి ఒక్కపెట్టున బలవంతముగా ఈ ప్రపంచములో పడవేసినది. చీకటి పడేవేళకు ఇల్లు చేరుకొన్నాడు.

పోతన ఇల్లు చేరగానే, ఇంటి వాతావరణము తండ్రి రుగ్మత వల్ల కలిగిన దుఃఖమువల్లనేకాక ఏదో ఒక అవ్యక్తమైన ఆందోళనతో బిర్రబిగిసి ఉన్నట్లు పోతన గమనించినాడు. కాళ్ళు చేతులు కడుగుకొని శుచియై తండ్రిని చూడబోయిన ఊహములోనే ఆయన కంతములో లింగసూత్రము కంటబడినది. ఆశ్చర్యముతో తలయెత్తి

చూడగా అన్న మెడలోకూడా కనబడినది. మరింత ఆశ్చర్యముతో తల్లివంక చూచినాడు. ఆమెకు లేదు. దానితో వెంటనే ఇంటి వాతావరణములోని అవశుతికి కారణము స్ఫురించినది. ఈ చిక్కు ఏ కారణంచేత సంభవించినదోకూడ అతడు దిష్టాంతంగా ఊహించుకోగలిగినాడు. అన్న తిప్పనకు ఆపేక్ష ఎక్కువ. తండ్రిని ఎట్లా అయినా బ్రతికించుకోవలె ననే ఆతురతతో అమాయకంగా అన్న ఈ పని చేసి ఉంటాడు. తండ్రి శరీరస్థితి పరీక్షించగా ఆయన ఎక్కువ కాలము దక్కునట్టుగా లోచలేదు. ఇంతవరకు సోమిదేవమ్మ కాని, లక్కమ్మకాని ఊహించకపోయిన ఎన్నెన్ని కల్లోలాలకు తన కుటుంబములోను, బంధువర్గములోను ఇది దారి తియ్యగలదో పోతన స్పష్టంగా ఊహించుకొని విచారపడుతూ మౌనము వహించినాడు.

అన్నకు తనమీద ఎంత ప్రేమ ఉన్నదో తాను ఎరుగును. తనకు అన్నయందు గాఢప్రేమతోపాటు గౌరవముకూడా ఉన్నది. అన్న మనసు సూటిగా ప్రసరిస్తుండేకాని, తికమక లెరుగదు. అట్టి అన్నను చిన్నవాడు తా నేమి అనగలడు! అన్న మనస్సు అడవి గుర్రము వంటిది. దానిని పూజ్యురాలైన తన వదినగారూ, పరదేవతా స్వరూపురాలైన తల్లిగారూ సాధారణంగా ఒక దారిలో పెట్టగలుగుతుండేవారు. ఈ సందర్భములోమాత్రము వాళ్ళ ప్రయత్నాలు ఫలించినట్లు లేదు. పైగా వేదమాతవలె మోమోటము తెలియని మేనత్త సోమిదేవమ్మ తన సహజ కఠిన సత్కృతులతో చిక్కును మరింత వక్రింపజేసి ఉంటుంది. ఆమె ఇప్పుడు మూతి ఇంత పొడుగు చేసుకొని మౌనము వహించి దూరదూరంగా ఉండటము కనిపెట్టి, ఇంటిలో ఏదో పెద్ద తుపాను రేగి అణగి ఉంటుందని పోతన ఊహించుకొన్నాడు.

“సోమిదేవమ్మత్తా, ఎప్పుడు వచ్చావు?”

“ఐదు రోజు లైందిరా. నాయనా!” అంటూ కంఠ తడి పెట్టి ఆమె భోరుభోరున విలపించసాగినది.

ఆరాత్రి భోజనసమయంలో అంతా మౌనముగా ఉన్నారు. ఆ

తరువాత లక్కమ్మ, సోమిదేవమ్మ, తక్కిన స్త్రీలూ భోజనాలు చేస్తూ జరిగిన సంగతు లన్నీ క్లుప్తముగా పోతనకు ఎరుకపరచినారు. పోతన కేదో ఆశ కలిగి ప్రశ్నించినాడు.

“ఇంతకూ ఆ జంగమదేవర ఈ ఊళ్ళోనే ఉన్నాడా?”

వదిన దమ్మక్క అన్నది. “ఈ సాయంకాలమే మీ అన్నయ్య ఆరుద్రాతో జంగమదేవర దర్శనార్థము వెళ్ళి విచారించినారు. గడచిన రాత్రియే ఆయన తన శిష్య బృందముతో ఇతర శిష్యులను అనుగ్రహించడానికి వెళ్ళిపోయినా రని విడిది చేసిన ఇంటివారు చెప్పినారు. ఆయన ఎటు పోయినదీ జాడ కూడా తెలియరాలేదని చెప్పినారు, పోతయ్యా!”

“అయ్యో!” అని పోతన నిట్టూర్పు విశించినాడు.

వారట్లా మాట్లాడుతూ ఉండగానే, అవతల కేసన పెద్దగా మూలిగిన గొంతు వినబడి అంతా త్రుళ్ళిపడ్డారు. సోమిదేవమ్మ, లక్కమ్మ, దమ్మక్క, ఎల్లమ్మ అంతా తింటున్న అన్నాలు విడిచి లేచి చేతులు కడుక్కొన్నారు. వారము రోజుల మధ్య కేసన గొంతు వినపడనేలేదు. ఇదేదో వికటించటమే అని వారికి భయ మైనది.

పోతన వజ్రకుతున్న కాళ్ళతో తండ్రి వద్దకు పరుగెత్తి వెళ్ళి పలుకరించినాడు. అన్న తిప్పన అక్కడనే ఉన్నాడు.

కేసన ముఖములో పోతనను గుర్తించి తృప్తిపడ్డ లక్షణము కనిపించినది. మాటలాడ ప్రయత్నించినాడుకాని నూట పెకలలేదు. ఎడమపార్శ్వము చచ్చుపడి ఉన్నది. ఆయన కుడిచేయి రొమ్ముపై బరువుగా ఉన్న ఇష్టలింగమును తీసివేయాడానికి తడువుకొంటున్నట్లు కనిపించినది. అది గమనించి పోతన నెమ్మదిగా లింగసూత్రము తొలగించటానికి వంగి స్పృశించినాడు. అంతలో తిప్పన హంకారము విని ఉలికిపడి తలయెత్తి అన్న క్రోధారుణలోచనాలు దీపము కాంతిలో చూచి ఆగిపోయినాడు. కేసన మంత్రి శరీరముమీద నల్ల కప్పు ఆవేశించినది.

సోమిదేవమ్మ అక్కడకు వస్తూనే తమ్ముని స్థితి గమనించి,

“అట్లా చూస్తారేమి నాయనా, భూశయనము చేయండిరా!” అని పెద్దపెట్టున ఏడ్చినది.

పోతన దర్బాస్తరణము పరచినాడు. కుమారు లిద్దరూ పట్టుకొని కేసనమంత్రిని దక్షిణ శిరస్సుగా భూశయనము చేసినాడు. తిప్పన తన దృఢ దీర్ఘ బాహువులతో తండ్రి శిరస్సును, కంఠమును, బాహువులను, వక్షఃపార్శ్వభాగములను పొదివి పట్టినాడు. పోతన తండ్రి పాదములను శిరస్సున చేర్చి తన కోమల బాహువులతో పాదములనుండి కటివ్రదేశము వరకు పూని నట్టినాడు. ముందు పాదములే దర్బాస్తరణమున అనినవి.

హృదయములోనుండి పొంగివస్తున్న దుఃఖమును లక్ష్కాంబ ప్రయత్నపూర్వకముగా నిగ్రహించుకొంటున్నది. పతి అవసానసమయములో పత్ని ఏడ్చినచో, భర్తకు నదగతి కలగడానికి ఆవరోధము కలుగుతుందని పెద్దలవల్ల విని ఉన్నది. అదికాక తాను భర్తతో సహగమనము చేసి పుణ్యవతియై స్వర్గధామము చేరుకొన నిశ్చయించుకొన్నది.

సోమిదేవమ్మ మాత్రము తమ్ముని లలితమూర్తిని బహుకళా నిధిత్యమును తలచుకొని తలచుకొని వాపోతున్నది. కేసనతమ్ముడు ఇమ్మడి దగ్గరనే నిలుచుండి కన్నీరు తుడుచుకొంటున్నాడు.

తండ్రి కుడిచేవి ప్రక్కన చేరి తిప్పన శివనామస్మరణ చేస్తున్నాడు. పోతన, అన్నప్రక్కనే కూర్చుండి, నారాయణస్మరణ చేస్తున్నాడు. వారి ఇంటిలో అందరూ శివభక్తులే అయినా మరణ మానన్నమయిన వారి చెవులలో నారాయణనామము ఘోషించుచే సంప్రదాయము.

ఇంతలో మేనత్త కులసితీర్థము తెచ్చి తిప్పన కందీయబోయినది. తిప్పన అటువైపు చూడక తల ప్రక్కకు తిప్పుకున్నాడు. అది గమనించి పోతన వణకుతున్న చేతులతో, ఆ రాగిపాత్ర అందుకొని అన్న విషేధించునేమో అని జంకుతూ, అతనివంక క్రీగంట చూస్తూ, కులసీ తీర్థ ముంచినాడు అది గుటకవడినంతనే పోతన

మేనత్తతో కలిసి నారాయణ నామస్మరణము సాగించినాడు. తిప్పన శివనామ స్మరణమే చేస్తున్నాడు. లక్కమ్మ శివనారాయణ స్మరణము చేస్తున్నది.

ఇంతలో తిప్పన కేదో స్ఫురించి చప్పున లేచి వెళ్ళి పెరటిలోనుంచి బిల్వదళములు కోసి తెచ్చి బిల్వతీర్థము తండ్రి అంగిట ఉంచుతున్నాడు. అది గుటకపడక పెదవుల వెంబడి కారిపోతున్నది సోమిదేవమ్మ విస్తు పోతూ తిప్పనవంక కొర కొర లాడుతూ చూస్తున్నది.

నారాయణ స్మరణ చేస్తున్న పోతనకు ఇప్పుడు తండ్రి నిర్యాణమును గూర్చిన దిగులుతోపాటు ఇంకొక దిగులు కూడా బరువుగా అవేలించినది. ఆ రెంటిలో ఏది తీవ్రతరమైనదో నిర్ధారణ చేసుకో లేకుండా ఉన్నాడు. అన్న వాలకము చూడగా తండ్రి నిర్యాణముతోపాటు తప్పని సరిగా తనకు పూజనీయుడైన అన్నతో ఘర్షణ రాక తప్పేట్లు లేదు.

తమ ఇంటిలో అనూచానముగా మహేశ్వర భక్తితోపాటు వైదికాచారము వస్తున్నది. మాతామహుని ఇంటిలో కూడా కొందరు పంచాక్షరీ, కొందరు దక్షిణామూర్తి మంత్రము, మరి కొందరు పంచ దశాక్షరీ, షోడశాక్షరీ మంత్రాలు జపము చేస్తూ శివకేశవుల భేదము పాటించని శివభక్తులు. తాను జగ్గురువు లుపదేశించిన గోపాల సుందరీ మంత్రమునే మహేశ్వర మంత్రముగా భావన చేసి జప పూజాదికము నిర్వర్తిస్తున్నాడు. త్రిపుర సుందరీ ఉపాసనము తనకు క్రొత్తగా వచ్చినది కాదు. తన అన్న పేరు తిప్పన. అదే తమ కుటుంబములో త్రిపుర సుందరిమీద ఉన్న భక్తిని వ్యక్తము చేస్తున్నది.

మరి ఇప్పుడో? అన్న వేద కర్మబాహ్యుడైన జంగమ దేవర పాదాలు పట్టి అంతకు ముందే గురూపదేశము పొంది జపిస్తున్న పంచాక్షరీ మంత్రమే పునః ఉపదేశము పొంది ధారణ కూడా చేసి తండ్రికికూడా ధారణ చేయించినాడు. ఒక గురువు

ఉపదేశము చేసిన మంత్రమే మళ్ళీ ఇంకొక గురువువల్ల ఉపదేశ గ్రహణము చేయడమే శ్రేయస్కరము కాదు. అందులో వైదికాచారపరులు వేదబాహ్యునివల్ల గ్రహించుట అంతకంటె నిషిద్ధము. అన్నిటికీ తోడు ధారణము సమస్త స్మార్త క్రియలకు గొడ్డలి పెట్టు.

✱ ఇప్పుడు అన్నగారికి నారాయణ స్మరణమే, తులసీ తీర్థసేవ నమే సరిపడకున్నది. తండ్రి ప్రాణాలు గొంతులో గుటగుట లాడు తున్నవి. తమ తండ్రికి సద్గతులు కలిగించడానికి జరుపవలసిన పితృమేధమైనా సాగనిచ్చినా, అయ్యో. మా అన్న అని ఇప్పుడు పోతన దిగులు:

కేసన మంత్రి కంఠములో కఫము పేరుకొంటూ తులసీ తీర్థమువల్ల కొంచెము కొంచెము విచ్చుతున్నది. మళ్ళీ యథా ప్రకారము పేరు కొంటున్నది. కఫము విపరీతముగా కంఠము నకు అడ్డుపడి ఊపిరాడక ఉక్కిరి బిక్కిరి అవుతున్నాడు. పాదములు చేతులు చల్లబడి అసహ్యమైన జిగురుతో చెమటలు కారు తున్నవి. ఆయాసము భరింప లేకున్నాడు.

హంస లేచినది. పాదాలనుండి నాభివరకు మొద్దువారినది. మరి కొంత సేపటికి కంఠగతమైనది. అక్కడ ఊపిరాడక ప్రాణము గిలగిల కొట్టుకొన్నది. మరికొంత సేపటికి కేసన కళ్ళలో నుండి ప్రాణము ఉత్క్రమించినది. నారాయణ స్మరణతో ఇల్లంతా గొల్లుమన్నది.

ముందు మాట్లాడినది లక్కమ్మ. ఆమె తన మరది ఇమ్మడినీ, కుమాళ్ళనూ, ఆడుబిడ్డనూ ఉద్దేశించి ఇట్లా పలికినది:

“వారు స్వర్గస్థులైనారు. వారి కీ లోకముతో పని తీరిపోయినది. వారితోపాటు నాకూ పని తీరిపోయినది. నేనూ వారితోపాటు సహగమనము చేయడానికి నిశ్చయించుకొన్నాను. నా కోరికకు అడ్డు చెప్పక నన్ను కృతార్థురాలిని చేయండి.”

ఆమె నిష్క్రంశముగా, నిబ్బరముతో, దుఃఖము ఏమీ లేని దానివలె, ఉత్సవము చూడబోయే బాలికకు ఉండే ఉత్సాహముతో ఆ మాటలు పలికినది.

ఆ మాటలకు సోమిదేవమ్మయే అబ్బుర ముందీనది. అప్పు డామె మరదలు తనకు ముందు పోవలసిన దారి విధేశిస్తున్న దనిపించి నది. “ఎంత ధన్యాత్మురాలవే! ఇటువంటి సాహస బుద్ధి పుట్ట డము నీవంటి పుణ్యాత్మురాలికే తగినదే!” అని మెచ్చుకుంటూ ఆమె లక్కమ్మను కొగిట గట్టిగా గ్రుచ్చుకొన్నది.

22

ప్రాతన ముందుగా భయపడ్డట్లే ఐనది. తండ్రికి దహన క్రియ జరపడానికిగాని, ప్రేతకర్మ జరపడానికిగాని తిప్పన అంగీకరించ లేదు. తల్లి చెప్పినది. పిన తండ్రి ఇమ్మడి చెప్పినాడు. పెద్ద సిన తండ్రి గతించినందున ఆయన భార్య చెప్పినది. అప్పటి కక్క డికి వచ్చిన మేనమామ చెప్పినాడు. వచ్చిన బంధువులు గ్రామము లోని బ్రాహ్మణులు—అంతా చెప్పినారు. తిప్పన వినలేదు. శివ త్వము పొందిన తన తండ్రికి దహనము చేయడము ప్రేత కార్యాలు చేయడము ఘోరపాతక మని కేకలు వేసినాడు. కోపముతో మండి పడుతున్న సోమిదేవి ఏమని ఏమి ప్రమాదము తెచ్చి పెట్టుతుందో అని ఆమెను బ్రతిమాలి బలవంతముచేసి దూరంగా బంధువులంతా అతికష్టముమీద ఉంచినారు.

పిన తండ్రి ఇమ్మడి మంచి వ్యవహార. ఆయన తిప్పనను ఏకాంతముగా పిలిచి బుజ్జగించి బోధచేసినాడు.

“నాయనా, నీవు చిన్నవాడవు. నీకు కష్టసుఖాలు తెలియవు. తండ్రికి దహనము చేసి ప్రేతకర్మ చేయకపోతే బ్రాహ్మణ్యము మన లను వెలివేస్తుంది. ఆ జంగమయ్య నిన్ను మోసము చేసినాడూరా. ఆయనకు మహత్త్వముంటే మీ నాయన జబ్బేమైనా నయము చేయ గలిగినాడటరా!—ఎంత వెర్రివాడవు తండ్రి!”

“జంగమదేవర నా గురువు. ఆయన మా నాన్నను బ్రతికిస్తా

నని నా కెప్పుడూ మాట ఇవ్వలేదు. మొదట దర్శించి నప్పుడే తన చేతులు దాటిపోయినదని స్పష్టముగా చెప్పివేసినాడు. నేనే ఆశ పెట్టాను. నాన్నను ఈ లోకంలో బ్రదికించుకో లేకపోయినాను. మా గురుదేవుల అనుగ్రహమువల్ల మా తండ్రి ప్రేతత్వము పొంద క్కుండా కైకత్వము పొంది ధన్యుడైనాడు:

మేనమాను గోపన్న అక్కడికి వచ్చి ఇట్లా అన్నాడు: “నాయనా, జంగమదేవర పూర్వకథ నీకు తెలియదు. నీకు ఆశ పెట్టినట్లే గ్రామములో ఎందరు పెద్దలకో నేర్చుగా ఆశలు కల్పించి పుష్కలంగా కట్నాలు పుచ్చుకొన్నాడు. మీ తండ్రికి వ్యాధి విష మించినట్లుగానే, వాళ్ళ ఆశలుకూడా అన్నీ విఫలమైనవి. అందు వల్లనే ఆయన అర్ధరాత్రివేళ ఎవరికీ చెప్పకుండా మాయమై పోయినాడు—ఆయన ఆయన సంగతి మన కెందుకులే? జరిగిన దేదో జరిగి పోయినది. పెద్దల నడిగి వాళ్లు విధించే ప్రాయశ్చిత్తము చేసుకొని తండ్రి కర్మ సక్రమంగా చేసి పితృజము తీర్చుకో! కాదంటావా, మీ నాన్నతోపాటే మే మంతాగూడా నీకు లే మన్నమాటే!”

తిప్పన అంతరంగములో ఆందోళనపడుతూ, వాళ్ళకు ఎవరికి జవాబు చెప్పలేక కఠిన స్వరముతో తన గురుదేవులను నిందిస్తే సహించేది లేదని నిష్కర్ష చేసినాడు.

సమయము చూచి భార్య దమ్మక్క గడగడ వడకుతూ తిప్పనతో ఒంటరిగా చెప్పి చూచినది. “అయ్యో, అనాదిగా వస్తున్న ఆచారము మారుస్తారా?—మన ఆప్తులంతా అంటున్నది గమనింపరా? మన ఇంట్లో అవతరించిన సాక్షెల్లక్మీదేవి మీ అమ్మ. ఆమె మాటలై నా అలకించరా?—దహన కర్మ చేయకపోతే ఆమె సహగమనము ఎట్లా చేయగలుగుతుంది?—ఆమె ముఖము చూచి ఐనా మీ పట్టు విడవండి.—అడుగో, మీ తమ్ముడు పోతయ్య మీతో మూట్లాడడానికి వస్తున్నాడు. మీ తమ్ముని కంటే ధర్మము తెలిసిన నా శ్మశరన్నారూ! అతను చెప్పినట్లుగా చేయండి!” పైట చెరకుతో కళ్ళద్దుకుంటూ పక్కకు పోయినది.

పోతనకూ, తిప్పనకూ ఇట్లా సంభాషణ జరిగినది:

“అన్నయ్యా!”

“ఏమి తమ్ముడూ?”

“వైదిక ధర్మము మనము విడువరాదు. భక్తాగ్రేసరులు ఒక్కొక్కప్పుడు లోకాతీత కార్యాలు చేస్తారు. మహత్త్వాలు చూస్తే వాళ్ళు తరుచుగా ఇంద్ర జాలికులు, మాయావులూ. తండ్రికి పిండ ప్రదానముచేస్తూ ఉండగా, భీష్మునికి తండ్రి కంకణ హస్తము చాచినట్లుగా కనబడ్డది. ఆయన ఆలోచించి. పిండప్రదానము దర్పాస్తరణముమీదనే చేయవలెనని శాస్త్రము విధిస్తున్నది కనుక, దర్పాస్తరణముమీదనే చేసినాడనీ, దేవతలంతా భీష్ముని ధర్మనిష్ఠను ప్రశంసించినారనీ, భారతాఖ్యానములో వినలేదా?—నిజంగా చిల్లర మహత్త్వాలు చేసేవాళ్ళ వాక్యాల కంటే, శ్రుతి స్మృతుల వాక్యాలూ, శిష్టాచారమూ మనకెక్కువ ప్రమాణాలు. కొన్ని అలౌకికాద్భుత చర్యలు. ముఖ్యముగా, తుచ్ఛదేవతల అమంగళోపాసనలవల్ల కూడా చేయవచ్చును. అవి చూసి మనము భ్రాంతి పడరాదు.”

“తమ్ముడూ, జంగమదేవర శ్రుతి వాక్యాలు, ఆగమ వాక్యాలు ఉదాహరించి లింగధారణము విధివిహితమని చెప్పినాడే!”

“అన్నయ్యా, ఆ జంగమ దేవరకు యజ్ఞోపవీతము ఉన్నదా?”

“లేదు.”

“ఆయన ఎప్పుడైనా ధర్మాగ్నిలో కాని త్రేతాగ్నులలో కాని హోమము చేయుట చూచినావా?”

“లేదు.”

“వేదోక్త కర్మలు చేయనివాళ్ళు ఉదాహరించే వేదవాక్యాలు, వాళ్ళు చెప్పే అర్థాలూ వేదోక్త కర్మలు ఆచరించే మన బోంట్ల కెట్లా అంగీకరింప దగినవి?”

“మరి ఆగమాలు?”

“ఆగమాలు చాలా భాగము తంత్రాల వంటివే. వేద ధర్మానికి విరుద్ధము కానంతవరకే వాటిని కొంత కొంత మనము గ్రహించ

వచ్చును—అన్నయ్యా, మనము కాదు. మన పెద్దలంతామనవైపున
అమ్మవైపున ఎంత శివభక్తి కలవారు! వాళ్ళలో ఎంతమంది విద్వాం
సులు లేరు! వా శ్చెవరయినా లింగధారణము చేసి దహన కర్మా
ప్రేతకర్మా వదిలి వేసినారా?”

“లేదు కాని, తమ్ముడూ, వాళ్ళంతా వేదజడులు. భవులకు శివ
శ్రీలలు ఎట్లా అర్థమవుతవి?”

“అన్నా, జంగమదేవర భవులనే వాళ్ళకు పరదేవత వేద
మాత. వేదము ఆయన భవులనే వారు నోటితో ఉచ్చరిస్తేనే వేదము.
ఆయనవంటివారు శ్రుతి వాక్యాలు ఉచ్చరించినా అది వేదము అని
పించుకోదు. అయినా, ఒకమాట అడుగుతాను. నాన్న ఎన్ని
తైవ శాస్త్రాలు చదివినాడో నీకు తెలుసును కదా! ఆయన జంగమ
దేవరలను ఎప్పుడై నా కొలిచినాడా? పోనీ ఆయన స్వప్రహలో
ఉన్నప్పుడు ఇష్టలింగధారణము చేయించినావా? స్వప్రహలేనప్పుడా?”

“స్వప్రహ లేనప్పుడే అనుకో!”

“అన్నయ్యా, నాన్న తన రొమ్ముమీద బరువు పెట్టినట్లున్న
లింగము తీసివేయటానికి ప్రయత్నించడము రాత్రి గమనించినావా?”

“చూచినాను కాని అది వ్యాధి బాధ, తెలిసి చేసినది కాదు.”

“అది తెలిసి చేసినది కాకపోతే లింగధారణము కూడా తెలిసి
చేసినది కాదు కదా!— అన్నా, నీ అంత మంచివాడు ఇంకొక
డీలోకంలో లేడు. అమ్మ మనకు పరదేవత. ఆమె మాటలకు ఎదురాడ
వద్దు. నాన్నకు ఇది ఇష్టము లేదు. మన బాబాయి, మన మేన
మామ, మన మేనత్త, మన ఆత్త వర్గము, మన గ్రామములోని
విద్వాంసులు, ఎవరూ నీవు చేయదలచినది హర్షించడము లేదు.
నా మాట విని నాన్న దహన కర్మకు అంగీకరించు. నీవు ప్రేత
కర్మ చేస్తేనే ఆయన కృతార్థుడవుతాడు. మనకు పితృణము కొంత
తీరుతుంది—నాన్న షెడలో ఇష్టలింగ మంటావు—దానిని శివాల
యములో ఉంచుదాము.” ఈ విధంగా పలుకుతూ పోతన అన్న
రెండు కాళ్ళూ పట్టుకొన్నాడు.

తిప్పనకు కన్నీళ్ళు వచ్చినవి. బావురుమని ఏడ్చినాడు. ఆ ఏడుపులో తాను శిష్టాచారము ఉల్లంఘించి అవైదిక మార్గంలో అడుగు పెట్టుతున్నాననే దుఃఖము కూడా అంతర్గతమై ఉన్నది. వైదిక మార్గము ప్రహతమైనది. సాఫీగా సాగిపోతుంది. ఈ జంగమ మార్గమో, తనకు క్రొత్త, గహనమైనది! ఆ ఆచారము తెలిసిన వా రెవరూ అక్కడ లేరు. జంగమదేవర జాడ తెలియలేదు. తా నేమి చేయవలెనో తెలియకున్నది.

ధర్త ఏడుపు చూచి దారికి వస్తున్నాడని సంతోషించి, “అట్లా ఏడవకండి. బంధువులు, గ్రామస్థులు అంతా చేరుతున్నారు. లేచి స్నానము చేసి మామగారికి దహన సంస్కార ప్రయత్నము చేయండి!” అన్నది నెమ్మదిగా దమ్మక్క.

తాను ఏడ్చిన ఏడ్పుతో తిప్పన హృదయములో కూడుకొన్న భార మంతా కరిగి పోయినది. శివ స్వరూపుడైన తండ్రికి దహన సంస్కారము చేయడము మహాపరాధ మనిపించింది. అది కాక దహనము చేస్తే తల్లి సహగమనము చేస్తా నంటుంది. అది లేకపోతే ఆమె కది సాధ్యము కాదు. అతనికి తల్లిమీద ఎంతో ప్రేమ ఉన్నది. ఈ విధంగా తాను తల్లి ప్రాణాలు దక్కించుకున్న వాడవుతాడు. ఆవేశము తెచ్చుకొని, కఠినంగా పోతనతో అన్నాడు: “ఛీ! నీ అజ్ఞానపు మాటలు వదులు. నీవు భవివి. శివత్వం పొందిన నాన్న కాయాన్ని నీవు తాకడానికి కూడా ఒప్పుకోను. పో!”

పోతన కన్నీళ్ళు కారుస్తూ విధిలేక దూరముగా పోయినాడు. బంధువులు, ఆప్తులు, గ్రామస్థులు అంతా పోతన చుట్టూ మూగి నారు. “పోతనా, తండ్రికి దహనము కూడా చేయననే కొడుకు కొడుకే కాదు. నీవే కొడుకువు. దహనము చేయి. మేమంతా నీకు అండగా ఉంటాము. ఒక్కడు మీ అన్నయ్య ఏమి చేయగలడు!” అన్నారు వాళ్ళు.

పోతన వాళ్ళ కందరికీ నమస్కారము చేసి ఇట్లా అన్నాడు:

“ఏమైనా, నాన్న పితృ కర్మలకు జ్యేష్ఠుడైన అన్నయ్య కర్త. అన్నయ్యను ఛిక్కరించి నాన్నదేహాన్ని బలవంతముగా తీసుకొని పోవడానికి నేను ఎంతమాత్రము అంగీకరించను. అన్నయ్య ఏమి చేస్తాడో చూచి కాని నేను ఏమీ ముందు చేయను. నాన్న శవము మీద, నన్ను నా తండ్రివంటి అన్నయ్యతో పోల్చాట పెట్టుకో మంటారా? వద్దు బాబుల్లారా” అంటూ పోతన వలవల ఏడ్చినాడు. పినతండ్రి, మేనమామ పోతన నిశ్చయానికి సంతోషించినారు.

ఋణన విచారము ఎట్లా చేయవలెనో తోచకున్న తిప్పనకు ఊరిలోని విశ్వకర్మ కులస్తులు, కంసాలి వని చేసేవారు, జ్ఞప్తికి వచ్చినారు. వారంతా శివదీక్షితులు. వారికి ఋణన పద్ధతులు తెలియును. వారిని పిలిచి వాళ్ళు చెప్పిన ప్రకారము లనాడు ఋణనము చేయించి తర్వాత ఓరుగల్లునుంచి జంగమదేవరాలను పిలిపించి, వాళ్ళు చెప్పినట్లు ఆరాధన క్రమము జరిపించుటకు నిశ్చయించినాడు.

విశ్వకర్మలకై బయలుదేరి పోతూ, రాను వచ్చే లోపల ఎవరైనా తండ్రి శరీరాన్ని ముట్టుకుంటే సరికివేస్తా నని కట్టడి చేసి పోయినాడు.

తిప్పన వెళ్ళిపోయినంతలోనే బంధువర్గ మంతా తిప్పనను నెట్టివేసి పోతనను దహనాదికము చేయమని సలహా ఇచ్చిరి. తన జ్యేష్ఠ భ్రాత యజమానిగా ఉండి చేయవలసిన కర్మకాండ రా నెట్లా చేయగల నని పోతన అన్నాడు అప్పటికే వచ్చిన పురోహితుడు కూడా అట్లా చేయటము మంచిది కాదన్నాడు. “అంతా కలసి పురోహితుని ద్వారా తిప్పనకు ఇంకొకసారి చెప్పించి చూతాము. పురోహితుడు విద్వాంసుడు. తిప్పనకు ఆయన యందు ఎంతో గౌరవము కలదు. ఆయన మాట వినవచ్చును. వినకపోతాడా, తిప్పన ఏమి చేస్తాడో ఆగి చూసి తర్వాత వేరుగా పోతన చేత దర్బ ప్రతీక పెట్టి కేసనకు దహన సంస్కారము చేయించి నిత్యార్థాదికము చేయించవచ్చును.” అని నిశ్చయించినారు. అంతే.

కొద్ది సేపటిలో ఊరిలోని విశ్వకర్మలు జంకుతూ తిప్పనతో

బమ్మెరవారి ఇంటికి వచ్చినారు. పురోహితుడు తిప్పనకు ఏన్నో విధాల చెప్పి చూచినాడు. అతడు వినలేదు.

విశ్వకర్మలు భూశయనము చేసి ఉన్న కేసనమంత్రి శవాన్ని చూడగానే, “అయ్యయ్యా, బాసి పెట్టు వేసి కూర్చోపెట్టవలసినది, ఇట్లా చేసినారేమి!” అంటూ బాధ పడినారు. బమ్మెరవారి బంధువులంతా తమ్మును ఏమీ చేస్తారో అని వడకిపోయినారు. తిప్పన వాళ్ళను లోపలకు రమ్మన్నాడు. బంధువు లెవ్వరూ ఏమీ మాట్లాడక పోవడము చూసి కొంచెము కొంచెమే దైర్యముచేసి లోపలికి వచ్చారు. అప్పటికే బిగిసిపోయిన కేసన శవాన్ని విశ్వకర్మలు బలవంతాన విరిచి కూచోచెట్టి విమానము మీద తీసుకొనిపోయి ఖననము చేసినారు. ఆ రీతిగా బ్రాహ్మణ శవాన్ని విశ్వకర్మలు ముట్టుకొని అగ్నిహోత్రము లేకుండా తీసుకొని పోతుంటే, బమ్మెరవారి బంధువర్గములోను, గ్రామీణుల లోను పుట్టిన హాహాకారాలు వర్షించడము సాధ్యముకాదు. ముక్కుమీద వేలు పెట్టుకొని తిప్పన మూర్ఖత్వాన్ని ఆడిపోయనివాళ్ళు లేరు.

పోతన దుఃఖానికి పరిమితి లేదు. మధ్య మధ్య అన్నమీద ఆగ్రహము వచ్చి ఆవేశముతో అడ్డము పోవలె ననుకున్నాడు. మళ్ళీ బలవంతాన నిగ్రహించుకొన్నాడు.

లక్కాంబకు ఇప్పుడు భర్త పోయినందుకే కాక, మరి రెండు దుఃఖాలుకూడా తోడయినవి. ఒకటి తన భర్త శరీరానికి సంస్కారము లేక పైగా అపవిత్రమైనదని, రెండవది తాను సంకల్పించినట్లు తనకు సహగమనము చేసే భాగ్యము తప్పిపోయినదని. ఆమె కిప్పుడు దుఃఖము పొరలిరాగా నేలపై నవడి దొరలుచు రోదనము చేయసాగినది.

ఏమున్నది? మూడవనాటికి తిప్పన ఓరుగల్లునుంచి జంగములను పిలిపించి తండ్రికి ఆరాధనాదిక మారంభించి పన్నెండవనాటికి పూర్తిచేసినాడు. దమ్మక్కకు తిప్పనతో ఉండక తప్పలేదు.

తిప్పన తండ్రిశవాన్ని తీసుకొని పోయినతర్వాత పోతన బంధు వర్గముతో కలసి వెళ్ళి, పురోహితుడు నడిపించిన ప్రకారము దర్భ ప్రతీకలోనికి కేసనను ఆవాహన చేసి, దహనకర్మ జరిపి, ఇంటికి వచ్చి ఆనాడే నిత్యకర్మ ఆరంభించి తండ్రికి పితృమేధము వన్నెం డవ నాటికి వేదోక్తముగా పూర్తి చేసినాడు. పితృ మేధము ముగియ గానే పోతన బ్రాహ్మణాశీర్వాదము పొందినాడు....

అవల తిప్పన జంగమదేవరల ఆశీర్వాదమూ పొందినాడు.

ఒక్క ఇంటిలో ఒక్క విగత జీవునికి కొడుకు లిద్దరిలో ఒకడు ఖననపూర్వకమైన ఆరాధనమూ, ఒకడు దహనపూర్వకమైన పితృమేధమూ చేసినారు. వైదికాచారానికి పేరుపడ్డ బమ్మెరవారి ఇల్లు రెండు ముక్కలై నది.

దానితో వచ్చిన చిక్కు అంతటితో ఆగలేదు. అది బంధు గణానికి అంతా ప్రాకినది.

సోమిదేవమ్మ పదమూడవనాడు వైకుంఠ సమారాధనలో భుజించి ఓరుగల్లుకు బయలుదేరినది. ఆమెభర్త ముక్కుపి. అయన అప్పటికే బమ్మెరలో జరిగిన వృత్తాంతము విని కోపముతో మండిపోతున్నాడు. ఆ కోపమంతా, ముందు భార్యమీద, ఆమె ఇల్లు చేరిన వెంటనే వెళ్ళగక్కినాడు. విశ్వకర్మలతో జంగ ములతో కలసి కులభ్రష్టులైన బమ్మెరవా రింట సీరూ, అన్నమూ ఇన్నాళ్ళు ముట్టి వచ్చినందున సోమిదేవిని 'నీవు పనికిరా' వంటూ మూడు రోజులు ఇంట్లోకి రానీయక పశువులపాకలో ఉపవాసము చేయించినాడు. ఆమె తాను తిప్పన ముఖము చూడలేదనీ, పోతన సక్రమంగా జరిపిన పితృమేధములోనే కల్పించుకున్నాననీ, జరిగిన సంగతులు ఘోషపెట్టి చెప్పినా, సోమయాజి వినిపించుకోలేదు.

ఇంతలో దర్భతిథి వచ్చినది. అప్పుడు విధిగా చేయవలసిన శ్రౌత కర్మకలాపాలకు భార్య ఉనికి తప్పనిసరి ఐనది. అప్పు డాయన గతిలేక తన్ను పది తిట్టుకొని, భార్యను నూరు తిట్టి, బమ్మెరవారిని,

తిప్పనను వేయి తిట్లు తిట్టి, భార్యకు ప్రాయశ్చిత్తముచేసి ఇంటిలోకి రానిచ్చిమళ్ళీ జన్మలో పుట్టింట అడుగు పెట్టకుండా కఠినంగా శాసించి త్రేతాగ్నులను విహరింపజేసుకొన్నాడు.

ఇంత ఆమోషణ ఊరకే పోతుందా? కేసన చనిపోయి నెల తిరగకిముందే తిప్పన అకస్మాత్తుగా గుండె ఆగి ప్రాణాలు వదిలి నాడు. బంధువర్గ మంతటిదేతను 'చీ' అనిపించుకొన్న ఫలిత మని కొంద రన్నారు. తండ్రికి పితృకిర్మ చేయని ఫలమని కొంద రన్నారు. కర్మిష్టి ఐన సోమయాజి శాప ఫలమే అని మరికొంద రన్నారు.

ఏమైతే ఏమీ? తండ్రికి చిచ్చుపెట్టడానికి నిరాకరించిన తిప్పన బమ్మెరవారి యింటిలో దుఃఖపు చిచ్చుపెట్టి మరణించినాడు. అతని శవసంస్కారము విషయము మీమాంస రాలేదు. అతని వంటిమీది ఇష్టలింగమును శివాలయములో పెట్టి విశేష ప్రాయశ్చిత్తాలు చేసి దహనము చేయడానికే, పెద్దల నిర్ణయము ప్రకారము పోతన నిశ్చయించినాడు.

ఈ నెల రోజులూ తిప్పన భార్య దమ్మక్కకు జీవయాత్ర నరకయాతనగా ఉన్నది. భర్త అందరికీ వ్యతిరేకముగా నడవడము ఆమె కిష్టము లేదు. కాని భర్తతో ఉండక తప్పలేదు. ఆమె పుట్టింటి వారుకూడా మామగారు చనిపోయిన పన్నెండవనాటికి భర్తను ఆశీర్వాదించడానికై నా రాలేదు.

భర్తకు దహనము జరగబోతున్నదని తెలిసిన వెంటనే తాను సహగమనము చేస్తానని, అత్తకు నమస్కరించి, అనుజ్ఞ వేడినది. మహాభాగ్యమని తాను చేయదలచిన సహగమనము చేయవద్దని ఆమె కోడలి కిప్పుడు ఎట్లా చెప్పగలదు! ఐనా తన కెంతో ఇష్టురాలైన కోడలు చిచ్చులోకి ఉరుకుతా నంటే ఎట్లా సహించగలదు! "అమ్మాయీ, చిన్నపిల్లవే! బాగా ఆలోచించుకో తల్లీ. తొందర పడకు!" అంటూ సహగమనములో ఉన్న కన్య నిఘరా లన్నీ విఘరీ కరించి వర్ణించినది. ఆలోచించుకొమ్మన్నది. దమ్మక్క పట్టు విడువ

లేడు. తనకు పిల్లలుకూడా లేరు; భర్త ఇప్పుడు గతించినాడు. ఎవరి కోసమని తా నిప్పుడు జీవించవలె!

దమ్మక్క మహానందంతో ముత్తయిదువల కందరికీ పసుపు కుంకుమ పంచిపెట్టినది. పూల పాన్నుపైన వడుకొన్నట్లు ఆమె పున ప్రక్కను చితిపైన వవ్వళించి చిరు నవ్వులు ఒలక బోసినది.

బమ్మెరలోను చుట్టుపట్టులను జనమంతా ఆమె సహగమనము చూడడానికి గుంపులు గుంపులుగా వచ్చినారు. దహనకాండ పూర్తి అయ్యేదాకా జనమంతా దమ్మక్క సతీత్వాన్ని పొగడుతూ, ఆవేశముతో కేకలు వేస్తూ, పాటలు పాడుతున్నారు. తామంతా ఆ చితిలోనుంచి దమ్మక్క దివ్యరూపమును ధరించి భర్తనుకూడా చేయి వట్టి లేవదీసి ఆనంద నాట్యము చేస్తూ దివ్యవీధిలో పోతున్నట్లు చూచినారట. “అరుగో, అరుగో!” అంటూ వాళ్ళ దివ్య రూపాలు మేఘాలవాటుకు పోయి అదృశ్యమయ్యేదాకా జనము ఒకరికొకరు చూపించుకొన్నారు. జయజయధ్వనాలు చేస్తూ ఆనందబాష్పాలు వదలినారు.

అప్పటినుండి దమ్మక్క బమ్మెరగ్రామములో దేవతగా వెలసినది. ఏ కష్టము వచ్చినా ఆమెకు మొక్కుకొని ముడుపులు కట్టుకొని కష్టాలనుండి గట్టెక్కడము ఆచారమైనది.

శ్రీనాథమహాకవి మహాప్రస్థానముతో ఆరంభమై, తండ్రి మరణము, అప్పటి గృహకల్లోలము, అన్న ఆకస్మికమృతి, చివరకు వదిన గారి సహగమనమూ—ఇవి అన్నీ కలిసి పోతన మెత్తని హృదయముమీద చెరగని ముద్ర వేసినవి. ఒక్క పని చేయలేడు. ఒక గ్రంథము చదవలేడు. ఒక వద్యము చెప్పలేడు. నిత్యము సంధ్యావందనము చేస్తూనే పరధ్యానములో పడిపోతూ, ఏమంత్రము చెప్పినదీ మరుస్తూ చెప్పిన మంత్రమే మళ్ళీ చెప్పవలసి వస్తున్నది. ఒకానొక శూన్యభావము అతనిని ఆవేళించినది. భాగవతము మాత్రము బలవంతాన చదవడానికి ప్రయత్నము చేస్తున్నాడు.

సంవత్సరకాల మిట్లా గడిచిపోయినది. తండ్రిపీ, అన్న వణి

నెలవీ సంవత్సర విమోకా లైపోయినవి. తండ్రి లేని లోపము, అన్న లేని లోపము, వదినెలేని లోపము, ఇప్పుడు శత గుణముగా కనిపిస్తున్నది. తండ్రి నిర్యాణసమయములో ఆరంభించిన నారాయణస్మరణము అప్పటినుంచీ నిరంతరాయంగా సాగుతున్నది.

ఒకనాటి తెల్లవారుజామున యథాప్రకారము నారాయణ స్మరణము చేస్తూ ఉండగా, పోతన వాక్కున ఈ పద్యము వెలువడ్డది:

“ధర పింహసనమై నభంబు గొడుగై తద్దేవతల్ భృత్యులై
పరమామ్నాయము లెల్ల వందిగణమై బ్రహ్మాండ మారకరమై
సిరి భార్యమణియై విరించి కొడుకై శ్రీగంగ నత్పుత్రియై
వరుసన్ నీ ఘన రాజసంబు నిజమై వర్ధిల్లు నారాయణా!”

అంతలో తల్లి లక్కాంబ మాటలు వినవచ్చినవి. “నాయనా, పోతన్నా, శ్రీనాథకవి సార్వభౌములవారు మహాప్రస్థాన సమయములో నీకేమైనా ఉపదేశము చేసినా రటరా!”

“ఏమీ లేదమ్మా. నేను వెళ్ళినప్పటినుంచీ, వారి మనస్సు ఈ ప్రపంచముమీదనే లేదు. ఒక్క అర్ధరాత్రివేళ నన్ను భాగవతాంధ్రీ కరణము చురుకుగా సాగించమన్నా రమ్మా! ఆయన ప్రస్థానయాత్రా సంబంధమైన వేదమంత్రము చెప్పుతూ వెళ్ళుతూ ఉండగా నాకే ‘కమలాక్షా నర్పించు కరములు కరములు, శ్రీనాథు వర్జించు జిహ్వా జిహ్వా’ అంటున్నా రనిపించినదమ్మా!”

“దుగ్గన ఏమైనా అన్నాడా?”

“దుగ్గనా, గంగనమంత్రీకూడా నన్ను భాగవతాంధ్రీకరణము షమర్థతతో నిర్వహిస్తావని ఆశీర్వదించినా రమ్మా!”

ఆ సంభాషణ మంతకంటె ఎక్కువగా సాగలేదు. వెంటనే పోతనకు శ్రీమన్నారాయణ కథాప్రపంచ విరచనా కుతూహలము అంతరంగములో నిండినది. గోపాలసుందరీమంత్ర ముపదేశించిన శ్రీశృంగేరీ విరూపాక్షస్వామివారిని హృదయములో ఛానించినాడు. ఈ పద్యము నోట వచ్చినది.

“శ్రీకై వల్య పదంబు జేరుటకునై చింతించెదన్ లోకర
క్షైకారంభకు భక్తపాలన కలా సందంభకున్ దానవో
ద్రేక స్తంభకు గేళిలోల విలస ద్దృష్టాల సంభూత నా
నాకంజాత భవాండ కుంభకు మహానందాంగనా డింభకున్”

అంతట కూలికిని విధాతకును వందనము చేసి విఘ్నవల్లికాచ్చే దికి మ్రొక్కినాడు. సిమ్మట వాణిని నుతించినాడు. ఆ తరువాత కవిత్వ సంపదకై దుర్గాదేవి కృపను ఇట్లు అర్థించినాడు:

“అమ్మల గన్న యమ్మ’ ముగురమ్మల మూలపుటమ్మ, చాలపె
ద్దమ్మ, సురారులమ్మకడు పారడి బుచ్చిన యమ్మ, తన్ను లో
నమ్మిన వేల్పుటమ్మల మనమ్మల నుండెడి యమ్మ, దుర్గ మా
యమ్మ, కృపాబ్ధి యీవుత మహత్త్వ కవిత్వ పటుత్వ సంపదల్”

అంతట నిత్యకల్యాణము లిచ్చే సిరిని భావించినాడు. దిన కరుని కుమారస్వామిని ఇతరదైవతములను భావించినాడు. వాల్మీకిని నుతించి వ్యాసునకు మ్రొక్కి శుకయోగికి నమస్కరించి బాణుడాది యగు సంస్కృత కవులను, నన్నయాదులగు ఆంధ్రకవులను ప్రణమించి వర్తమాన కవులకు ప్రియంబు పలికి భావికవులను బహుకరించినాడు.

తాను రచింపదలచిన భాగవతమును, శిష్టాచారమును అనుసరించి ఏ మనుజేశ్వరునికి అంకితము చేయుదునా అను ఆలోచనలో నిమగ్నుడైనాడు. మనస్సు కుదరలేదు.

ముందు అతని మనస్సు రావుపింగళూపానిమీదికి పోయినది. ఇంతలో తాను చెప్పిన దండకము స్మృతిలోకి వచ్చినది.

దుగ్గన మాటలు జ్ఞప్తికి వచ్చి సిగ్గుపడ్డాడు. “సింగభూపాలు, భూపాల గోపాల గోపాలికాకృష్ణగోపాలు, గోపాలదేవోత్సవ క్రీడలో” ఇత్యాదిగా చెప్పిన మాటలు తలపుకు రాగా చిరునవ్వు వచ్చినది. తా నప్పుడు నవయౌవనుడు. సింగభూపాలుడూ నవయౌవనపు మిసి మిలో ఉన్నాడు. అతనిని చూచి మోహించి కామించిన భోగిని విరళ హాదికము తాను వర్ణించినాడు అందులో తాను చేసిన తప్పేమీ లేదు. వయస్సు వచ్చినకొద్దీ తాను కేవల శారీరక కామమును అధిగమించి నట్లుగానే, ఈపాటి కెప్పుడో సింగభూపాలుడూ అధిగమించి ఉంటాడు. ఐనా ఇప్పుడు సింగభూపాలుణ్ణి దర్శిస్తే వెనకటి కామ వాసనలు ప్రకృతిసిద్ధంగా ఉద్బుద్ధము కావచ్చు. ఈ ఆలోచనతో తన మనస్సు రాజు కొండమీదినుంచి మరల్చుకున్నాడు.

భాగవతరచన ఆరంభించవలె నని తహతహలాడుతున్నాడు. ఐనా ఏదో అడ్డు తగులుతున్నది. నారాయణస్తోత్ర పద్యాలు సాగు తున్నవి. అందులో భాగవత రచనాకుతూహలమూ శ్రీకృష్ణలీలలు వర్ణించే ఘట్టాలు వస్తున్నవి.

“కేలన్ గోలయు గూటి చిక్కము లొగిం గీలించి నెత్తంబునన్ గేలీపించము జుట్టి నెన్నడుమునన్ బింభావళిన్ గట్టి కర్ణాలంకార కదంబ గుచ్చ మధుమత్తలీన్వనం బొప్ప నీ వాలం గాచిన భావ మిట్టి దని నే వర్ణింతు నారాయణా!”

ఇటువంటి పద్యాలు ఇరవైవరకు సాగినవి. అతడు అవి తనలో తాను శ్రావ్యంగా చదువుకొంటూ ఉంటే, వింటున్న తల్లికి భార్యకూ అతనికి భాగవత రచన చేయవలెననే ఉత్కంఠ ఎంతగా ఉన్నదో తెలిసినది.

ఒకనాడు మల్లన్నకు నాయనమ్మ గోవర్ధనోద్ధరణ కథ చెప్పి నది. మరునాడు అతడు చిన్నరాయి చేతితో పైకి పట్టుకొని, నాయ నమ్మనూ, అమ్మనే కాక తండ్రిని కూడా దాని క్రిందికి ‘రండి రండి’ అని అహ్వించినాడు. పోతన హృదయము ద్రవించి కుమారునికి

“బాలుండీతడు కొండ దొడ్డి మహాభారంబు పైరింపగా
జాలందోయని దీని క్రింద నిలువన్ శంకింపగా బోకు డీ
తైలాంబోనిది జంతు సంయుత ధరావక్రంబు పైబడ్డ నా
కేలగ్లాడదు బంధులారా. నిలు డీ క్రిందన్ ప్రమోదంబునన్.”

లక్కమ్మ, ఎల్లమ్మ వెంటనే ఆ పద్యము నోటబట్టినారు. తరు
చుగా వాళ్ళా పద్యము మల్లనకు చెప్పగా చెప్పగా, వచ్చీరాని మాట
లతో ముష్టిగా మల్లన ఆ పద్యము చెప్పగలుగుతున్నాడు. ఇంటిలోని
వాళ్ళందరూ అడివిని అనందపడుతున్నారు.

సర్వజ్ఞ సింగభూపాలుడు ఈ మధ్యనే కాలదర్శము పొందినా
దనీ, తమ్ముడు వసంతావనీనాథుడు రాజు కొండలో రాజ్యము
చేస్తున్నాడనీ తెలిసినది. పోతన రాజు కొండకు వెళ్ళి బహుకాల
మైనది. అక్కడ తన వెనకటి మిత్రులను చూచి రావలెననే
ఉత్కంఠ కలిగినది. తమకు ప్రభువు లిచ్చిన భూములకు క్రింది
అధికారులపల్ల చిక్కులు రాకుండా కాపాడుకోడానికి కొత్త ప్రభు
వును ఒకసారి వెళ్ళి దర్శనముచేసివస్తే తేమమని చిన్న పినతండ్రి
ఇమ్మడి, పెద్ద పిన తండ్రి మాధవుని వితంతుభార్యా పోతనతో
అన్నారు. లక్కమ్మకూడా ఆ మాటే చెప్పినది. పోతన రాజు
కొండలోని విద్వాంసులను మిత్రులను చూచి రావలెననే కోరిక తోడై
మంచి రోజు చూచి కొద్ది పరివారముతో అక్వారూధుడై రాజు
కొండకు ప్రయాణమైనాడు. ఆ పరిజనములో ముఖ్యుడు బొడ్డు
పల్లకి పోతనతో వెళ్ళిన రామన్న. అతనిని సంబోధించడముతో
పోతన్నకు రామనామ స్మరణము నిత్యమూ సిద్ధిస్తున్నది.

రాజు కొండకు ప్రధాన ప్రభువు వసంత రాయలైనా, రాజు
బంధువు లెందరో రాజ్యములో చిన్న చిన్న భాగాలను సామంతులు
గాను, జాగీరుదారులుగాను పాలిస్తున్నారు. వారిలో కొందరు చిత్ర
చిత్రమైన పన్నులువేసి ప్రజలను బాధిస్తున్నారు.

పోతనకు దారిలో ఒక గ్రామము తగిలినది. అది పూర్వ మెందరో సంపన్నులు నివాసముచేస్తూ పాడి పంటలతో పచ్చగా ఉండిన గ్రామమే. ఇప్పుడు చూడగా అందులో ఇల్లెన్నో-పెద్దవీ చిన్నవీ-నిర్మానుష్యంగా ఉన్నవి. పోతన ఆశ్చర్యపడుతూ రచ్చ చెట్టువద్దకు రాగా, అక్కడ తన స్తనద్వయము కత్తితో కోసుకొంటూ న్నట్లు గండరించి ఉన్న శ్రీ విగ్రహము కానవచ్చినది. దానికి పూజలు కూడా జరుగుతున్న గుర్తులు కనబడ్డవి. అది చూచి పోతన నిశ్చేష్టుడై నిలబడి పోయినాడు.

అదేమిటో తెలుసుకోవలెనని పోతన చూడగా ఎవరూ మనుష్యులు కనబడలేదు. అతడు అశ్వాధుడై సపరివారముగా విలువ గల దుస్తులు ధరించి వస్తున్నందున, చూచి రాజపురుషుడని భావించి దండించుననే భయముతో గ్రామీణు లంతా ఇళ్ళలో దాగినారు. పోతన అది కనిపెట్టి రామన్నచేత తాను రాజపురుషుడను కానని అభయ మీయగా, గ్రామ వృద్ధుడొకడు వచ్చినాడు. అతడు ఎవరు వత్తురో? అని భయముతో మాటిమాటికి దిక్కులు చూస్తూ, పోతనకు ఆ విగ్రహ ప్రతిష్ఠ కథ ఇట్లా చెప్పినాడు;

“బాబూ, ఏమి చెప్పేది! క్రొత్తక్రొత్త పన్నులతో కుంగి పోతున్నాము. ఇక్కడి ప్రభువు క్రొత్తగా యౌవనమువచ్చి పైలా పచ్చీసుమీద అందగత్తెలను బలవంత పరుస్తున్నాడు. ఆయన చుట్టూ కుర్రకారు చేరి దుస్సలహా లిస్తున్నారు. వాళ్ళలో ఎవరికో ఒక ఊహ తట్టినది.

“ప్రభూ, తమ రాజ్యంలో ప్రజలందరితోపాటు శ్రీలక్ష్మీల స్తనాలన్నీ తమ హక్కు భుక్తాలలో ఉండవలసినవే. వనితల స్తనాలు భర్తలకు వదలినందుకు పన్ను రావద్దా తమకు? శ్రీలక్ష్మీల స్తనాలకు సరిపోయే పాత్రలలో వట్టే మాడలలో ఆరవవంతు: ప్రభువుకు పన్ను కట్టవలె. అట్టి వాళ్ళకు నిర్బంధము ఉండదు. కట్టవివారి స్తనాలను ప్రభువువారే అనుభవిస్తారు.” ఈ

విధంగా చాటింపుచేశారు. ఆమరునటి రోజునుంచీ, ఆయన భటుల మంటూ రకరకాల కొలతలుగల గిన్నెలు పట్టుకొని ఇళ్ళమీద వచ్చి పడ్డారు. వాళ్ళు చేసిన దుండగాలు ఏమని వర్ణించేది నాయనా? స్త్రీలు చాటుకుపోయి తమ కొలత పాత్ర ఇది అని చూపితే, ఎనక, వాళ్ళు, ముఖ్యంగా యౌవనవతులైన యువతులను 'సరిగా కొలతక మోసము చేస్తావా' అంటూ కొలిచే మిషతో ఆ భటులు వాళ్ళ స్తనాలు గ్రహించి 'దొంగా, తక్కువ పాత్ర చూపినావా, ఇంత పెద్దవైతే!' అంటూ నవ్వులాటలు సాగించారు. గ్రామస్థుల కిది దుర్భరమైనది.

“చివరకు వాళ్ళు పేరమ్మ అనే ఈమె ఇంటికి వెళ్ళినారు. ఆమె మహాసాధ్వి. ఎన్నడూ ఇంటి గడప దాటి ఎరగదు. ఆమె భర్త అప్పుడు గ్రామాంతరము వెళ్ళి ఉన్నాడు. ఆమె కోపావేశముతో చురకత్తితో భటుల వద్దకు వచ్చినది. వాళ్ళు ఆమె తమ్మును సరికి వేస్తుందని భయపడి పక్కకు తప్పుకొన్నారు.

“ఏరికి పెద్దవల్లారా, పక్కకు తప్పుకొంటా రేమిరా: మీకూ, మీ ప్రభువుకూ కావలసినవి ఇస్తాను. తీసుకుపోండిరా!” ఇట్లా అంటూ ఆమె మహాకాళివలె కత్తితో ఈ రచ్చచెట్టువద్దకు వరుగెత్తుకొని వచ్చినది. భటులూ, గ్రామీణులూ ఈ చెట్టువద్దకు ఆమె వెంట వచ్చారు.

“ఇక్కడ గ్రామపెద్దలను కూర్చినది. నేనూ ఉన్నాను. మా కందరికి ఆ తల్లి నమస్కారం చేసింది. ‘ఇటువంటి ప్రభువు రావణాసురునికంటే దుష్టుడు. వీడికి పరస్త్రీల స్తనాలు తాకవలసిన దుర్బుద్ధి వుట్టినది కాదూ! అట్టివాళ్ళకు యమభటులు ఎర్రగా కాచిన ఇనుప సూదులతో వేళ్ళు పొడుస్తూ దండిస్తారు. ఆ గతే మీ ప్రభువుకూ మీకూ త్వరలోనే పట్టబోతున్నదిరా!’

“ఇట్లా అంటూ ఆమె చప్పున తన పైట అందరి ఎడటూ తీసి ముందుకువేసి, తన రెండు స్తనాలూ ఎడమచేతితో ఎత్తిపట్టి కుడిచేతిలోని చురకత్తితో మెరపు మెరపినట్లు కోసివేసి రక్తమోడు

తున్న స్తనాలు రెండూ రెండుచేతులతో పట్టి ప్రధానభటుని ముఖాన
 విసరివేసి, 'ఇవి మీ ప్రభువు కియ్యండిరా తీసుకుపోయి. వాడింకా
 మీరు వెళ్ళేదాకా బ్రతికి వుంటే!' అన్నది. ఆమె ప్రాణాలు మరొక
 గడియ కంటే నిలవ లేదు. మధ్యాహ్నం చేకకు ఆమె ప్రాణాలు
 వదలినది.

“భటులంతా నివ్వెరతో ప్రభువువద్దకు పారిపోయినారు.
 సరిగ్గా ఆ మధ్యాహ్నం చేకకే ఆ ప్రభువు అకస్మాత్తుగా విపరీతమైన
 బాధతో తన రొమ్మున చేయిపెట్టుకొని 'అబ్బా! అంటూ ప్రాణాలు
 వదిలినాడు, నాయనా! అత్యుత్కృతమైన పాపము చేస్తే వెంటనే పాప
 ఫలము అనుభవానికి రాదా, మరి!

“తర్వాత ఆమె వూళ్ళోవాళ్ళకు పూనకమువాని చెప్పిన ప్రకా
 రము విగ్రహము ఈ ఆమె పేర ప్రతిష్ఠచేసి, పేరమ్మకు పూజలు చేస్తు
 న్నాము నాయనా! పేరమ్మ పేరంటాలే ఇప్పుడు మా గ్రామానికి రక్ష:
 —నీవు కళ్ళ నీళ్లు పెట్టుకుంటున్నావు, ఎవరో సాధువురువుడవుగా
 వున్నావు, ఎందుకు నాయనా ఈ కథ నీకు?—”

పోతన బాధతో 'రామ రామా! అంటూ ఆ ప్రభువు పే రేమని
 అడిగినాడు.

ఆ గ్రామ వృద్ధుడు. “ఆ ప్రభువు పేరు ఉచ్చరిస్తే వాళ్ళ
 నోరు వెంటనే పడిపోతుందని పేరమ్మ పేరంటాలు ఆనపెట్టింది.
 బాబా!—తెలియక అన్నవాళ్ళ నోరు పడిపోవడము ఎన్నోసార్లు
 కళ్ళార చూచాను. ఆమెకు మొక్కుకొని అపరాధము చెల్లిస్తేకాని

మాట రాదు!—ఆ పాపిష్టి ప్రభువు పేరు నీ కెందుకు నాయనా!
 —నేనూ ఉచ్చరించను!—చూస్తున్నావుగా రోజురోజుకూ మా
 ఊరు నిర్మానుష్యమవుతున్నది. త్వరలోనే ఈ ఊరు అరణ్యమవుతుం
 దని పేరమ్మ ఎందరు భక్తులకో కలలలో కనబడి స్పష్టంగా చెప్పి
 నది. ఆమెకున్న సత్యము మరొక దేవతకు లేదు నాయనా!” 1

1 అరణ్యములో ఉన్న విగ్రహము సంగతి, పన్ను సంగతి,
 శ్రీ ఆదిరాజు వీరభద్రరావుగారి 'ప్రాచీన నగరములు' అనే
 గ్రంథములో ఉన్నవి.

వెంటనే పోతనకు కన్నీళ్లు ఏకధారగా కారినవి. అతడు తన కన్నీటితో పేరమ్మ పేరంటాలు పాదాలు అభిషేకించినాడు. పెదవులు వణకుతుండగా, “అయ్యో, రామచంద్రా, ఇమ్మనుజేశ్వరాధములు! ఇమ్మనుజేశ్వరాధములు! — ఇమ్మనుజేశ్వరాధములు!” అని ముమ్మాసు కేక పెట్టినాడు.

అపైన పోతన రాజుకొండవైపు ఇంకొక అడుగు వేయలేదు. ‘రామన్నా!’ అంటూ తన పాలికాపును పిలిచి, ‘ఇక ఇంటికి పోదా. మంటూ గిరుక్కున పరివారముతో వెనుకకు తిరిగినాడు.

అనాడు పగలూ, రాత్రి పోతనగాని, పరివారములో ఒకరైనా గాని భోజనము చేయలేదు. దారిలో ఎక్కడా ఆగకుండా విశ్రాంతి తీసుకోకుండా ఏక బిగువున ప్రయాణము చేసినారు. దారిపొడుగునా పోతన పాలికాపు రామన్నను, ‘రామన్నా, రామన్నా’ అంటూ పిలుస్తూ ఏదో చెబుతూనే ఉన్నాడు. తెల్లవారేసరికి పోతన నపరి వరముగా బమ్మెర చేరుకొన్నాడు.

పోతన స్నానముచేసి శుచియై ముందు తన వసిన దమ్మక్క పేరంటానికి పూజచేసి పెంకాయ కొట్టినాడు. తర్వాత ఇంటికి వచ్చి పంచాయతన పూజచేసి భార్య ఎల్లమ్మ సిద్ధము చేసిన యన్నము వివేదన చేసి ఆమె చేతి మీదుగా వడ్డింపగా శివప్రసాదము ఆర గించినాడు.

ఆశ్చర్యపడుతున్న తల్లికి జరిగిన వృత్తాంతము చెప్పి, “అమ్మా, భాగవతమును ఇమ్మనుజేశ్వరాధములకు అంకిత మీయ గూడ దని నిశ్చయించానమ్మా!” అని నివేదించి ఆమె ఆశీర్వాదము పొందినాడు!

ఈవిధముగా రాజుకొండప్రయాణము తీరా పూర్తికాకుండా శ్రమించిన్న కొద్దిరోజులకే, పోతన తన మేనత్త పెనిమిటి ఆశీర్వాదము పొందడానికి ఓరుగల్లుకు వెళ్ళినాడు. కోపిష్టి అని ప్రతీతిగల సోమయాజి అంటే బంధువులకందరికీ భయమేకాని పోతనకు ఆయన

వద్ద ఏమాత్రమూ జంకులేదు. ధర్మనిష్ఠగల సోమయాజి ధర్మనిష్ఠ కలవారిని ఎన్నడూ కోపించి ఎరగడు.

మేనత్త మాత్రము భర్తకు కోపం వస్తుందనే భయంతో, వాకిటిలోనికి వచ్చిన పోతనను చూచికూడా చూడనట్లే ఇంటిలోనికి తప్పుకుని పోయినది. అప్పుడే త్రేతాగ్నులసేవ నిర్వహించి విద్యార్థులకు వేదపాఠము ప్రారంభించిన సోమయాజి పోతన చేసిన పాదాభివందనము ప్రీతితో స్వీకరించి, శిరస్సున చేయిపెట్టి ఆశీర్వాదించినాడు. వెంటనే సోమిదేవమ్మను పిలిచి, “ఏమే, నీకు మతిపోయినదా? మన పోతన్న వచ్చినాడు, కాళ్ళకు నీళ్ళిచ్చి అతడి సంగతి చూడు, ఏమి కావలెనో!” అన్నాడు.

అంతవరకూ అణచుకొన్న ఆపేక్ష ఇప్పుడు పొంగి రాగా సోమిదేవమ్మ పోతన్నను ఎంతో ఆదరించినది. యజ్ఞేశ్వర ప్రసాదము భుజిస్తూ సోమయాజి ఆశీర్వాచనము పొందుతూ పోతన వారము రోజులక్కడనే గడిపినాడు. సోమయాజికి పోతన తన యింటి గొడవ వివేదించినాడు. అంతకుముందే సోమయాజులు వృత్తాంతమంతా విని పోతన చేసినది బాగున్నదని తెలుసుకొన్నాడుగనుక పూర్వముమాదిరిగానే పోతనను ఆదరించినాడు. ఒకనాడు కన్నీళ్ళు కారుస్తూ ఆయన పోతనతో ఇట్లా అన్నాడు:

“నాయనా, మన తిప్పన్న వట్టి వెర్రికుంకరా! వాడు తెలియక భ్రష్టు అయినదే కాక మీ నాన్ననుగూడా భ్రష్టుణ్ణి చేసేవాడే,— ఇంతకూ మీ ఇంట్లో ఆ దమ్మక్కతల్లీ, మా తండ్రివి నీవూ ఉండ బట్టి మీ అన్నయ్యకూ, మీ నాన్నకూ నద్గతులు కల్పించినారు!”

ఏకశిలా నగరంలో పోతన ఉండగా, కర్ణాటక దేశాగతులైన కవిపండితులవల్ల నారణప్ప గడుగిన భారత విశేషాలు మళ్ళా విని అనందించినాడు. అందరూ ఆయనను దేవతను పొగడినట్లు పొగవారే. నారణప్ప భారతరచన సంగతి విన్నప్పుడు తాను భారతరచన చేయలేకున్నానని పోతనకు దిగులు అంకురిస్తున్నది. కాని ఒక ఆలోచన కలిగి నిశ్చయానికి వచ్చినాడు.

“నారణప్ప భారతమంతా భామినీ షట్పదిలో రచిస్తున్నాడంటున్నారు. అది కన్నడభాషకు, సంస్కృతానికి అనుష్టుప్పవలె, దీర్ఘకావ్యాలకు అదుకుతుంది కాబోలు! ఆంధ్రభాషలో ఎంతో అభిమానంతో దీర్ఘకావ్యాలకు సోమనాథుడు ద్వీపద ప్రయోగించినాడు. శంగనాథ రామాయణమూ ద్వీపదలో వ్రాసినాడు. అవి ఒక్కసారి వరుసగా చదవడానికి విసుగుపుట్టిస్తున్నవి. గౌరన రచనలకుకూడా ఆ స్థితి తప్పలేదు. ఈమధ్య కవిసార్వభౌములే పల్నాటి పీఠచరిత్ర ద్వీపదలో చెప్పినారు. అది పీఠకథ. పిడుగు పీఠభద్రయ్య దానిని జననమూహానికి వినిపించే ధోరణి ఎట్లా ఉంటుందో బొడ్డుపల్లిలో మిత్రుల ఎదుట ప్రదర్శించి చూపినాడు. ఎంతో బాగున్నది. గ్రంథము నేను తీసుకొని చదవగా విసుగు పుట్టినది. ఆంధ్రభాష దీర్ఘకావ్యాలు వ్రాయవలెనంటే కవిత్రయము అవలంబించిన చంపూ మార్గమే బాగుంటుందనిపిస్తున్నది. ఎప్పటికైనా భాగవతము వ్రాసే భాగ్యము నాకు లభిస్తే నేనూ అదే అవలంబిస్తాను!”

ఈ విధమైన ఆలోచనలతో వారము రోజులు ఏకశిలానగరములో గడపి, సోమిదేవి పెట్టుతున్న యజ్ఞేశ్వర ప్రసాదము ఆరగిస్తూ ఉండి, సోమయాజాలయొక్క, సోమిదేవియొక్క ఆశీర్వాదాలు పొంది బమ్మెరకు తిరిగి వచ్చినాడు.

ఇంటికిచేరిన రాత్రే, భోజనాలైన తర్వాత. లక్కమ్మ. “పోతా, వచ్చే మాసములో సంపూర్ణ చంద్ర గ్రహణము రానున్నదట గదా, జ్యోతిష్కులను అడిగినావా?” అన్నది.

“తెలుసుకొన్నాను. అది పూర్ణాధికగ్రాసమట కూడాను!”

“మరి ఏమి చేయదలచినావు?”

“అమ్మా, నీవు అనుమతిస్తే గ్రహణ స్నానానికి గంగకు పోవలెనని ఉన్నది.”

“అవశ్యము నాయనా. నీవేదో ఎప్పుడూ విచారముతో మథన పడుతున్నావు. గంగా స్నానము సర్వకల్మష ష్కారము గదా!”

“ఏ రేవుకు వెళ్ళితే బాగుంటుందమ్మా?”

“గంగకు ఏ రేవైతే ఏమిగాని, ఐనా అడిగినావు గనుక నాకు తోచినది చెబుతున్నాను. కొంచెము దూరమైనా, భద్రాద్రి రేవుకు వెళ్ళు నాయనా! ఆ పరిసరాలన్నీ పర్వతాలలో నివాసము చేసినప్పుడు శ్రీ సీతారామ లక్ష్మణుల పాద విన్యాసముతో పవిత్రమైన ప్రదేశాలు గదా.”

“పర్వతాల రేవుకే పోతే?”

“బాగానే ఉంటుందనుకో! భద్రాద్రిదాకా దారి బాగుంటుంది. మా చిన్నతనంలో మా నాన్నతో నే నక్కడి కొకసారి వెళ్ళినాను. అప్పు డా భద్రాచలముమీద శ్రీరామచంద్రమూర్తి వెలసి ఉన్నట్లు నా కెందుకోగాని తోచినది. ఆ క్షేత్రము పేరే భద్రాద్రి కదా! నీకు సర్వ భద్రాలూ చేకూరుస్తుంది.”

“అయితే, అమ్మా, నీవుకూడా వస్తావా?”

“నాయనా, నే నీ బమ్మెర వదలి రాలేను. మీ నాన్న సమాధి మీద మీ అన్నయ్య స్థాపించిన శివలింగము న న్నీ ఊరికి శాశ్వతంగా బంధించి ఉన్నది. మల్లన్నను కూడా నాతోనే ఉంచి వెళ్ళు! పసివాడు ప్రయాణయాసము భరించలేడు.”

“సరే, అమ్మా!”

24

కుటుంబాటూ బయలుదేరినవి. దారిలో దొంగల భయమేకాక పులులూ చిరుతగండ్ల ప్రమాదముకూడా ఉన్నది గనుక పురుషులంతా ఖడ్గాలు, శూలాలు, గండ్ర గొడ్డళ్ళు, అంబులు, విళ్ళు-ఎవరికి అభ్యాసమైన ఆయుధాలు వారు తీసుకొని సాగినారు. పోతన పాలికాపులు రామన్న, అతని తమ్ముడు లక్ష్మన్న బందూకులు పట్టుకుని నడచినారు. బందూకుల వాళ్ళు వెంట ఉంటే ప్రయాణములో ఎటువంటి భయమూ ఉండదని దైర్యము. రామన్న, లక్ష్మన్న లిద్దరూ బహుదృఢకాయులు కూడాను.

వారిలో ఎక్కువమంది గుర్రాలూ, కంచరగాడివలూ, ఎడ్లమీదను, ముఖ్యముగా స్త్రీలు రెండెడ్ల బండ్ల మీదను బయలుదేరినారు. దారిలో వంటలు చేసుకోడానికి ఆహార పదార్థాలు, పాత్ర సామగ్రి తీసుకొన్నారు. వారము రోజులు పోను, రాను ఇంకొకవారము రోజులూ, భద్రాచలములో ఉండేది మూడు రోజులూ—అన్ని రోజులకూ కావలసిన ద్రవ్యాలన్నీ సిద్ధముచేసుకొన్నారు. ప్రయాణ మధ్యములో ఎక్కడెక్కడ ఎప్పుడు మకాములు చేయవలెనో శత్రువుల కార్యభారమంతా పోతన వినతండ్రి ఇమ్మడి, ఆయన కుమాళ్ళు రామన్న లక్ష్మన్నల సహాయముతో చేస్తున్నారు. పోతన్న కవీ, విద్వాంసుడూ. ఏ పనీ చేసినవాడు కాదు కనుక అతని కుటుంబానికి కావలసిన ఏర్పాట్లకూడా ఇమ్మడి, తక్కిన గ్రామస్థులే ఎక్కువ భాగము చూచేవాళ్ళు.

దారిలో కొంత దూరమువరకు జనసమృద్ధమున్న గ్రామాలు తగిలినవి. భద్రాచలము చేరే ముందు మూడు యోజనాలు అరణ్య ప్రదేశముగుండా ఎక్కువ భాగము ప్రయాణము చేయవలెను. అప్పుడందరు ఎక్కువ జాగరూకులై ప్రయాణము చేయవలె.

అందరికీ ఆదుర్దా కలిగిస్తున్న ఆ ప్రయాణము పోతనకు బెప్పలేనంత ఆనందము కలిగిస్తున్నది. ఆ అరణ్య భూములుచూస్తూ ఉంటే పోతనకు నైమిశారణ్యము జ్ఞప్తి వస్తున్నది. దారిలో వాళ్ళు ఎన్నో వాగులు దాటవలసి వచ్చినది. ఆ చైత్ర మాసములో నీరు కొద్దిగానే ప్రవహిస్తున్నది. కొన్నిటిలో నీటి జాలు లేక పూర్ణ ప్రవాహ

కాలాన్ని సూచించే ఇసుక ప్రదేశము మాత్రము కనిపిస్తున్నది. ఐతే ఆ ఇసుకలో చిన్న గుంట తీసినా పుష్కలంగా నీరు ఊరు తున్నది. వాళ్ళు వంటల కోసము మకాము చేసేది సామాన్యంగా నెల యేటి తీరాలలోనే. ఈ వేలలన్నీ శ్రీ సీతారామలక్ష్మణుల పాదవిన్యాసముతో పవిత్రమైనవి. ఈ తీర్థాలన్నీ జనక తనయా స్నానపుణ్యోదకాలు. దారిలో శ్రీరాముడు జన్మించిన నవమితటస్థించినది. అక్కడ షోతన తాను ఏ మంత్రము జపము చేసినా భావములో శ్రీరామ చంద్రుడే ఆవేశిస్తూ ఉండడము మొదట చిత్ర మనిపించినా, విరుద్ధ మనిపించలేదు. నారాయణుని దశావతారాలేమి, ద్వావింశత్యవతారాలేమి, అన్నీ నారాయణుని దివ్యాంశాలైనట్లే. శివకేశవాది రూపాలు కూడా ఈశ్వరుని అనంత చైతన్య రూపాలే గదా! శ్రీ శృంగేరి శ్రీ విరూపాక్ష శ్రీ గురుదేవులు గోపాల సుందరీ మంత్రము తన కుపదేశించి శ్రీగోపాల కృష్ణునికీ, శ్రీ త్రిపుర సుందరికీ ఐక్యము ఉపదేశించినారు గదా! భగవంతుని అనంతరూపాలు, అనంతనామాలు, అనంత కార్యాలు పరస్పర విరోధములేని వంటూ భావిస్తూ షోతన, శ్రీ విద్యా శంకర భగవత్పాదుల దక్షిణామూర్తి స్తోత్ర శ్లోకముతో గురుదేవుల కిట్లా నమస్కరించినాడు:

“భూ రంభాం న్యనలోనిలోంబర మహర్నాథో హిమాంకుః పుమాన్
 ఇత్యాభాతి చరాచరాత్మక మిదం యస్యైవ మూర్త్యష్టకమ్,
 నాన్యత్కించన దృశ్యతే విమృశతాం యస్మా త్పరస్మా ద్విభోః
 తస్మై తే గురుమూర్తయే నమ ఇదం శ్రీ దక్షిణామూర్తయే”

“అయితే ఏమి? ఒక్కొక్క అంశ ఆవిర్భవించి సంచరించి దేవకార్యము నిర్వర్తించినచోట ఆ ఈశ్వరాకారము ప్రబలంగా ప్రకృతిని శాశ్వతంగా ఆవేశించి ఉంటుందేమో! ఇదంతా శ్రీరామచంద్రమూర్తి ఆవేశించిన దివ్యక్షేత్రము కాబోలు, మా అమ్మకు కూడా ఇక్కడ శ్రీరాముడే ఉన్నట్లు తోచినదట!...” అని ఈ విధంగా షోతన భావన చేస్తున్నాడు.

ఇంతలో వాళ్ళకు కన్నెరపానివాగు తగిలినది. దాని

హ్యము కొంచెము భేదముతో శుక్తిమతి కోలాహలాల పురాణ కథన స్మరణకు తెస్తుంది. ఆ కథ పెద్దలవల్ల పోతన ముందే విని ఉన్నాడు. భద్రాచలారణ్యాలలో సంచారముచేసే యాత్రికుల నందరినీ కిన్నెర సాని వంపులు తప్పకుండా ఆకర్షిస్తవి. దానికితోడు దాని అందమైన ఘేరు కవీశ్వరుడైన పోతనను విశేషంగా ఆకర్షించినది.

అప్పుడు కిన్నెరసాని తన పరిపూర్ణతతో ప్రవహించకున్నా, విశాలమైన ఇసుక పడియా, దాని మధ్య పుష్కలమైన నీటిజాలూ ఆకర్షిస్తూ దాని పరిపూర్ణ స్వరూపాన్ని ఊహకు అందిస్తున్నవి. పోతన కిన్నెరసాని జలములలో స్నానముచేసి, ఒడ్డున పల్లన పుష్ప ఫలాలతో నిండి మనోహరంగా ఉన్న ఆమ్రవృక్షచాయలో కూర్చుండి, మహేశ్వర జపము చేయసాగినాడు. ఆ ఆమ్రతరువుయొక్క నున్నని నల్లని గుండ్రనిబోదె, దాని ఎర్రని చిగుళ్ళూ, సువర్ణశోభితమైన పూతూ, పెద్ద ఫలాలూ ఆయన నెంతో ఆకర్షించినవి. సమాధితుల్యమైన అవస్థను ఆయన చిత్తము ఏకాగ్రమై అందుకొన్నది. ఎదుట పేరంటా లైన పుణ్యవతి. రామభక్తురాలు, తన కెంతో పూజ్యురాలు ఐన వదిన గారు దమ్మక్క కూర్చుని, వ్యాసపీఠముమీద భాగవతము ఉంచి చదివి వినిపిస్తున్నట్లు లీలగా తోచినది. మామిడి చెట్టుపై నుంచి రామ చిలుక 'రామా' అని అరచినట్లు వినిపించినది. పిట్టలు కిలకిల లాడు తున్న స్వప్న సదృశ మైన దశలో పోతన నోట ఈపద్యము వచ్చినది.

“లలితస్కంధము కృష్ణమూలము శుకాలాపాభిరామంబు మం
జులతాశోభితమున్ సువర్ణసుమనస్సుజ్ఞేయమున్ సుందరో
జ్జ్వల వృత్తంబు మహాఫలంబు విమలవ్యాసాలవాలంబునై
వెలయున్ భాగవతాఖ్య కల్పితరు వుర్విన్ సద్విజిత్రేయమై”

యాత్రికతండ మంతా ఆ పద్యము విని విస్తుపోయి చుట్టూ చేరినారు. పోతన అది గమనించక ద్యాన నిష్ఠలో చాలాసేపు ఉండి పరమ శాంతముగా లేచినాడు. అతని మూర్తిలో అప్పుడు స్పష్టముగా ద్యోతితమైన అనంద మందరూ గమనించినారు. ముఖ్యముగా పిన కండ్రి ఇమ్మడి ఎక్కువ సంతోషించినాడు.

ఆ నాటి ప్రయాణములో నారాయణ శతకములో మరికొన్ని పద్యాలు పోతన చెప్పినాడు. ఆ మరునాడు మధ్యాహ్నానికి, రేపు పూర్ణిమ అనగా, బిమ్మెర యాత్రికులు భద్రాచలానికి ఎదురుగా గోదావరికి ఇవతలి ఒడ్డున ఉన్న బూర్గుంపాడు అనే చిన్నగ్రామము చేరుకొన్నారు.

అక్కడ గోదావరి పాయలు పాయలై, లంకలు లంకలుగా ఉండి సౌమ్యముగా ప్రవహిస్తున్నది. ముందు రామన్న, లక్ష్మన్న గోదావరి లోతు పరీక్షించి వచ్చినారు. వాళ్ళిద్దరూ గజయీతగాళ్ళు. ప్రవాహ మెక్కిదా నడుములోతుకంటే లేదనీ, క్షేమముగా తరించ వచ్చుననీ నివేదించినారు. వెంటనే యాత్రికులు గోదావరి దాటి భద్రాద్రి చేరుకొని భద్రగిరి దగ్గరగా తూర్పుగా గోదావరికి సమీపాన ఉన్న కూమిడి తోటలో విడిదిచేసి, అన్ని ఏర్పాట్లు చేసుకొన్నారు. వారంతా ఆ రాత్రి విడిది చుట్టూ నెగళ్ళు వేసుకొని విద్రలకు ఒరిగినారు. రామన్న, లక్ష్మన్న మాత్రము రాత్రి వంతుల ప్రకారము మేలుకొని ఉండి కాపుకాచినారు.

పోతన కా వెన్నెల రాత్రి ఎంతో ఆనందము కలిగించినది. చంద్రుడు ప్రసరింపజేస్తున్న వెన్నెలలో అమృతము స్రవిస్తున్నట్లే ఆయనకు తోచి ఆ అమృతము ప్రాశనచేస్తూ, ఆనందముతో పులకరిస్తున్న సర్వాంగములతో చాలసేపు జాగరణము చేసినాడు.

మరునాటి ఉదయము యాత్రికులంతా చీకటితో లేచి, భక్తి శ్రద్ధలతో గోదావరి గంగలో స్నానాలు చేసినారు. పోతన కూడా గోదావరిలో స్నానసంధ్యలుచేసి ఆ గంగాతీరాన పులినము మీద ఉన్న విశాల మండపములో కూర్చుండి మహేశ్వర ధ్యానము చేస్తున్నాడు. ఆయన చుట్టూ శాఖామృగాలు పది పన్నెండు చేరి ప్రధక్షిణాలు చేస్తూ, కిచకిచలాడుతూ, మధ్య మధ్య పోతనను అనుకరిస్తూ, అతనివలెనే జనము చేస్తున్నట్లు ప్రవర్తిస్తున్నవి. అందులో పెద్ద వానరము చెంగు చెంగున గంతులు పెట్టుతూ పరుగెత్తి భద్రాద్రి శిఖరము మీద

కూర్చుని జపము అభినయిస్తూ పెద్దగా కిలకిలారావము చేసినది. పోత నకు ఎంతో వినోదము కలుగుతున్నది. “ఇక్కడ రామసేన కూడా ఉన్నదన్న మాట!” అనుకొన్నాడు.

ఆ రాత్రి సూర్యాస్తమయమైన తర్వాత రెండు గడియలకు చంద్రగ్రహణము పట్టగలదని జ్యోతిష్కులు నిర్ణయము చేసినందున రెండు జాములు కాకముందే ఆ యాత్రికులంతా భోజనాదులు ముగించు కొన్నారు.

25

సాయంకాల మైనది. పోతన సంభ్యావందనము ముగించుకొని చంద్రోదయమును, గ్రహణమును నిరీక్షిస్తూ గ్రహణస్నానానికి సిద్ధముగా ఉన్నాడు. ప్రక్కనే భార్య ఎల్లమ్మ భక్తి శ్రద్ధలతో నిలిచి ఉన్నది.

ఇంతలో పూర్ణిమా పూర్ణచంద్రుడు గోదావరీ జలమధ్యములో నుంచియే ఉదయించినాడు. నదీ మధ్యమునుంచి ఉదయిస్తున్న చంద్ర బింబము చూస్తూ ఉంటే, పోతన దాని అందానికి తన్మయత్వము పొందినాడు. అది అమృతలింగముగా భాసించినది. అందులో చెట్టు క్రింద గోపాలకృష్ణుడు వ్యత్యస్త పాదారవిందుడై వేణుగానము చేస్తున్నట్లు, ప్రక్కనే నారాయణీమూర్తి ఆనంద పారవశ్యముతో అలకిస్తున్నట్లు సుపరించినది.

ఇంతలో చంద్రగ్రహణము పట్టు కనబడ్డది. జన సందోహములో కలకలము వినవచ్చినది. స్వప్న సదృశమైన అవస్థలో ఉన్న పోతన ఉద్బుద్ధుడై గ్రహణ స్పర్శ చూచినాడు. వెంటనే అతడు పత్తితోసహా గోదావరీ గంగలో సోమోపరాగస్నానానికి సంకల్పము చేసి ఉపక్రమించినాడు. స్నానానంతరము స్నానాంగ తర్పణాదులు పూర్తిచేసినాడు.

‘మహానీయ మంజుల పులిస తలమండప మధ్యంబున మహేశ్వర ధ్యానంబు చేయుచు కించిదుస్మీలితలోచనుండై’ కొంతసేపు ధ్యానము, కొంతసేపు జపమూ చేస్తూ కూర్చున్నాడు. ఆ ధ్యానము కూడా ఒక విధంగా ఉండడము లేదు. కొంతసేపు

“క్షీరాంభోదిస్థ కల్పద్రుమ విలసద్రత్నయుజ్జ్వండలాంతః
ప్రోద్య స్ప్రీపీతనస్థం కరధృత జలజారీక్షచాపాంకుశేఘమ్
పాశం వీణాం సువేణుం దధత మవని మా శోభితం రక్తకాంతం
ధ్యాయేద్గోపాల మీశం విధిముఖ విబుధై రీద్యమానం సమంతాత్”

అని ధ్యానించును. మరి కొంతసేపు

“మూలే కల్పద్రుమస్యద్రుతకనకనిభం చారుపద్మాననస్థం
వామాంకారూఢ గౌరీ నిబిడకుచధరాభోగగఢోపగూహమ్
నానాలంకారకాంతం వరసరళ మృగాభీతిహస్తం త్రినేత్రమ్
వందే బాలేందు మౌళిం గజవదన గుహ్లాష్టపార్శ్వం మహేశమ్”

అని ధ్యానించును. మరి కొంతసేపు

“శాంతం పద్మాననస్థం శశధరమకుటం పంచవక్త్రం త్రినేత్రమ్
శూరిం వజ్రంచ ఖడ్గం పరశుమథయదం దక్షిణగే వహంతం
నాగం పాశం చ ఘంటాం ప్రళయహతవహం సాకుంశం వామభాగే
నానాలంకారయుక్తం స్ఫటికమణినిభం పార్వతీశం నమామి.”

అని ధ్యానిస్తున్నాడు.

పోతన అర్ధనిమీలితలోచనుడై నాసాగ్రమందు దృష్టి నిలిపి ధ్యానము, జపము చేస్తున్నాడు.

చంద్రమండలము పూర్తిగా గ్రస్తమైనది. ఆ అరణ్య మధ్య ములో దిక్కులంతట గాంధాంధకారము ఆవరించినది.

అప్పుడు పోతన క్రిందికి వంచిన కంఠము పైకి ఎత్తినాడు. కంఠముతోపాటు శిరస్సు కూడా పైకిలేచినది. ఇప్పుడాతని దృష్టి

నది. సమాధి సదృశమైన స్థితిని అందుకొన్నాడు. భద్రాద్రి శిఖరము మీద నీలమేఘాకారము కనిపించినది. అందులో మెరపు మెరసినట్లయినది. వెంటనే మేఘ గర్జనము వినిపించినది.

ఆ మేఘమువంక కించి దుస్మీలితలోచనములతో చూస్తూ ఉండగా, ఆ మేఘము మనకమనకగా పురుషాకారము ధరింపసాగినది. మరి కొంతసేపటికి అది స్పష్టముగా రాజపురుషాకారము ధరించినది.

పోతనకు మహాశ్చర్యమైనది. తాను రాజులను నిరసించి రాజవిముఖుడై ఈ అడవిలోకివచ్చి మహేశ్వర ధ్యానము చేస్తూ ఉంటే, రాజముఖ్యుని ఆకారముతో మహేశ్వరుడు కనబడుటేమి అని ఆశ్చర్యపడ్డాడు. ప్రక్కనున్న కమండలుపు జలముతో కన్నులు తుడిచికొని భద్రాద్రి శిఖరమువంక దృష్టి సారించినాడు. సమాధి దశ ప్రాప్తించినది. ఇంతవరకు మనక మనకగా ఉన్న ఆ యాకార మిప్పుడు స్పష్టముగా కానవచ్చినది.

“మెరుగు చెంగట నున్న మేఘంబు తై వడి
 నువిద చెంగట నుండ నొప్పువాడు
 చంద్రమండల సుధాసారంబు పోలిక
 ముఖమున జరునవ్వు మొలచువాడు
 వల్లీ యుతతమాలవసుమతీజము భంగి
 బలువిల్లు మూపున బరగువాడు
 నీల నగాగ్ర సన్నిహితభానుని భంగి
 ఘనకిరీటము దల గల్గువాడు
 పుండరీక యుగము టోలు కన్నులవాడు
 వెడదయురమువాడు విపుల భద్ర
 మూర్తివాడు రాజముఖ్యు డొక్కడు (వాని)
 కన్నుగవకు నెదుర గానబడియె.”

ఈ విధముగా స్పష్టముగా ప్రత్యక్షము కాగా తాను ధ్యానించు చున్నది మహేశ్వరుని, ఇట్లు ప్రత్యక్షమైనది రాజముఖ్యుడు, “ఇదేమి

చిత్రము, ప్రభూ, నీ వెవ్వరవు? అని భాషింప యత్నించుచుండగా చిత్రముగా ఆ రాజశేఖరుడు, “నేను రామభద్రుండ. మన్నామాంకి తంబుగా శ్రీ మహాభాగవతంబు తెనుంగు సేయుము. నీకు భవ బంధంబులు తెగును” అని మేఘగంభీర భాషణములతో ఆనతిచ్చి నాడు. అంతట ఆ దివ్యతేజో మూర్తి సన్నసన్నమై మనకమనకబ మేఘరూపమై ఇంకా దిక్కులందు ఆవరించియే ఉన్న గాఢాంధకార ములో కలిసి మాయమైనాడు.

అంతలో గ్రహణము విడుపు ప్రారంభించి చంద్రరేఖ తోచి నది. అప్పుడు భద్రాద్రి శిఖరముమీద మహాకపిమూర్తి ఒకటి పోత నకు కానవచ్చినది. అది చంద్రమండలానికి లంఘిస్తూ మాయమైనది.

అప్పటికి పోతనకు ధ్యానభంగమైనది. ధ్యానభంగమైనప్పుడు యోగులకు కలిగే చిరాకుతో కన్నులు విప్పిచూడగా రాహుముక్త మైన చంద్రరేఖ కానవచ్చినది. ఇంతవరకు తన కన్నులతో చూచినా ననుకొన్నది. విన్నాననుకొన్నది స్వప్నవృత్తాంతముగాను. ఇప్పుడు చూచేది. వినేది ప్రత్యక్ష వృత్తాంతమైనట్లు పోతనకు తోచినది.

ఆనంద తరంగితమైన అంతరంగముతో పోతన యిప్పుడు యథాపూర్వముగా కూర్చుండి, శ్రీరామతారక మంత్రము జపిస్తూ దృష్టి భద్రగిరిమీద సారించినాడు. కాని ఈమారు శ్రీరామభద్రుడు కనబడలేదు. ఆర్తి ఆవేశించినది. ఆర్తితోనే జపము సాగించగా, కొంత సేపటికి ఆయన కిట్లు స్ఫురించినది:

“నా హృదయములో సుస్థితుడై ఉన్న మహేశ్వరుని గోపాల సుందరుని శ్రీరామభద్రుని బయల నెక్కడనో కొండ కోనపైన వెదకుతున్నాను. ఎంత వెర్రివి! రాజద్వేషము వదిలి రాదని నాకు ఉప దేశించుటకై స్వామి రాజశేఖర రూపముతో నాకు తోచి ఉపదేశించి అదృశ్యమైనాడు! ఆయన ఆనతి శిరసావహింపవలె!”

గ్రహణ మ్రోక్షమువరకు శ్రీరామతారక మహామంత్రము జపి స్తునే, భాగవత రచన విషయమై తన కుండిన సమస్త సందేహాలూ వదలి రచన చేయవలెననే ఉత్సాహము అతిశయిస్తూ ఉండగా ఇట్లు అనుకున్నాడు.

“పలికెడిది భాగవతమట
 పలికించు విభుండు రామభద్రుండట నే
 పలికిన భవహర మగునట
 పలికెద వేరొండు గాథ బలుకగనేలా?

“భాగవతము తెలిసి పఠకుట చిత్రంబు
 శూలికైన దమ్ము శూలికైన;
 విబుధ జనులవలన విన్నంత కన్నంత
 తెలియ వచ్చినంత తేట పరతు”

ఎటువంటి భాషలో వ్రాయవలెననే మీమాంస ఉదయించినది. పూర్వము తాను విద్యానగరములో ఉండగా తన భాష విషయము చెప్పిన పద్యము విని, దుగ్గన పరిహాసముచేసి శ్రీనాథకవి సార్వభౌముని పద్యము చదివి, అది ఎంత బాగున్నదో బోల్చి చూచుకో మన్నాడు.

“ప్రౌఢి బలికింప సంస్కృత భాష యండ్రు
 పలుకు నుడికారమున నాంధ్ర భాష యందు
 రెవ్వ రేమనుకున్న నాకేమి కారత
 నాకవిత్వంబు నిజము కర్ణాట భాష!”

అవును. వక్రోక్తిలో శ్రీనాథకవి సార్వభౌమునికి అతడే సాటి. తన కవిత్వము కర్ణాట భాష అంటూ ఎంత మనోజ్ఞమైన వక్రీమ చూపినాడు! తాను కవి సార్వభౌమునివలె వ్రాయలేడు. ఆయన కాయనయే సాటి. ఒక్క కవిత్వములోనే ఏమిటి! ఆయన దివికేగిన విధముకూడా సాటిలేనిదే. శాస్త్రగ్రంథాలలోనూ, పురాణాలలోనే కాని ప్రత్యక్షముగా ఎవరూ కన్నదీ విన్నదీ కాదు. మహాప్రస్థానము. ఆయన కారణ జన్ముడు. ఎంత రక్తితో ఇహలోక సుఖాలు అనుభవించినాడో. అంత విరక్తితోనూ తన దేహము వదలినాడు. ఆ శరీరానికి అవమాన రూపమైన కళంకలేశము ఆపాదించగా తన కిక అది వికిరాదని నిర్లిప్తుడై దాని నావల పారవేసి అమరపురికి ప్రయాణించాడు! ఆయన మహత్త్వము పూర్తిగా ఎరిగినవారు అరుదు. ఆ కారణజన్ముడు నన్ను ‘సహజ పాండిత్య’ అని ప్రేమతో సంబోధించాడు.

సించేవాడు. నాది సహజ పాండిత్యమే. నా బుద్ధి సూటిగా తప్ప ప్రసరించదు. సూటిగా పండిత పామర పాఠకుల హృదయాలకు తాకేట్లు వెప్పడమే నా ధర్మము. అనాటి పద్యమే నాకు మార్గదర్శకము!

“కొందరికి తెనుగు గుణమగు,

కొందరికిని సంస్కృతంబు గుణమగు, రెండున్

గొందరికి గుణము లగు, నే

నందర మెప్పింతు గృతుల నయ్యై యెడలన్!”

అంతట తన పురాకృత కుభాదిక్యాన్ని భావన చేసినాడు. “నన్నయ తిక్కనాది మహాకవులు పురాణావళులు తెలుగుచేస్తూ భాగవతము వదలిపెట్టినారు. నేనిది తెలుగుచేసి పునర్జన్మము లేకుండా ఈ నా జన్మము ధన్యము చేసుకొంటాను! శ్రీ మహాభాగవత పురాణ పారిజాత పాదప సమాశ్రయంబునను, హరికరుణావిశేషంబునను కృతార్థత్వంబు సిద్ధించెను.”

పోతన ఒక వంక జపముచేస్తూ ఉండగానే వేరొక వంక ఈవిధమైన భావాలు బుద్ధిలో సాగిపోతున్నవి.

ఇంతలో గ్రహణ మోక్షము కాగానే భార్యతో మోక్షస్నానము చేసినాడు. వంటలు పూర్తి అయ్యేవరకు పోతన పరధ్యానముగానే ఉన్నాడు. అతని నెవ్వరు పలకరింపలేదు. పోతన ముఖములో విరిసిన ఆనందాతిశయము చూచి అక్కడివా రందరు ఆశ్చర్యపడ్డారు. అప్పుడే భగవంతుణ్ణి ప్రత్యక్షము చేసుకొని భాషించిన మహాభాగ్యము పొందిన మానవోత్తముని ముఖమూ, మూర్తి, ఆకారమూ, తేజస్సూ, ఎంత మహోజ్జ్వలంగా ఉంటుందో భావన చేయవలసినదే! అటువంటి పోతన రూపము చూచి అంతా ముగ్ధులైనారు.

వంట సిద్ధమైన తర్వాత పోతన బంధువు లందరితో కలసి భోజన మారగిస్తున్న సమయములో పినతండ్రి ఇమ్మడి. “ఏమిరా నాయనా, నీ విట్లా చిత్రంగా మారిపోయినట్లు కనిపిస్తున్నావు. విశేష మేమైనా జరిగినదా?” అని పోతన్నను ప్రశ్నిచేసినాడు.

పోతన కంఠము గద్గదమై వెంటనే మాటరాలేదు. కళ్ళవెంట ఏకధారగా బాష్పధారలు కారుతున్నవి. దేహమంతా గగుర్పొడిచి

ఉన్నది. ఆయన శిరస్సున కిరీటమువలెను, శరీరము చుట్టూ దివ్యాంబరము కప్పినట్లుగాను వెన్నెల కాంతివంటి దివ్యకాంతి ఆవరించినట్లయినది. అది బమ్మెరనుంచి వచ్చి ఎదుట ఉన్న యాత్రికులంతా గమనించి, ఏమని ప్రత్యుత్తర మిస్తాడో అని ధౌత్యముతో ఉన్నారు.

“కక్కా, శ్రీరామ-భద్రుడు-ప్రత్యక్షమై-భాగవతము-ఆంధ్రీకరించి-తనకు-అంకితము-చేయమని-ఆదేశించినాడు-నాకు భవబంధాలు తెగిపోతవి.” అన్నాడు:

వెక్కి వెక్కి ఏడుస్తూ ఈ మాటలు పోతన నట్టునట్టుగా అతికష్టముమీద చెప్పగలిగినాడు.

ఆ మాటలూ, అవి చెప్పిన తీరూ విన్నవారి నందరినీ విభ్రమానందములలో ముంచి వేసినవి. “మన పోతనకు రామభద్రుడు ప్రత్యక్షమైనాడు-ఇప్పుడే-ఇక్కడే-మన మంతా ఎంత ధన్యులము!” అని ఈ విధముగా బహు భంగులుగా ధన్యవాదాలు చెలరేగినవి.

వాళ్ళంతా మళ్ళీమళ్ళీ ఆలోచించుకున్నారు. అందరూ సంపూర్ణ గ్రాసమైన సమయములో భద్రగిరి శిఖరముమీద తామందరూ మేఘమూ అందులో మెరుపు చూచినట్లు, ఆ తర్వాత మేఘ గర్జనము దడదడలాడుతూ విన్నట్లు ఏకగ్రీవంగా వర్ణించినారు.

“అహా! శ్రీరామభద్రుడు ఆమేఘకారంగానూ, సీతమ్మ వారు ఆ మెరుపు రూపంలోనూ ప్రత్యక్షమై, ఆమేఘ గర్జన రూపములో స్వామి మాట్లాడినా డన్నమాట!—ఆ మాటలు పోతన్న స్పష్టముగా విన్నాడు. రూపాలు స్పష్టంగా చూచినాడు!—మనమూ చూచినాము. మనమూ విన్నాము. మనమూ ధన్యులమే! స్పష్టంగా చూచి విన గలిగినాడు గనుక మన పోతన్న ధన్యతరుడు! ఆ ఉరుము ఈ గోదావరీ వారిలో ప్రతి ధ్వనించినది కాదూ, అందుకే కాబోలు, చూడండి, ఈ గోదావరీ గంగ ఇంకా అనంద నాట్యము చేస్తున్నది.—”

ఈ రీతిగా అందరూ ఎవరికి తోచినట్లు వారు పరిపరి విధాల శ్రీరామభద్ర స్మరణ చేయసాగినారు. బమ్మెరనుంచి బయలుదేరిన.

వారు ఆమరునాడు పంచవటికి వెళ్ళి దర్శించి భద్రాద్రికి వచ్చినారు. మరి ఒకరోజు, భద్రాచలంలోనే ఉండి విశ్రాంతి తీసుకుంటూ, శ్రీరామ కథలు చెప్పకొంటూ కాలక్షేపము చేసినారు. ఆ తర్వాతి రోజున అంతా స్వగ్రామోన్ముఖులై బయలుదేరినారు. ఈ మాటు కొంచెము దూరమైనా ఏక శిలానగరము మీదుగా ప్రయాణమైనారు.

ఆకాలములో ఎవరైనా తీర్థయాత్రచేసి తిరిగి వస్తున్నారంటే, వారికి తిరుగుదారిలో తగిలే గ్రామాలజనులు మంచి ఆతిథ్యము ఇచ్చేవాళ్లు. తీర్థయాత్రికులు సంపాదించిన పుణ్యముతో ఏదో ఒకలేళ్ మాత్రమైనా ఈ విధంగా తాముకూడా పంచుకోవచ్చుననే ఆశ కావచ్చును. దానికి కారణము: యాత్రికులకోసము గ్రామీణులు ఊరి బయటికి దూరాన ఎదురువచ్చి, మా ఇంటి కంటే మా యింటికి రమ్మని వంతులు పడి బ్రతిమాలి, ఏ కులమువారు ఆ కులస్థులను తమ ఇళ్ళకు గౌరవముతో, ప్రీతితో తోడ్కొని పోయి విందు చేసేవారు. ఈ మాటు వారికొక విశేషము కూడా సంభవించినది. బమ్మెరవారు పర్ణశాలకు వెళ్ళినరోజుననే ఎందరో యాత్రికులు తిరుగు ముఖమైనారు. వారు దారిపొడుగునా పోతనకు శ్రీరామభద్రుడు ప్రత్యక్షమైన వృత్తాంతమూ, తామంతా కూడా భద్రాచలంమీద కారు మొయిలూ, మెరుపు చూచినదీ, ఉరుము విన్నదీ అద్భుతానందాలతో వర్ణిస్తూ పోయినారు. ఆ వృత్తాంతము యాత్రికుల స్వకపోల కల్పనలతో చిలవలు పలవలై వృద్ధిపొంది దేశమంతటా పాకిపోతున్నది.

అందువల్ల బమ్మెరవారి తిరుగు ప్రయాణము తిరుణాల వలె సాగుతున్నది. దారి పొడుగునా వారికి జరుగుతున్న మర్యాదకు అంతు లేదు. ఎంత ప్రయత్నము చేసినా, వారు సొంత వంటలు చేసుకోవడము గ్రామీణులు పడనీయలేదు. వారు అంత బలవంతము చేస్తున్నారు.

ఇక పోతనకు జరుగుతున్న గౌరవము అప్రతిమాన మైనది. పెద్దలు, పిన్నలు-ఆబాల గోపాలము దూరమునుంచే భయభక్తులతో ఒకరి కొకరు పోతనను వేలుపెట్టి చూపుతూ, గుసగుస లాడుకొంటూ

ఊరాలు చేసేవారే! ఆయన దివ్యతేజస్సుకు ఆశ్చర్యపడేవారే!

అబాల గోపాలమే కాదు. ఆ భద్రారణ్యములో ఉండే చెంచులూ, కోయలూ, అటవిక జనులూ, దారి దోపిడివల్ల జీవించే కిరాతజాతుల వారూ కూడా ఈ ఆశ్చర్యము విని బమ్మెర యాత్రికులను, ప్రత్యేకముగా పోతనను దర్శించి మ్రొక్కి యథాశక్తిగా కానుకలు అర్పించి పోతున్నారు. బమ్మెరవారి తిరుగు ప్రయాణము ఈ విధముగా అద్భుతమూ అపూర్వమూ ఐన విజయయాత్రవలె మహాకోలాహలంగా సాగుతున్నది. కతివయదినాలకు బమ్మెరవారు ఓరుగల్లు సమీపించినారు.

26

ఏకశిలానగరము తూర్పుద్వారము క్రోశము దూర మున్నదనగానే బమ్మెరవారికి మేళతాళములతో ఎదురువస్తున్న ఏకశిలానగర పౌరజనసమూహము దూరాన కానవచ్చినది. ఆ పౌర జన సమూహానికి ముందు బమ్మెరవారి బంధువులున్నారు. వారందరిలో అగ్రగామియై పోతన మేనత్త పెనిమిటి సోమయాజులుగారు మానవాకారము ధరించిన గార్లపత్న్యాన్ని వలెనే వస్తూ ఉండడము పోతనకు అద్భుతాశ్చర్యాలు కలిగించినది. భక్తి పూర్వకముగా పోతన ఎదురుపోయి పాదాభివందనము చేయగా, సోమయాజి అతనిని లేవదీసి బిగికొగిటిలో హత్తుకొని దీవించినాడు.

బమ్మెరవారినే కాక, వారితో వస్తున్న యాత్రికుల నందరినీ చాతుర్వర్ణ్య జనులను సోమయాజి తన యింటికే రమ్మని ఆహ్వానించి కొంటోయినాడు. వేదవిప్రులు స్వస్థివాచనము చేస్తూ ముందు నడచిరి. ఆ వెనుక భజనపరులు, గాయకులు, బహు విధ వాద్యవాదకులు విద్యాప్రదర్శనము చేస్తూ నడచిరి. అందరి వెనుక వారవనితల మేళము లెన్నో పోటీలు పడుతూ, శ్రీరామలీలలూ, శ్రీకృష్ణ లీలలూ, శివలీలలూ అభినయిస్తూ, జనసమూహాలను ఆకర్షిస్తున్నవి.

ఆ యజ్ఞ ఇంటికి చేరగానే వాకిటిలోనికి మేనత్త సోమిదేవి

సీతమ్మవారి వలెనే ఇద్దరు కోడళ్ళతో ఎదురువచ్చి పోతనకు ఎర్రసిట్లు చూపి దిగదుడిచి దృష్టి తీసినది. ఆమెకు పోతన భక్తిపూర్వకముగా నమస్కరించగా, ఎనభై ఏళ్ళ పండు ముత్తైదువ అతనిని లేవనెత్తి, అతని శిరస్సు తన రెండు బాహువులతో పొదివి, అలింగనము చేసుకొని ఆనందము పెల్లివిరుస్తున్న మూర్తితో స్వాగత మిచ్చినది.

పోతనకు మేనత్త, మేనత్త భర్త మాత్రమే కాక ఓరుగల్లులో ఇంకా ఎందరెందరో బంధువులు, గురువులు, ఆప్తులు ఉన్నారు. వాళ్ళంతా పోతనను చూడవచ్చినారు.

శ్రీరామభద్రుడు ప్రత్యక్షమైన భాగ్యశాలి తమ పట్టణానికి వచ్చాడన్న వార్త ఆ మహాపట్టణంలోనూ, చుట్టుప్రక్కలనూ ప్రభంజనం వలె వ్యాపించింది. జనులు—పెద్దలు, చిన్నలు—పోతనను దర్శించి పోతున్నారు. పోతన మూర్తి అపూర్వమైన దివ్యతేజస్సుతో వెలుగుతూ వుండడము వాళ్ళకు అద్భుతము కలిగిస్తున్నది. పోతన తాను దర్శించిన శ్రీరామచంద్రుణ్ణి నిరంతరము ధ్యానిస్తున్నాడు. చూడవచ్చినవాళ్లు ఆయనను ఎక్కువగా పలకరించి ధ్యానభంగము చేయడము లేదు. ఇందరు వచ్చి మ్రొక్కిపోతూ ఉంటే ఆ మ్రొక్కులన్నీ శ్రీరామార్పణము చేస్తున్నాడు. పండిత పామరుల కందరికీ సంభాష్య మయ్యేట్లు భాగవతరచన ఎట్లా సాగిస్తానా అని భావన చేస్తున్నాడు. శ్రీరాముడు రచన చేయమని పెద్దబాధ్యత తన మీద పెట్టినాడు. ఈ జనమంతా—పండితులూ పామరులూ—ఈ విధంగా తన్ను గౌరవిస్తూ ఆ బాధ్యతను రెట్టింప జేస్తున్నారు. ఏమిచేయవలె అని పోతన మధ్య మధ్య దిగులుపడుతున్నాడు. అంతలో గురుతర బాధ్యత సర్వమూ ఆ రామభద్రుని మీదనే—ఆ రాజశేఖరుని మీదనే ఉంచి తాను బరువు దింపుకొని తేలికపడుతున్నాడు.

అందరికీ భగవంతుడు నిత్యసన్నిహితుడే. అయినా మఱబోటి సామాన్యుల కన్నులు ఆయనను చూడలేవు. ఆయన మాత్రం మన చెవులు వినలేవు. ఆయనను మనచేతులు తాకలేవు. ఆయన మన నావిక గ్రహించలేదు. ఆయనలో మూర్తివంత

మైన అమృతాన్ని మన నాలుకలు రుచి చూడలేవు. అందుచేత ఆయన సర్వకాల సర్వావస్థలలో మనకందరికీ అతినన్నిహితుడే అయినా, దూరస్థుడుగానే ఉంటాడు.

కాని భగవద్దర్శన భాగ్యము పొందిన మహాభక్తుడు అట్లా క్షాదు. అతని రూపము మనమంతా చూడగలము. మాటలు వినగలము. అతనిని స్పృశింపగలము. అతనిలోనుండి ప్రసరించే దివ్య వాసన మనము గ్రహింపగలము. అతని దర్శనామృతము జూరగలము. అందువల్లనే భగవంతునికంటేకూడా భగవద్దర్శనము చేసుకొన్న భక్తుడు మనకు ప్రియతరుడుగా, ఆత్మీయుడుగా ఉంటాడు.

పోతన ఏకశిలానగరములో కొంతకాలము గడపదలచినందువలన బమ్మెరనుంచి వచ్చిన యాత్రికులు చాలామంది నెలవు తీసుకొని వెళ్ళిపోయినారు. పోతనతో అతని భార్య మాత్రము అక్కడ నిలిచిఉండిరి.

ఒకనాడు పోతన సోమయాజిని ఏకాంతముగా, ఆయన అగ్నులు వ్రేల్చినవెంటనే కలసికొని, తన కర్తవ్యమును గూర్చి ప్రశ్నించినాడు. శుద్ధ ఛాందసుడైన సోమయాజి, “నాయనా, సమస్త శుభకర్మలూ పరిషదనుజ్ఞ పొందనిది ప్రారంభించరాదు” అని ఉపదేశించినాడు. అది భగదాదేశముగానే పోతన గౌరవించి పరిషత్తును కూర్చినాడు.

పరిషత్తు కూడినది. అందులో సభ్యులు మొత్తము ఇరవై నలుగురు ఉండిరి. ప్రభుకార్యార్థులై అప్పుడు ఏకశిలానగరానికి వచ్చిన దగ్గుపిల్లి దుగ్గన, చెందలూరి గంగనమంత్రికూడ ఆ పరిషత్సభ్యులలో ఉన్నారు. తక్కినవారిలో వివిధశాస్త్రవిద్వాంసులు, పౌరాణికులు, సంస్కృతాంధ్రకవులు, వేదవిదులు ఉన్నారు. అందరిలో వృద్ధుడు, వేద వేదాంగ విదుడు, స్వయముగా సోమయాగము చేసి విత్యము త్రేతాగ్నులను ఉపాసిస్తున్న సోమయాజినే—పోతన మామయైన సోమయాజినే—పరిషత్సభ్యులంతా ఏకగ్రీవంగా అధ్యక్షినిగా వరించి గురుస్థానములో కూర్చుండబెట్టినారు.

ఆ విద్యత్పథలో ప్రేక్షకులలో ఉప్పల శాంతయ్య, పిడుగు వీరభద్రయ్యకూడ ఉండడము దైవికముగా తటస్థించినది.

సోమయాజియే పోతనను మొదటి ప్రశ్న వేసినాడు.

“శ్రీరాముడు నీకు ప్రత్యక్షమై భాగవతము ఆంధ్రీకరించమని నిన్ను ఆదేశించినాడని అంటున్నావు. నిజమే కావచ్చు కాని అట్లే నీకు చిరకాలముగా ఉన్న కోరికవల్ల కలిగిన భ్రాంతికూడా కావచ్చు గదా!—నీకు భాగవతాంధ్రీకరణము చేయవలెనని ఎప్పటినుంచో ఉబలాటమున్నది కదా?”

పోతన: “ఉబలాటమే కాదు. కొన్ని భాగాలు వ్రాసినాను కూడాను, వేడుక వుట్టినవుడు.”

సోమయాజి: “నీ కృతిని ఎవరికైనా అంకితముచేయవలెనను కున్నావా?”

పోతన: “చిత్తము రాజన త్తమునికి అంకితము చేయుటే ఆంధ్రుల కవీశ్వరుల సంప్రదాయము. భారత, భాగవత, రామాయణాదుల వంటి గ్రంథాలు ఉపదేశించే ధర్మము ప్రవర్తించజేయగలవారు రాజ శ్రేష్ఠులే కదా—అయితే ఆమధ్య పేరమ్మ పేరంటాలు విగ్రహము చూచి ప్రభువులు చేస్తున్న దుండగాల కథ విన్న తర్వాత, ఇమ్మను జేశ్వరాధములకు కావ్యము అంకితము చేస్తే నరకము వస్తుందని భయము కలిగినది.”

సోమయాజి: “బాగున్నది. అందుకే రాజశేఖరుడైన రామభద్రుని మీదికి అప్రయత్నముగా నీ అంతరాత్మ ప్రసరించి ఉంటుంది. అది శుభసూచకము.”

పోతన: “ధన్యుణ్ణి. తమరు సెలవిచ్చేవరకు ఈరహస్యము నాకు స్ఫురించనే లేదు.”

పరిషత్తులో మీమాంసకుడు ఇప్పుడు ప్రశ్నించినాడు: “మహా భాగవతము అర్థాపగాహనకు ప్రస్థానత్రయము గురుముఖతః అధ్య

యనము చేసి ఉండవలె. లేనివారు ఆంధ్రీకరించటానికి అధికారులు కారు. మరి నీ సంగ తేమిటి?”

పోతన: పరమహంస పరివ్రాజకుల శ్రీముఖముననే ప్రస్తాన త్రయము శ్రీ శంకరభగవత్పాదుల భాష్యముతో సహా శ్రవణము చేసినాను.”

వైయాకరులుడు ఇట్లా ప్రశ్నించినాడు: “నీవు సంస్కృత వ్యాకరణమేమైనా అధ్యయనము చేసినావా?”

పోతన: “కాళికా వృత్తితో పాణినీయము పాఠము చేసినాను. ఇప్పుడంతా ముఖస్థముగా ఉన్నదని గట్టిగా చెప్పలేను.”

తర్వాత సంస్కృతాంధ్రకవులు, పౌరాణికులు, వేదవిదులు, మంత్రశాస్త్రవేత్తలు వేసిన ప్రశ్నలకు పోతన ఇచ్చిన ఉత్తరముల వలన ఈ విషయములు పరిష్కృతు తెలిసినవి.

పోతన ఆంధ్రశబ్ద చింతామణి, అథర్వణకారికావళి, కేతన ఆంధ్ర భాషా భూషణము, భీమకవి కవిజనశ్రయము పాఠము చేసినాడు. నన్నయ, తిక్కన, ఎర్రయల రచనలు, సోమనాథ, శ్రీనాథుల కావ్యాలు అభిమాన పాత్రములైనవి. సంస్కృతములో వాల్మీకి రామాయణము, వ్యాస మహాభారత భాగవతములు, కాళిదాస, భారవి, మాఘకవుల కావ్యాలు పఠించినాడు. బాణుని కాదంబరి, మయూరుని సూర్యశతకమును అభిమాన పాత్రములైనవి. వేదాధ్యయనము, నిత్య పూజకు అవసరమైన నమకచమకములు, పురుషసూక్త శ్రీ సూక్తములు, దశశాంతులు, మంత్రపుష్పములతోపాటు అరుణముకూడా అధ్యయనము చేసినాడు. గోపాలసుందరీ మంత్రము సాంగముగా జగద్గురు శ్రీ శృంగేరీ విరూపాక్ష శ్రీ పీఠాధిపులైన శంకరస్వాముల వల్ల దీక్ష పొందినాడు. మహాభాగవతము-శ్రీధరుల వ్యాఖ్యానముతో మూర్ఖు పఠించినారు.

పోతన ఇచ్చిన ఉత్తరములు ఆలకించి అనుజ్ఞ ఇవ్వబోతుండగా పరిష్కృత నావి ఓరుగంటి ఆంధ్రకవి ఈ ప్రశ్న వేసినాడు:

“నీవేవో కొన్ని భాగవతపద్యాలు వ్రాసినానన్నావు. అవి కవీశ్వరుల కెవరికైనా విప్పించినావా? అయినా, మేముకూడా వింటాము, కొన్ని వినిపించు.”

వెంటనే పోతనకు శ్రీనాథభట్టు తలపునకు వచ్చినాడు. కన్నులు తడియైనవి. శ్రీనాథుని స్మరణతో ఆవేశించిన అర్చనభావముతో తాను వెనుకవ్రాసిన పద్యాలు-వామనావతార, నృసింహావతార ఘట్టాలలోనివి- వినిపించి ఈ విధముగా నివేదించినాడు: “ఇవి కవిసార్వభౌములు శ్రీనాథభట్టారకులు, అవల ఉండి ఆలకించి, కంఠస్థము చేసికొన్నవి. నన్ను భాగవతము ఆంధ్రీకరింపుమని ప్రోత్సహించి అందుకు కొన్ని ఉపాయాలుకూడ ఉపదేశించినారు.”

ఆ పద్యాలు, మాటలు ఆలకించి పరిషత్తు ఆనందముతో వెంటనే పోతనకు భాగవతాంధ్రీకరణానికి అనుజ్ఞ ఇచ్చినది. పోతన పరిషత్తు కును, సభ్యులకును నమస్కరింపగా, స్వస్తిమంత్రాక్షతలు చల్లి ఆశీర్వాదించినారు. వెంటనే పోతన తన ఆంధ్రమహాభాగవత ప్రథమ పద్యము పరిషత్సభాముఖములో పఠించినాడు.

“శ్రీకైవల్య పదంబు జేరుటకునై చింతించెదన్ లోక రక్షితారంభకు భక్తపాలన కళాసంరంభకు దాన వోద్రేక స్తంభకు గేళిలోల విలసద్దృగ్జాల సంభూతనాకంజాత భవాండకుంభకు మహా సందాంగనా డింభకున్.”

27

అంతలో ఆ సభకు ఏకశిలానగర ప్రభువు సపరివారముగా విచ్చేసినాడు. మర్యాదలు జరిగిన తర్వాత ప్రభువే పరిషత్తుకు ఉట్లా విన్నవించుకొన్నాడు:

పోతనవారికి శ్రీరామభద్రుడు ప్రత్యక్షమై భాగవతము ఆంధ్రీ

కరించమని ఆదేశించినారనీ పరిషదనుజ్ఞకై ఇక్కడ సభ తీరినారనీ విన్నాము. అట్టి పుణ్యకృతిని గ్రహించే భాగ్యము మాకు ప్రసాదించమని అర్థించి, కవిని యథాశక్తిగా సమ్మానిద్దామనే ఉత్సాహముతో మేమిక్కడికి వచ్చినాము. అందుకు అనుజ్ఞ ఇవ్వమని ఈ పరిషత్తును ప్రార్థిస్తున్నాము.”

ఆ మాటలు విని పరిషత్సభ్యులు ఒకరిమొగ మొకరు చూచుకొన్నారు. అధ్యక్షుడు సోమయాజి ఇట్లా అన్నాడు:

“ప్రభూ, పోతన్న తన కృతి తమబోటి ధర్మప్రభువులకు అంకితము ఇవ్వడము సబబే. అయితే అతనికి శ్రీరామభద్రుడు ప్రత్యక్షమై భాగవతమును ఆంధ్రీకరించమనికూడా ఆజ్ఞాపించి కటాక్షించినాడు.”

ప్రభువు వెంటనే అన్నాడు: “అపరాధ మపరాధము! ఆ విషయము తెలియక అంటిమి. శ్రీరామభద్రుడు కోరిన గ్రంథమును మాబొంట్లు కోరుటకు అర్హులుకారు. అయితే కృతిపొంది పోతన కవీంద్రునకు బహుకరింపవలెనని ఈ అంబరాభరణాలు తెచ్చినాము. వీని నేమి చేయమందురో సెలవీయమని ఈ పరిషత్తును అర్థిస్తున్నాము.”

సోమయాజి వెంటనే జవాబు ఇచ్చినాడు: “ప్రభూ, శ్రీరామభద్రుడే మీలో ఆవేశించి మీ రూపములో ఇప్పు డిక్కడికి ఈ విధముగా వచ్చినాడని సంభావిస్తున్నాను. మా సభ్యులంతా చూపులతోనా మాటలకు అంగీకారము తెలుపుతున్నారు. శ్రీరామభద్రుని పేర మీ రా అంబరాభరణాలు పోతనకు అర్పించండి—పోతనా, లేచి గ్రహించు!”

వెంటనే ప్రభు పురోహితుడు లేచి అంబరాభరణాదులు కర్పూర తాంబూల పురస్కరముగా శ్రీరామభద్రుని పజైన పోతనకు సమర్పించినాడు. పోతన ఎర్రవడ్డ ముఖముతో విసమిత మస్తకుడై వానిని గ్రహించి పరిషత్తుకు, ప్రభు పురోహితునకును నమస్కరింపగా దీవించిరి. సోమయాజి సంతోషమునకు అవధి లేకున్నది.

ఇంతలో దేవరకొండ ప్రభువు, రాజుకొండ ప్రభువు పరివార సమేతులై రెండువైపులనుండి ఆ సభకు వచ్చినారు. వారుకూడ ఓరుగల్లు ప్రభువునలెనే ముందు కృతి అర్ధించి విషయము సమగ్రముగా రెలిసికొని అపరాధము చెప్పకొని తాము తెచ్చిన అంబరా భరణాములు శ్రీరామభద్రుని పజిన పోతనకు సమర్పించినారు.

ఈ విధముగా తనపైన ప్రసరించిన శ్రీరామభద్రుని అనుగ్రహ తిశయానికి పోతనకు బ్రహ్మానందము కలిగిసత్తై నది. పోతన ముఖము వికసించిన కోకనదమువలె మరింత ఎర్రనై ప్రేక్షకులకు ముచ్చట కలిగించినది.

అప్పుడు రాజుకొండ ప్రభువు పరిషత్తుకు ఇట్లా నివేదించినాడు:

“ఈ శుభసమయములో బమ్మెర గ్రామము అగ్రహారముగాచేసి బమ్మెర గ్రామములోని శ్రీ వేణుగోపాలస్వామివారి కైంకర్యార్థము సమర్పించుకో దలచినాము. దానికి సభవారు అనుమతించురుగాక!”

సభ సంతోషముతో సాధువాక్య పురస్కరముగా అనుమతించినది. అప్పుడు పోతన లేచి సభకు విసితుడై నమస్కరించి ఇట్లు ప్రకటించినాడు.

“నా భాగవతము మా బమ్మెరలోని శ్రీ వేణుగోపాల స్వామివారి సన్నిధానములోనే కూర్చుండి రచన సాగిస్తానని విన్నవిస్తున్నాను. ప్రభువుల అగ్రహారముతోపాటు నా రచనకూడా బమ్మెరలో శ్రీరామ భద్ర స్వరూపుడైన శ్రీ గోపాలకృష్ణస్వామికే సమర్పణము అవు గాక!

“హారికి నందగోకులవిహారికి జక్రసమీరదైత్య సం

హారికి భక్తదుఃఖపరిహారికి గోపనితంబినీమనో

హారికి దుష్టసంపదపహారికి ఘోషకుటీ పయోఘృతా

హారికి బాలక గ్రహమహాసుర దుర్వనితా ప్రహారికిన్.

రూపికి ఘోరనీరద విముక్త శిలాహత గోపగోపికా
పాలికి వర్ణధర్మ పరిపాలికి నర్జున భూజయుగ్మ సం
చాలికి మానిక్ విఫుల చక్రనిరుద్ధ మరీచిమాలిక్.

“క్షంతకు గాళియోరగ విశాల ఫణోపరి నర్జున క్రియా
రంతకు నుల్లసన్మగధరాజ చతుర్విధఘోరవాహిని
హంతకు నింద్రనందన నియంతకు సర్వచరాచరావళి
మంతకు నిర్జితేంద్రియ సమంచిత భక్తజనానుగంతకున్.

“న్యాయికి భూసురేంద్రమృతనందనచాయికి రుక్మిణీ మన
స్థాయికి భూతసమ్మద విఘాయికి సాధుజనాను రాగసం
ధాయికి బీతవస్త్రి పరిఘాయికి బద్మభవాండ భాండని
ర్యాయికి గోపికానివహమందిరయాయికి శేషకాయిక్.

“సమర్పితంబుగా నే నంద్రభాషను రచియింపబూనిన శ్రీ మహా
భాగవతంబునకుం బ్రారంభంబు—”

అప్పుడు సభలో ఉన్న ఉప్పల శాంతయ్య ఉత్తరీయము నడు
ముకు బిగించి “నిజమైన మహేశ్వర భక్తుడంటే నీవేనయ్యా!”
అంటూ పోతనకు పాదాభివందనము చేసినాడు.

అట్లే పిడుగు వీరభద్రయ్య నమస్కరిస్తూ, “శ్రీనాథకవి సార్వ
భౌముని వలెనే భేదములేని భగవద్భక్తుడవు నీవేనయ్యా!” అంటూ
అగ్గించినాడు.

దుగ్గనకు అప్పుడు కలిగిన ఆనందము ఇంతంతకాదు. అతడు
పోతనను గాఢాలింగనము చేసుకొన్నాడు.

చెందలూరి గంగనమంత్రి శివపూజాపవిత్రతమై అమృతము
స్రవించు తన దక్షిణహస్తము పోతన శిరస్సుపై వాత్సల్యాతి
శయముతో ఉంచి మనసారా ఆశీర్వాదించినాడు.

ఈ విధముగా ఏకశిలా నగరములోని 'సకల గురు వృద్ధబంధు
జనానుజ్ఞాతుడై' పోతన శ్రీరామకృష్ణులనే ధ్యానముచేస్తూ, భాగవత
రచనా కుతూహలముతో ఆమరునాడే శన్మృషస్సులో బమ్మెర
గ్రామోన్ముఖుడై సకుటుంబముగా బయలుదేరినాడు.

ఏకశిలా నగరములోని మహాజనమంతా భాగవతాంధ్రీకరణానికి
స్వగ్రామానికి ప్రయాణమై వెళ్ళుతున్న పోతన్నను మేళతాళాలతో
చాలాదూరము అనుగమించినారు. దారిపొడుగునా పల్లెలలోపట్టణాలలో
పోతనకు స్వాగతాలూ సాగనంపులూ అట్లాగే జరుగుతున్నవి.
బమ్మెర చేరి గ్రంథారంభము చేసినాడు.



మొదటి యాభై ఎమెస్కో పాకెట్ బుక్స్

1. దిందు క్రింది పోకచెక్క - విశ్వనాథ సత్యనారాయణ (నవల)
బ్రతికిన కాలేజీ - పాలగుమ్మి పద్మరాజు (నవల)
3. సాక్షి - ముళ్ళపూడి వెంకటరమణ (సినిమా స్క్రిప్టు నాటకం)
4. గ్రహణం విడిచింది - ద్వివేదుల విశాలాక్షి (నవల)
5. విచిత్రసత్యం-చలం (హాస్య వ్యంగ్య కథలు)
6. పిడికెడు ఆకాశం - గొల్లపూడి మారుతీరావు (నవల)
7. చూస్ సర్జన్ - కొమ్మూరి వేణుగోపాలరావు (నవల)
8. నిరీక్షణ - ఉన్నవ విజయలక్ష్మి (నవల)
9. కాశ్మీరపట్టమహిషి-పి. గణపతిశాస్త్రి (చారిత్ర నవల)
10. అత్తబలి - సి. ఆనందారామం (సాంఘిక నవల)

(వ్యవసాయ)

19. వ్యయంవరణం - మహాధిర రామమోహనరావు (నవల)
20. అద్భుతచక్రం - హరికిషన్ (సాంఘిక నవల)
21. వక్రగతులు-ఇతర కథలు-మధురాంతకం రాజారాం
22. గిరిశంధిగ్రేట్, సెకండ్ స్టేజ్-వడ్లమన్నాటి కుటుంబరావు
(హాస్య వ్యంగ్య రచన)
23. సామాన్యుడి కామన-హితశ్రీ (సామాజిక నవల)
24. ప్రాణాంతక ప్రణయం-వి. యస్. అవధాని (అధిమానసిక నవల)
25. క్రుతితప్పిన రాగం-పి. వి. రాజమన్నార (నవల)
26. చిట్టిచిట్లని గాజులు-విశ్వనాథ సత్యనారాయణ(చారిత్రక నవల)

27. దైవమిచ్చిన భార్య-చలం (సాంఘిక నవల)
28. రత్నకంబళం - రేవనూరి శమంత (సాంఘిక నవల)
29. వారధి - ద్వివేదుల విశాలాక్షి (సాంఘిక నవల)
30. అపరాజిత - వాకాటి పాండురంగరావు (కథలు)
31. పూల తెరలు - కోమలాదేవి (నవల)
32. అది ప్రశ్న, ఇది జవాబు - అవసరాల రామకృష్ణారావు (నవల)
33. ఇద్దరం ఒకటే - పీరాజీ (నవల)
34. కల్యాణ ఘడియ - అద్దేపల్లి వివేకానందాదేవి (నవల)
35. ప్రేయసి, ప్రియంవద - ఉషశ్రీ (జంట నవలలు)
36. దరిజేరిన ప్రాణులు-ఇల్లిందల సరస్వతీదేవి (నవల)
37. హారతి - కొమ్మూరి వేణుగోపాలరావు (నవల)
38. వెన్నెల కాటేసింది - గొల్లపూడి మారుతీరావు (నవల)
39. సరళీస్వరాలు - నందుల సుశీలాదేవి (నవల)
40. మంచుపల్లకి: మరి తొమ్మిది - శ్రీపతి (కథలు)
41. దుఃఖతులు - రంధి సోమరాజు (నవల)
42. చైత్రపూర్ణిమ - పి. గణపతిశాస్త్రి (కథలు)
43. బ్రతుకుజోడు - లక్ష్మీరమణ (నవల)
44. సిపాయికూతురు - కొవ్వలి లక్ష్మీనరసింహారావు (నవల)
45. కొత్తనీరు - డి. కామేశ్వరి (నవల)
46. లేడీ డాక్టర్ - నందూరి విఠల్ (నవల)
47. పూదోటలో గంటుముళ్ళు - గంటి వెంకటరమణ (నవల)
48. జీవిత దృశ్యాలు - మంజుశ్రీ (కథలు)
49. లావణ్య - మాలతీచందూర్ (నవల)
50. ఆరాధన - యద్దనపూడి సులోచనారాణి (నవల)

ఒక్కొక్కటి రెండే రూపాయలు. వివరాలకు వ్రాయండి :

ఆంధ్రప్రదేశ్ బుక్ డిస్ట్రిబ్యూటర్స్

రాష్ట్రపతిరోడ్

సికిం

